

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ (حديث)

# المتوسط

(فقه شافعي)

تأليف

احمد الله (احمد جنگ)

[t.com](http://www.t.com)

ناشر

معهد امام حسن البنا شهيد - بھٹکل

جملہ حقوق بحق ناشر محفوظ  
(سلسلہ اشاعت نمبر: ۳۷)

نام کتاب	:	المتوسط
تصنیف	:	احمد اللہ (احمد جنگ) رحمۃ اللہ علیہ نشی فاضل، مولوی عالم سول سروسس
صفحات	:	۲۰۸
قیمت	:	۱۴۰ روپے
تعداد	:	۲۰۰۰
ملنے کے پتے	:	مولانا ابوالحسن ندوی اسلامک اکیڈمی۔ بھٹکل پوسٹ بکس نمبر ۳۰۔ کرناٹک مکتبۃ الشباب العلمیۃ۔ ندوہ روڈ۔ لکھنؤ

[Raziyatulabrarbhatkal.blogspot](http://Raziyatulabrarbhatkal.blogspot)

ناشر

معہدامام حسن البنا شہیدؒ

پوسٹ بکس نمبر: ۱۳، نزد ٹیمپو اسٹاپ، مدینہ کالونی

بھٹکل 581320 کرناٹک (انڈیا)

## فہرست کتاب

	طہارت	حیوان کا جزء	جنابت و حدث
	طہارتِ عینی	میتہ	متفرق مسائل
	طہارتِ حکمی	مردہ جانور کا چمڑا	صلاة
	پانی	نجاستِ مغالطہ	صبح
	مطلق پانی	نجاستِ عینی	ظہر
	مشمس پانی	نجاستِ حکمی	عصر
	متغیر پانی	معفو عنہا نجاست	مغرب
	نجس پانی	ازالہ نجاست	عشاء
	غصب کیا ہوا پانی	استحالة	صبح کاذب
	سبیل کا پانی	حدث	صبح صادق
	قلتین	حدث اکبر	فرائض کے تابع سنتیں
	برتن	حدث متوسط	موکدہ نفل نماز
	لباس	حدث اصغر	تراویح کی نماز
	زیور	خون	صلاة الضحیٰ
	نجاست	حیض و نفاس و استحاضہ	صلاة اللیل یا تہجد
	زندہ جانور	حیض و نفاس کی مدت	غیر موکدہ نفل نماز

تحیۃ المسجد	سجدہ سہو	عیدین کی نماز
تحیۃ الوضوء	سجدہ تلاوت	کسوف و خسوف
صلاۃ التسبیح	سجدہ شکر	وقت
استخارہ نماز	مکروہ اوقات	نماز
نماز واجب ہونے کی شرطیں	جماعت	خطبہ
نماز صحیح ہونے کی شرطیں	نیت	استسقاء
نماز کے ارکان	اقتداء	آداب
اذان	قصر	نماز
اقامت	شرایط	خطبہ
نماز کے ابعاض	قصر کی مدت	کڑک کی تسبیح
تشہد اول	قصر کے ساتھ جمع	بجلی کی تسبیح
قنوت	بارش کی وجہ سے جمع	صلاۃ الخوف
ہیناتِ صلاۃ	جمعہ	جنایز
اختلافِ ہینات	جمعہ واجب ہونے کی شرطیں	غسل
مبطلاتِ صلاۃ	جمعہ صحیح ہونے کی شرطیں	کفن
مکروہاتِ صلاۃ	جمعہ کے تابع سنتیں	نماز
سترۃ المصلی	ہیناتِ جمعہ	دفن
نماز کی رکعتیں	جمعہ کے آداب	قبر
بیمار کی نماز	عیدین	تعزیت
مترکاتِ صلاۃ	وقت	زکات

شرايط	اعتكاف كا وقت	حيوان ماکول
زکوٰۃ کی چیزیں	صحیح ہونے کی شرطیں	مقدور و علیہ
مویشتی	ارکان	غیر مقدور و علیہ
قیمتی چیزیں	حج	ذبح کے واجبات
پیداوار	حج و عمرہ کے وجوب کی شرطیں	ذبح کی سنتیں
مال تجارت	ارکان حج	ذبح کا آلہ
معدن یعنی کان	ارکان عمرہ	مجاز ذبح
دفینہ	حج و عمرہ کی سنتیں	جنین
فطرہ	افراد	حيوان كا جزء
زکوٰۃ کے مستحقین	تمتع	حلال و حرام جانور
ممنوعین زکوٰۃ	قرآن	اکل میتہ
صیام یعنی روزہ	محرمات احرام	مردہ جانور
صحیح ہونے کی شرطیں	تحلل	صيد
واجب ہونے کی شرطیں	متروکات حج	تعلیم کی شرطیں
ارکان	واجب دم	اضحیہ
مبطلات	ہدی، طعام و روزہ کا مقام	حيوانات مجزآت
مستحبات	ہدی کی شرطیں	حيوانات غیر مجزآت
کفارہ	حرمت حرم	اضحیہ کی مدت
نفل روزے	ذبیحہ	اضحیہ کا کھانا
اعتکاف	حیات	عقیقہ

شفعہ	وصیت و ایصاء کی شرطیں	رجعت	
وقف	نکاح	ایلاء	
وقف کی شرطیں	نظر	ظہار	
ہبہ	نکاح کے ارکان	کفارہ	
ارکان کے ہبہ	نکاح کی شرطیں	عدت	
فرائض	اولی الوالات	عدت کا نفقہ	
مرد وارثین	خطبہ	احداد	
عورت وارثین	اجبار	رضاعت	
عصبہ	محرمات	رضاعت کے ارکان	
عصبہ بنفسہ	خیار بوجہ عیوب	نفقہ	
عصبہ بغیرہ	مہر	قرباب	
عصبہ مع الغیر	ولیمہ	ملکیت	
ذوی الفروض	خلع	زوجیت	
حجب	طلاق	حضانہ و شرائط	
حجب حرمان بالوصف	طلاق صریح	متفرقات؛ ردت	
حجب حرمان بالشیخ	طلاق کنایہ	ترک صلاۃ	
حجب نقصان	طلاق سنی	مسابقت	
ذوی الارحام	طلاق بدعی	ایمان	
وصیت	طلاق لا ولا	کفارہ	
وصیت تبرع کی شرطیں	تعداد طلاق	نذر	

## پیش لفظ

الحمد لله رب العالمين والصلوة والسلام على أشرف المرسلين  
سيدنا محمد وعلى آله وصحبه أجمعين۔

### امام ابو شجاع

فقہ شافعی میں ”التقریب“ جس کا دوسرا نام ”غایۃ الاختصار“ ہے شیخ امام ابو طیب مشہور بہ ابو شجاع شہاب المملۃ والدین تقی الدین احمد بن الحسین بن احمد الاصفہانی رحمۃ اللہ علیہ کی مشہور اور نہایت مستند تصنیف ہے۔ شیخ موصوف نہایت باخدا، متقی، ناسک، صالح اور اپنے وقت کے امام مانے جاتے تھے۔ علم اور دیانت میں خاص شہرت رکھتے تھے۔ قاضی تھے اور منصب وزارت پر بھی فائز ہوئے تھے۔ آپ کے تمول کا اندازہ اس سے ہو سکتا ہے کہ مستحقین میں صدقات کی تقسیم کے لیے آپ کے پاس دس آدمی مامور تھے، جن میں سے ہر ایک، ایک لاکھ بیس ہزار دینار صرف کرتا تھا۔ آپ نے دنیا ترک کی اور بقیہ زندگی مدینہ طیبہ میں گزاری۔ مسجد نبوی کی جا رب کشی اور حجرہ نبوی کی صفائی کرتے تھے، آپ نے ایک سو ساٹھ سال کی طویل عمر پائی اور اس کے باوجود آخر عمر تک آپ کا کوئی عضو بدن بیکار نہیں ہوا۔ کسی نے اس کا سبب پوچھا تو آپ نے فرمایا: ”حَفِظْنَاهَا فِي الصِّغَرِ فَحَفِظَهَا اللَّهُ فِي الْكِبَرِ“، یعنی ہم نے ان (اعضاء) کی بچپن میں حفاظت کی تو اللہ تعالیٰ نے بڑھاپے میں ان کی حفاظت کی۔ بروکلمان جرمن مستشرق نے آپ کی ولادت ۴۳۴ ہجری اور وفات ۵۹۳ ہجری بتائی ہے، لیکن شیخ بیجوری کا سن وفات ۴۸۸ ہجری قرار دیتے ہیں لیکن آپ کی درازی عمر کی نسبت دونوں متفق ہیں۔ آپ کا مزار مدینہ طیبہ میں مسجد نبوی کے

باب جبریل سے متصل جنوب مشرق میں واقع ہے۔

امام شافعی رحمۃ اللہ علیہ

امام شافعی رضی اللہ عنہ کا نسب ابو عبد اللہ محمد بن ادریس بن العباس بن عثمان بن شافع ابن السائب بن عبید بن عبد یزید ابن ہاشم ابن عبد المطلب ابن عبد مناف ہے۔ عبد مناف نبی ﷺ کے چوتھی پشت کے دادا ہیں۔ آپ بنی ہاشم کے خاندان سے ہیں۔ تیسرے دادا شافع کی نسبت سے آپ شافعی مشہور ہوئے۔ آپ غزہ میں ۱۵۰ ہجری کو پیدا ہوئے۔ جس سال امام شافعی پیدا ہوئے اُسی سال امام ابو حنیفہ نعمان بن ثابت کوفی رضی اللہ عنہ نے وفات پائی۔ آپ نے مکہ مکرمہ میں تعلیم پائی۔ سات سال کی عمر میں قرآن مجید اور دس سال میں حدیث میں موطا حفظ کیا۔

مسلم بن خالد زنجی مفتی مکہ سے فقہ پڑھی، اور پندرہ سال کی عمر میں افتاء کی اجازت پائی۔ مدینہ طیبہ میں امام مالک رضی اللہ عنہ سے آپ کو تلمذ رہا۔ مصر کی قدیم درس گاہ جامع عمرو میں چھ سال درس دیتے رہے اور یہیں مذہب جدید شافعی کی بنیاد ڈالی۔ سلخ رجب جمعہ کے روز ۲۰۴ ہجری میں چون (۵۴) سال کی عمر میں وفات پائی۔ پایہ تخت مصر شہر قاہرہ کے جنوبی حصہ میں آپ کا مزار ہے۔

حدیث میں کمال

”عَالِمٌ قُرَيْشٍ يَمْلَأُ الْأَرْضَ عِلْمًا“۔ قریش کا ایک عالم اپنے علم سے روئے زمین کو معمور کر دے گا۔ محدثین نے بیان کیا ہے کہ اس حدیث میں امام شافعی کی طرف اشارہ ہے۔

ربیع کا قول ہے کہ شافعی کے انتقال سے چند روز پہلے انھوں نے ایک خواب دیکھا تھا کہ آدم علیہ السلام کی موت ہوئی اور جنازہ کی تیاری ہو رہی تھی۔ صبح اس کی تعبیر پوچھی تو جواب ملا کہ دنیا کے بہت بڑے عالم کی موت کی خبر ہے، تھوڑے ہی دن گزرے کہ امام



شافعی وفات پائے۔

شیخ محی الدین ابن عربی رحمۃ اللہ علیہ نے لکھا ہے کہ ایک بزرگ نے خضر علیہ السلام سے شافعی کے بارے میں سوال کیا تو جواب ملا کہ وہ ”اوتاد“ میں سے تھے۔ شیخ لکھتے ہیں کہ شافعی شریعت ظاہری کے ایسے پابند تھے کہ آپ کی طریقت کا باطنی مرتبہ آپ کے ہم عسروں پر ظاہر نہ ہو سکا تھا۔

### شیخ ابوشجاع کے متن کی اہمیت وحیثیت

شیخ ابوشجاع کا متن شوافع میں نہایت درجہ مقبول رہا۔ اُسی متن کا اردو ترجمہ میں نے گزشتہ سال ۱۳۶۱ ہجری کو ”المختصر“ کے تاریخی نام سے شائع کیا۔ ترجمے میں بعض امور کا اضافہ میں نے ضروری خیال کیا اور مسائل کی اصطلاحی عنوانات کے تحت اس طرح ترتیب دی کہ پڑھنے والے کو مسائل کو ڈھونڈنے میں زحمت نہ ہو، عبادت کے ساتھ میں نے معاملات کے صرف وہ شعبے درج کر دیے جو فی الوقت رائج ہیں۔

ہر متن کے لیے ہمیشہ شرح کی ضرورت محسوس ہوتی ہے، اُسی طرح ”المختصر“ کی اردو میں اشاعت ہوئی تو اس کی ایک مختصر اردو شرح کی ضرورت پیش آئی۔ ”فتح القریب الجیب“ جو شیخ امام شمس الدین ابو عبد اللہ محمد بن القاسم الغزالی المتوفی ۹۱۸ ہجری کی تالیف ہے اور جس میں بغیر طوالت کے صرف ضروری امور کی تفصیلات ہیں میرے مقصد کے عین مطابق تھی، اس شرح کی مقبولیت کا اندازہ اس سے ہو سکتا ہے کہ بقول بروکلمان کم از کم پچیس دفعہ طبع ہوئی۔ سنگاپور میں ملائی زبان کے ترجمے کے ساتھ چھپی۔ اس کا فرانسیسی ترجمہ فان ون برگ نے ۱۸۹۵ء میں شائع کیا۔ اس پر شیخ ابراہیم بیجوری نے ۱۲۵۸ ہجری میں ایک طویل حاشیہ دو ضخیم جلدوں میں تحریر کیا جس کا ایک حصہ حرم مکہ میں اور دوسرا مدینہ میں لکھا گیا۔ دوسرا حاشیہ احمد القلیوبی المتوفی ۱۰۶۹ ہجری کا اور تیسرا حاشیہ ابراہیم البرمادی المتوفی ۱۱۰۶ ہجری کا ہے۔ چوتھا حاشیہ جس کے مصنف کا پتہ نہیں گوتھا اور جاوا میں ہے۔ پانچواں حاشیہ محمد النووی الجادی نے لکھا ہے۔

کام مشکل نہ تھا، بقول ”السعی منی والإتمام من اللہ“۔ ارادہ کیا اور خدا نے پورا کیا۔ شیخ محمد بن قاسم غزی کی شرح مذکورہ بالا ترجمہ کر کے ”المتوسط“ کے نام سے اس رسالہ کو ناظرین کی خدمت میں پیش کرتا ہوں۔ اس میں ترجمہ کے علاوہ اس قدر التزام کیا گیا ہے کہ متن اور شرح میں فرق کے باوجود ربط قائم رہے۔ جہاں ضرورت سمجھی گئی، شیخ ابراہیم بیجوری کے حاشیے اور دیگر فقہی کتب سے مدد لی گئی۔ جس طرح ”المختصر“ کو متن کے اصول پر مختصر کیا گیا تھا اُسی طرح ”المتوسط“ میں یہ ملحوظ رہا کہ تفصیل میں طوالت نہ ہونے پائے۔ وما توفیقی إلا باللہ۔ یکم رجب المرجب ۱۳۶۳ ہجری۔

### طبع دوم

ابھی گزشتہ سال ”المختصر“ کو دوبارہ شائع کیا گیا تھا کہ ”المتوسط“ کے بارِ دوم طبع کی نوبت آئی۔ ”المختصر“ کی طرح اس میں بھی ضروری ترمیمات اور اصلاحات کیے ہیں، مگر پھر بھی طوالت سے احتراز کیا ہے۔ اس لیے کہ ”المبسوط“ کے نام سے اسی سلسلے کی تیسری اور آخری شرح انشاء اللہ المستعان بہت قریب ہے، برادرانِ ملت کی خدمت میں پیش کر دی جائے گی۔

احمد اللہ (احمد جنگ)

سوماہی گوڑہ، پوسٹ آفس خیریت آباد  
حیدر آباد دکن، ۱۵ رجب المرجب ۱۳۷۰ھ

## اقتباسِ آراء

۱۔ مولانا عبدالقدیر صاحب صدیقی

آپ کی پہلی کتاب ”المختصر“ کو دیکھا اور اب اس کتاب یعنی ”المتوسط“ کو بھی دیکھا۔ اس بے علمی اور بدشوقی کے زمانہ میں فقہ شافعی پر جو محنت آپ نے کی ہے قابلِ مبارک باد ہے۔ کتاب کا بیان صاف ہے، مضمون صحیح اور درست ہے۔ یہ مختصر ابو شجاع احمد بن حسین کا ترجمہ بلکہ بہترین شرح ہے۔ لطف یہ ہے کہ احمد کی شرح احمد ہی نے کی ہے۔ میرا خیال ہے کہ اس کتاب سے نہ صرف شوافع ہی کو فائدہ ہوگا بلکہ احناف کو بھی معتد بہ فائدہ ہوگا۔ اس کتاب کی لکھائی چھپائی سب اچھی ہے۔ اللہ مترجم یا شارح کو جزاء عطا فرمائے۔

۲۔ مولانا سید محمد بادشاہ حسینی صاحب

رسالہ ”المختصر“ کے بعد آپ نے مزید شرح و بسط کے ساتھ ایک اور مفید رسالہ ”المتوسط“ تحریر فرمایا جس کا میں نے متعدد جگہ سے مطالعہ کیا۔ جا بجا معتبر و مستند کتب کے حوالے اور مفید حواشی نے اس رسالہ کی قدر و قیمت میں چار چاند لگا دیئے۔ بارک اللہ تعالیٰ لکم۔

۳۔ مولانا عبدالستار خان صاحب (مؤلف رسالہ جات دینیات شافعی بمبئی)

آپ نے ترجمے کے لیے جس کتاب کا انتخاب فرمایا ہے اچھا انتخاب ہے، مستند ہے، مسائل ضروریہ پر حاوی ہے۔ ترجمہ بھی ماشاء اللہ قابلِ تعریف ہے۔ حواشی سے افادیت میں اضافہ ہو گیا ہے۔ چھپائی کا کاغذ، طرز کتابت وغیرہ ظاہری اوصاف بھی نور علی نور ہیں۔ ماشاء اللہ لا قوۃ الا باللہ۔

۴۔ مولانا شیخ صالح باحطاب صاحب۔ نظامیہ

”المتوسط“ کا میں نے بغور مطالعہ کیا اس کو اسم باسمی خیر الامور الوسط کا مصداق اتم پایا۔ اسلوب بیان اس قدر بہتر ہے کہ نہ تو اطنابِ ممل اور نہ ایجازِ مخل۔  
فجزاک اللہ عن الشوافع خیرا و ایدک نصرہ العزیز۔

۵۔ ڈاکٹر مولانا محمد حمید اللہ صاحب

اُن خفیف امور کے علاوہ ماشاء اللہ بڑی نفیس چیز تیار ہوگئی ہے جو طلبہ کے لیے بڑی مفید ہے۔

۶۔ مولانا مناظر احسن صاحب گیلانی

”المتوسط“ نامی کتاب جو جناب کی ایک بڑی مخلصانہ علمی و دینی خدمت ہے فقیر نے بھی اس کا مطالعہ کیا بہ ظاہر اس میں کوئی ایسی بات نظر نہ آئی جس کے متعلق مزید مشورہ کی ضرورت ہو۔ امید کہ اس کی اشاعت سے برادرانِ شوافع کی ایک بڑی دینی ضرورت کی تکمیل ہوگی۔ خصوصاً اُن مولدین حضارمہ کے لیے جن کی مادری زبان عربی نہیں رہی ہے۔

## طہارت

طہارت ”ط“ کے زبر سے پاکیزگی کو کہتے ہیں، اور شرع میں ایسے عمل کو طہارت کہتے ہیں جس سے نماز صحیح ہوتی ہے، مثلاً وضو، غسل، تیمم اور ازالہ نجاست۔ ان کو مقاصد طہارت بھی کہتے ہیں۔

طہارت پیش کے ساتھ طہارت کرنے کے بعد بچے ہوئے پانی کو کہتے ہیں۔ جس طرح مقاصد طہارت چار ہیں، اُسی طرح وسائل طہارت جن کے توسط سے طہارت حاصل کی جاتی ہے چار ہیں۔ پانی، مٹی، حجر استنجا، یعنی استنجا کا ڈھیلا اور دابغ یعنی دباغت کرنے والی کیمیائی اشیاء۔

### طہارت کی قسمیں

طہارت کی دو قسمیں ہیں: طہارت عینی اور طہارت حکمی۔

**طہارت عینی:** اُس مقام کی طہارت جہاں ظاہری نجاست لگی ہو۔

**طہارت حکمی:** محل نجاست کے علاوہ مقررہ اعضاء کی طہارت جیسے وضو جب کہ جسم پر نجاست کا کوئی اثر نہ ہو۔

### ذریعہ کے لحاظ سے پانی کی قسمیں

ذریعہ کے لحاظ سے پانی کی آٹھ قسمیں ہیں جن سے طہارت حاصل ہوتی ہے:

۱۔ بارش کا پانی

۲۔ سمندر کا پانی

۳۔ نہر کا پانی؛ نہر سے مراد بہتا ہوا پانی جیسے نالے، ندی اور دریا کا پانی۔

۴۔ کنویں کا پانی

۵۔ چشمے کا پانی

۶۔ تالاب کا پانی

۷۔ برف کا پانی

۸۔ اولے کا پانی

پانی کی ان آٹھ قسموں کو دوسرے الفاظ میں یوں بیان کیا جاسکتا ہے: ”وہ پانی جو آسمان سے نازل ہو اور وہ پانی جو زمین سے نکلا ہو“۔

صفت کے لحاظ سے پانی کی قسمیں

صفت کے لحاظ سے پانی کی چار قسمیں ہیں:

۱۔ وہ پانی جو فی نفسہ پاک ہے اور پاک کر سکتا ہے، اور اس کا استعمال کرنا مکروہ نہیں ہے جیسا کہ مطلق پانی۔ مطلق پانی جو کسی خاص صفت کے ساتھ منسوب نہ ہو اور اس کے ساتھ کوئی قید نہ لگی ہوئی ہو۔

۲۔ وہ پانی جو فی نفسہ پاک ہے اور پاک کر سکتا ہے، لیکن اس کا استعمال بدن کی طہارت کے لیے مکروہ ہے۔ بدن کے علاوہ کسی دوسرے مقصد کے لیے اس کا استعمال مکروہ نہیں ہے۔ اس کی مثال شمس پانی ہے یعنی وہ پانی جو سورج کی تمازت سے گرم ہوا ہو۔

نقدین یعنی سونے اور چاندی کے علاوہ کسی اور دھات کے برتن میں، گرم ممالک میں پانی گرم ہونے سے شرعی کراہت پیدا ہوتی ہے۔ اگر یہ پانی ٹھنڈا ہو جائے تو کراہت باقی نہیں رہے گی۔ امام نووی رحمۃ اللہ علیہ نے شمس پانی کے مطلقاً مکروہ نہ ہونے کی رائے ظاہر کی ہے۔ زیادہ گرم اور زیادہ ٹھنڈا پانی بھی مکروہ ہے۔

۳۔ وہ پانی جو فی نفسہ پاک ہے، لیکن پاک نہیں کر سکتا۔ اس کی دو قسمیں ہیں:

☆ وہ پانی جو رفع حدث یعنی فرض طہارت وضو اور فرض طہارت غسل یا فرض ازالہ

نجاست میں استعمال کیا گیا ہو، بشرطیکہ اس میں تغیر نہ پیدا ہوا ہو اور اس کا وزن زیادہ نہ ہوا ہو۔

☆ دوسرا متغیر پانی؛ وہ پانی جو پاک چیزوں کی آمیزش سے ایسا متغیر ہو گیا ہو کہ اُس پر پانی کا لفظ صادق نہ آ سکے۔

پانی میں تغیر ہونا اُس صورت میں کہا جائے گا جب کہ اُس کی بُو، ذائقہ یا رنگ تبدیل ہو گیا ہو۔ تغیر حسی بھی ہو سکتا ہے اور تقدیری بھی جیسا کہ بُو اڑا ہوا عرقِ گلاب۔  
اگر مستعمل پانی میں تغیر پاک چیزوں کی آمیزش سے خفیف طور پر پیدا ہوا ہو یا ایسی چیزوں کی آمیزش ہوئی ہو جو اکثر صفات میں پانی کے مطابق ہوں اور ہلکا اختلاف ہو تو وہ پانی پاک بھی کر سکتا ہے۔

۴۔ وہ پانی جس میں نجاست ملی ہو نجس کہلاتا ہے اور اس کی دو قسمیں ہیں:  
☆ دون القلتین؛ یعنی وہ پانی جو دو قتلہ سے کم ہو اور اس میں نجاست ملی ہو؛ متغیر ہوا ہو یا نہ ہوا ہو۔ اس قسم سے ایسے جانور مستثنیٰ ہیں جن کے بدن میں خون نہ ہو جیسے مکھی وغیرہ۔ لیکن شرط یہ ہے کہ اُن کی وجہ سے پانی متغیر نہ ہوا ہو۔ اسی طرح ایسی نجاست جو نظر نہ آ سکے۔ بعض دوسری صورتیں بھی استثناء کی ہیں۔

قلتین یعنی وہ پانی جو قلتین یا اُس سے زیادہ ہو اور اُس میں تغیر زیادہ ہوا ہو یا کم۔  
ایک پانچویں قسم بھی پانی کی ہو سکتی ہے جو پاک ہے اور پاک بھی کر سکتا ہے لیکن حرام ہے جیسا کہ چھینا ہوا پانی، یا سبیل میں رکھا ہوا پانی؛ وہ پانی جو پینے کے لیے رکھا گیا ہے۔ ایسے پانی سے وضو کرنا حرام ہے، مگر یہ اخلاقی حرمت ہے نہ کہ فقہی۔ (قول مولانا عبدالقدیر صاحب صدیقی)  
قلتین پانچ سورطل بغدادی کے مساوی ہے اور ہندوستان کے اوزان سے دو سو تین سیر دس تولہ ہوتا ہے۔ (جو وزن میں ۸۵، ۹۲ کلو گرام ہے)

پیمائش میں سوا ہاتھ مکعب اور مدور شکل میں؛ قطر میں ایک ہاتھ اور عمق میں ڈھائی ہاتھ ہوگا۔

## برتنوں کے مسائل

سونے اور چاندی کے برتن بغیر ضرورت کے عورت یا مرد کے لیے کھانے پینے وغیرہ میں استعمال کرنا جائز نہیں ہے۔ ایسی طلائی چیزوں کا استعمال بھی جائز نہیں ہے جس کو آگ پر تپانے سے سونا اور چاندی جدا ہو سکے۔ سونے اور چاندی کے علاوہ دیگر دھاتوں اور قیمتی اشیاء، یا قوت، زبرد و غیرہ کا استعمال جائز ہے۔

برتنوں کے گوشوں کے جوڑ میں کثیر چاندی بطور زینت دی جائے تو حرام ہے۔ اگر ضرورت کی وجہ سے دی جائے تو جائز ہے مگر کراہت کے ساتھ۔ اور کم مقدار زینت کے لیے ہو تو مکروہ ہے، اور ضرورت ہو تو کراہت نہیں ہے۔  
امام نووی کا قول یہ ہے کہ سونے کے جوڑ قطعاً حرام ہیں۔



## لباس کے مسائل

ریشمی کپڑا، اختیار کی حالت میں پہننا اور فرش میں استعمال کرنا مرد کے لیے حرام ہے، عورت کے لیے ریشم کا لباس پہننا اور فرش وغیرہ میں اس کا استعمال کرنا جائز ہے۔ ولی (سرپرست) کے لیے جائز ہے کہ کم سن لڑکے کو بلوغ تک ریشم کا لباس پہنائے۔ کپڑے میں ریشم کے ساتھ اُون یا سُوت ملا ہوا ہو اور ریشم کی مقدار غالب نہ ہو یعنی نصف سے کم یا نصف تک ہو تو اس کا استعمال مرد کے لیے بھی جائز ہے۔

## زیور

طلائی انگوٹھی پہننا مرد کے لیے حرام ہے۔  
 دانت سونے کے بنانا اور لگانا جائز ہے۔  
 چاندی کی انگوٹھی مرد کے لیے سنت ہے۔  
 سونے کے مقدار کی کمی اور زیادتی حرمت میں یکساں ہے۔  
 عورت کے لیے طلائی انگوٹھی اور دیگر قسم کے زیور بھی جائز ہیں اور چاندی بطورِ اولیٰ  
 جائز ہے۔ عورت کے لیے سونے اور چاندی کا مُز رکش لباس پہننا بھی جائز ہے۔ مُز رکش  
 اُس کپڑے کو کہتے ہیں جس میں طلائی یا نقروی تار یا کلابتو ہو جیسے تار بانا۔

[Raziyatulabrarbhatkal.blogspot.](http://Raziyatulabrarbhatkal.blogspot.)

## نجاست

نجاست کے معنی مکروہ و غلیظ چیز کے ہیں۔  
شرع میں ہر اُس چیز کو نجس کہتے ہیں جس کا کھانا پینا اختیار کی حالت میں تمیز کی سہولت کے ساتھ مطلقاً حرام قرار دیا گیا ہو۔

نجاست کی حرمت اُس کے احترام یا استقذار یعنی غلیظ سمجھنے کی وجہ سے نہیں ہے، اور نہ اس وجہ سے ہے کہ وہ بدن یا عقل کو نقصان پہنچاتی ہے۔ مطلقاً میں نجاست کی کثرت اور قلت دونوں داخل ہیں۔

امتیاز کی قید سے وہ صورت نکل جاتی ہے جس میں ضرورت پیش آئے۔ اس لیے کہ ضرورت نجاست کے کھانے پینے اور استعمال کو بھی مباح کر دیتی ہے۔  
سہولت تمیز کی قید سے وہ مرے ہوئے کیڑے نکل جاتے ہیں جو پھل وغیرہ میں پائے جاتے ہیں۔

احترام کی قید سے آدمی کی میت اور استقذار کی قید سے منی وغیرہ اور نقصان کی قید سے وہ جمادات اور نباتات جو بدن یا عقل کو نقصان پہنچاتے ہیں نکل جاتے ہیں۔

### نجاست کا حکم

ہر ایک ملائم چیز جو پیشاب یا پاخانے کے راستے سے نکلے وہ نجس ہے جیسا کہ پیشاب یا پاخانہ اور نادر صورت میں خون اور پیپ۔ آدمی یا حیوان کی منی اس سے مستثنیٰ ہے، کتے اور سور کی منی مستثنیٰ نہیں ہے اور نجس ہے۔

ملائم کی قید سے ہر ایک سخت چیز جس کو معدہ تحلیل اور ہضم نہ کرے نکل جاتا ہے۔ تحلیل اور ہضم نہ ہونے والی چیزیں نجس نہیں ہیں بلکہ نجس شدہ ہیں جو دھونے سے پاک ہو جاتی

ہیں۔

اُس لڑکے کا پیشاب جو غذا کے طور پر کھاتا پیتا نہ ہو اور جس کی عمر دو سال سے کم ہو مستثنیٰ ہے۔ اگر لڑکا بطور غذا کھانا کھاتا ہو تو اس کا پیشاب مستثنیٰ نہیں ہے، لڑکی اس حکم میں شامل نہیں ہے۔

وہ حیوان جس میں خون نہ رہتا ہو جیسے مکھی اور چیونٹی وغیرہ، برتن میں گر جائے تو اُس کو نجس نہیں کرتے۔ اگر کیڑے اس قدر کثرت سے گر کر مریں کہ اُس چیز کو متغیر کر دیں تو وہ نجس ہے۔

اگر کیڑے کسی رقیق چیز سے پیدا ہوئے ہوں جیسے پھل اور سر کے کے کیڑے تو وہ نجس نہیں ہوں گے۔

زندہ حیوان پورا پاک ہے، سوائے کتے اور سوڑا اور ان جانوروں کے جو ان کے ملاپ یا ان میں سے کسی ایک اور پاک حیوان کے ملاپ سے پیدا ہوں۔ اس حکم کا نتیجہ یہ ہے کہ وہ کیڑا جو نجاست سے پیدا ہوئی نفسہ پاک ہے۔

**حیوان کا جزء:** جانور کا کوئی حصہ اس کی زندگی میں کاٹا جائے مردار ہے، سوائے کھانے کے لائق جانور کے بالوں کے۔

**مردہ جانور:** مرا ہوا جانور پورا نجس ہے سوائے مچھلی، ہڈی اور آدمی کے جو مرنے کے بعد بھی طاہر ہیں۔

**مردار کا چمڑا:** مردہ جانور کا چمڑا دباغت سے پاک ہوتا ہے سوائے کتے، سوڑا اور ان کے ملاپ سے پیدا شدہ جانور کے چمڑے کے جو دباغت سے بھی پاک نہیں ہوتا۔ مرے ہوئے جانور کی ہڈی اور بال سب نجس ہیں۔ مرے ہوئے جانور کے شکم سے جو بچہ مرا ہوا برآمد ہو وہ بھی مردار ہے۔

آدمی مردار کے اس حکم سے مستثنیٰ ہے اور مرنے کے بعد بھی اُس کے بال اور میّت سب طاہر ہیں۔

## نجاست کی قسمیں

نجاست کی شرعی قسمیں مندرجہ ذیل ہیں:

**نجاست مغلظہ:** کتے اور سوڑا اور ان کے ملاپ سے پیدا شدہ جانوروں کی رطوبت یعنی منی۔

**نجاست عینی:** وہ نجاست جو آنکھ سے دیکھی جائے یا جس میں ذائقہ، رنگ، بو یا جسامت ہو۔

**نجاست حکمی:** وہ نجاست جو آنکھ سے نہ دیکھی جائے یا جس میں ذائقہ، رنگ، بو یا جسامت نہ ہو۔

**معفو عنها نجاست:** تھوڑا سا خون اور پیپ جو بدن یا لباس پر ہو معاف ہے۔ اس کے ساتھ نماز ہو سکتی ہے۔

**ازالہ نجاست:** بدن، لباس اور برتن جو نجاست مغلظہ سے نجس ہو جائے اُس کو سات دفعہ پاک پانی سے دھونا واجب ہے، جس کے منجملہ ایک دفعہ پاک مٹی استعمال کی جائے۔ اگر گد لے اور جاری پانی میں نجس شدہ چیز کو رکھا جائے تو اس پر پانی کا سات دفعہ گزرنا کافی ہے بغیر رگڑنے کے۔ اگر کتے کی نجاست چھ مرتبہ دھوئے بغیر زائل نہ ہو سکے تو اس چھ دفعہ کو ایک ہی مرتبہ شمار کیا جائے گا۔

نجاست عینی کو دو مرتبہ دھونا واجب ہے، ایک مرتبہ ازالہ نجاست کے لیے اور دوسری مرتبہ حدث (وضو یا غسل کی ضرورت) کے لیے۔ لیکن تین مرتبہ دھونا افضل ہے۔ اس طرح دھویا جائے کہ نجاست کی اصل جسامت ختم ہو اور اس کے صفات؛ ذائقہ، رنگ اور بو ختم ہو جائے۔ رنگ اور بو دونوں یا ذائقہ باقی رہ جائے تو طہارت حاصل نہ ہوگی۔

نجاست حکمی کی صورت میں ایک مرتبہ دھونا واجب ہے۔ نجس شدہ چیز کے اوپر پانی ڈالنے کی صورت میں تھوڑا پانی بھی کافی ہے۔ برخلاف اس کے کہ نجس شدہ چیز کو پانی میں ڈالا جائے تو وہ اس وقت پاک ہوگی جب کہ پانی زیادہ ہو۔ پانی کی کثرت کی صورت میں

نجس شدہ چیز پر پانی ڈالنے اور نجس شدہ چیز کو پانی میں ڈالنے یا ڈبونے میں کوئی فرق نہیں ہے۔ لڑکے کا پیشاب جو نجاست سے مستثنیٰ ہے، اُس پر پانی کا چھڑکنا کافی ہے۔ چھڑکنے سے مطلب یہ ہے کہ پانی کے بہانے کی قید نہیں ہے۔

نجاست کا دھویا ہوا پانی پاک ہے، بشرطیکہ نجاست اس سے علی حدہ ہو اور پانی غیر متغیر ہو اور اُس کا وزن زیادہ نہ ہو اور یہ اُس صورت میں جب کہ پانی کی مقدار قلتین سے کم ہو۔ اگر پانی کی مقدار قلتین ہو تو صرف تغیر کی شرط ہے۔

**استحالة** ایک صفت سے دوسری صفت میں تبدیل ہونے کو کہتے ہیں۔ شراب خود سے سرکہ بن جائے تو پاک ہے۔ اگر کسی دوسری چیز کی آمیزش سے بنے تو پاک نہیں۔ جب شراب پاک ہو جائے تو اس کا برتن بھی شراب کے ساتھ پاک ہو جاتا ہے۔

## حدث

حدث اس حالت کو کہتے ہیں جس کے ہونے سے غسل یا وضو واجب ہوتا ہے، اس کی تین قسمیں ہیں:

۱۔ حدث اکبر: حیض اور نفاس

۲۔ حدث اوسط: جنابت

۳۔ حدث اصغر: نواقض وضو اور استحاضہ۔

جنابت کو حدث اکبر میں داخل کر کے حدث کو دو قسموں؛ حدث اکبر اور حدث اصغر میں بھی تقسیم کیا گیا ہے۔

عورت کی شرمگاہ سے نکلنے والے خون کی قسمیں

خون جو عورت کی شرمگاہ سے نکلتا ہے اس کی تین قسمیں ہیں:

۱۔ حیض وہ خون ہے جو سن حیض یعنی نو سال یا اس سے زیادہ عمر میں صحت کی حالت میں بغیر کسی بیماری یا زچگی کے نکلتا ہے۔ اُس کا رنگ گہرا سرخ اور سیاہی مائل ہوتا ہے۔

۲۔ نفاس وہ خون ہے جو زچگی کے بعد نکلتا ہے، بچے کے ساتھ یا پہلے جو خون نکلتا ہے وہ نفاس نہیں ہے۔

۳۔ استحاضہ وہ خون ہے جو حیض اور نفاس کے دنوں کے علاوہ بیماری کی وجہ سے نکلتا ہے۔

حیض کی مدت

حیض کی مدت کم سے کم ایک دن اور ایک رات ہے یعنی چوبیس گھنٹے مسلسل اور زیادہ سے زیادہ پندرہ دن راتوں کو شامل کر کے اور عام طور پر چھ یا سات دن ہے۔ اگر پندرہ دن

سے زیادہ مدت ہو تو وہ حیض نہیں بلکہ استحاضہ ہے۔ امام شافعی کا یہ استقراء (متعدد نفوس پر غور کر کے قیاس قائم کرنا) ملک عرب تک محدود ہے۔ اعتماد اس پر ہے کہ ہر ملک کے لیے علی حدہ استقراء کیا جائے۔

### نفاس کی مدت

نفاس کی مدت کم سے کم ایک لحظہ یعنی تھوڑا زمانہ ہے اور نفاس کی ابتدائی کے جدا ہونے سے ہے۔ نفاس کی مدت زیادہ سے زیادہ ساٹھ دن اور عام طور پر چالیس دن ہے۔ اس بارے میں بھی ہر ملک کے لیے علی حدہ استقراء کی ضرورت ہے۔

**طہر مُتَحَلِّل** حیضوں کے درمیان کی پاکی کی مدت کو کہتے ہیں۔ اقل مدت طہر

پندرہ دن ہے۔

اصح رائے یہ ہے کہ حاملہ عورت کو بھی حیض آ سکتا ہے، اور اس لحاظ سے حیض اور نفاس کے درمیان طہر کی مدت پندرہ دن سے بھی کم ہو سکتی ہے۔ طہر کی اکثر مدت کے لیے کوئی حد نہیں ہے۔ کبھی عورت بغیر حیض کے کسی دن بھی رہ سکتی ہے لیکن حیض کی غالب مدت کے لحاظ سے طہر کی غالب مدت کا اندازہ کیا جاسکتا ہے۔

اگر حیض کے دن چھ ہوں تو طہر کی مدت چوبیس دن اور حیض کی مدت سات دن ہو تو طہر کی مدت تیس (۲۳) دن ہوگی۔

اقل عمر جس میں عورت کو حیض آ سکتا ہے نو سال قمری ہے۔

حمل کی مدت کم سے کم چھ مہینے ہے اور زیادہ سے زیادہ مدت چار سال اور عام طور پر نو مہینے ہے۔ اعتماد اس پر ہے کہ ہر ملک کی عورتوں کی اقل، اکثر اور غالب مدت کے متعلق استقراء کیا جائے۔

### حیض اور نفاس کا حکم

حیض اور نفاس کے زمانہ میں نو چیزیں حرام ہیں:



- ۱۔ نماز؛ فرض ہو یا نفل اور اسی طرح سجدہ تلاوت و شکر۔
  - ۲۔ قرآن کا چھونا اور اٹھانا، قرآن میں اس کی جلد اور تھیلی بھی شامل ہے۔
  - ۳۔ طواف؛ فرض ہو یا نفل۔
  - ۴۔ تلاوت قرآن۔
  - ۵۔ مسجد میں داخل ہونا، جب کہ مسجد کے آلودہ ہونے کا خوف ہو۔
  - ۶۔ روزہ؛ فرض ہو یا نفل۔
  - ۷۔ جماع؛ جو شخص اضافہ اور کثرت خون کے زمانے میں جماع کرے تو اس کے لیے سنت ہے کہ ایک دینار صدقہ کرے اور خون کی کمی کے زمانے میں نصف دینار (دینار طلائئ سکہ کا نام ہے جو ۲۵ رتلی کا ہم وزن ہوتا ہے یعنی ۳ ماشہ ایک رتلی برابر)
  - ۸۔ استمتاع؛ عورت کے بدن کے اُس حصے سے لذت حاصل کرنا جو ناف اور گھٹنے کے درمیان ہو۔ ناف اور گھٹنے یا ان کے علاوہ کسی دیگر حصہ سے استمتاع حرام نہیں ہے۔
  - ۹۔ طلاق۔
- حیض اور نفاس کی حالت میں جو روزہ چھوٹ جاتا ہے اس کی قضا کرنا واجب ہے، البتہ چھوٹی ہوئی نماز کی قضا واجب نہیں ہے۔

### جنابت کے احکام

غسل کی ضرورت کی حالت میں پانچ چیزیں حرام ہیں:

- ۱۔ نماز؛ فرض ہو یا نفل
- ۲۔ قرآن کا چھونا اور اٹھانا
- ۳۔ طواف؛ فرض ہو یا نفل
- ۴۔ تلاوت قرآن؛ جن آیات کی تلاوت منسوخ نہ ہوئی ہو، ایک آیت یا ایک حرف، آہستہ آواز سے یا پکار کر۔ قرآن کی قید سے تورات اور انجیل خارج ہو گئے۔ اذکار قرآن کا پڑھنا اذکار کے لحاظ سے حلال ہے، نہ کے تلاوت کے لحاظ سے۔

۵۔ مسجد میں ٹھہرنا، سوائے کسی ضرورت کے، جیسا کہ کسی شخص کو مسجد میں احتلام ہو جائے اور اپنے نفس یا مال کی نسبت خوف ہو اور باہر نہ نکل سکے۔  
لیکن مسجد سے گزرنا ٹھہرے بغیر حرام نہیں ہے اور نہ اس میں کوئی کراہت ہے۔  
جنابت والے کا مسجد میں چلنا پھرنا ٹھہرنے کے برابر ہے۔ مسجد کی قید سے مدارس، رباط اور خانقاہ خارج ہیں۔

### حدث اصغر کے احکام

وضو کی ضرورت کی حالت میں تین چیزیں حرام ہیں:

۱۔ نماز

۲۔ قرآن کا چھونا اور اٹھانا، سامان کے ضمن میں اس کا اٹھانا جائز ہے، اور ایسی تفسیر کی صورت میں جو قرآن سے زیادہ ہو یا جو درہموں یا دیناروں میں لکھا ہوا ہو۔  
لڑکی یا لڑکا جو عقل تمیز کی عمر کو پہنچے ہوں، پڑھنے یا سیکھنے کے لیے قرآن اور تختی کو چھونا منع نہیں ہے۔

۳۔ طواف

استحاضہ حدث اصغر کے حکم میں داخل ہے۔

### متفرق مسائل

حیض اور نفاس کی وجہ سے جو روزہ ادا نہ ہو اُس کی قضا کرنا واجب ہے، لیکن نماز کی قضا کرنا واجب نہیں ہے۔

جنابت کی حالت میں شرمگاہ دھوئے بغیر اور وضو کے بغیر کھانا، پینا، سونا اور جماع کرنا مکروہ ہے۔

حیض اور نفاس کے بند ہونے کے بعد اور غسل سے قبل بھی یہی حکم ہے جو جنابت کی حالت میں ہے۔

## استنجاء

استنجاء کے معنی تکلیف دور کرنے کے ہیں اور شرع میں شرم گاہ سے نجاست دور کرنے کو کہتے ہیں۔ شرم گاہ کا لفظ اگلی اور پچھلی دونوں شرم گاہوں کو شامل ہے اور اس طرح لفظ استنجاء کے معنی میں پیشاب اور پاخانہ دونوں داخل ہیں۔

### استنجاء کے احکام

پیشاب اور پاخانہ کی ضرورت دور کرنے کے بعد استنجاء پانی یا ڈھیلے یا اس جیسی کسی جامد طاہر قلع (زائل کرنے والا) اور غیر محترم (ایسی چیزیں جنہیں کوئی احترام نہ ہو) چیز سے واجب ہے۔ افضل یہ ہے کہ نجاست پہلے ڈھیلوں سے صاف کی جائے اور پھر پانی سے۔ واجب یہ ہے کہ تین مرتبہ ڈھیلے استعمال کیے جائیں اور ایک ہی ڈھیلے کے تین کناروں سے بھی ہو سکتا ہے۔ صرف پانی پر یا تین ڈھیلوں پر بھی اکتفا کرنا جائز ہے، بشرطیکہ بدن صاف ہو جائے۔ ورنہ ڈھیلوں کی تعداد کو اس حد تک بڑھایا جائے کہ صفائی حاصل ہو سکے۔

سنت یہ ہے کہ ازالہ نجاست کے بعد بھی تین مرتبہ ڈھیلے استعمال کیا جائے۔ پانی اور ڈھیلے دونوں میں سے ایک پر اکتفا کرنے کی صورت میں پانی افضل ہے۔ اس لیے کہ پانی عین نجاست اور اُس کے اثر؛ دونوں کو زائل کرتا ہے۔ ڈھیلے سے استنجاء کے شرائط یہ ہیں کہ نکلی ہوئی چیز خشک نہ ہو جائے اور نکلی ہوئی چیز دوسری جگہ منتقل نہ ہوئی ہو، ورنہ پانی کا استعمال ضروری ہوگا۔

### استنجاء کے آداب

کھلی جگہ میں قبلہ کی طرف منہ یا پیٹھ کر کے استنجاء کے لیے بیٹھنے سے پرہیز کرنا واجب ہے۔ کھلی جگہ کی تعریف یہ ہے کہ قبلہ کے رخ میں کوئی سائر (چھپانے والا) حائل نہ ہو یا یہ کہ کوئی سائر ہو مگر دو تہائی ہاتھ سے بلند نہ ہو، یا بلند ہو لیکن اُس سے تین ہاتھ سے زیادہ

فاصلے پر ہو۔ اس بارے میں عمارت اور کھلی جگہ یکساں ہیں۔ سوائے اس کے کہ عمارت خاص طور پر اس غرض کے لیے بنائی گئی ہو اور اس صورت میں کوئی حرمت نہیں ہے۔ بیت المقدس چوں کہ زمانہ سابق میں قبلہ گردانا گیا تھا اس لیے اس کی طرف منہ یا پشت کرنا بھی مکروہ ہے۔

راکد یعنی ٹھہرے ہوئے پانی میں استنجاء نہ کرنا مندوب ہے۔ جاری پانی اگر قلیل ہو تو اُس میں بھی استنجاء کرنا مکروہ ہے، لیکن کثیر ہو تو کراہت نہیں ہے، لیکن اس سے احتراز اولیٰ ہے۔ نووی کا قول کم پانی کی نسبت حرمت کا ہے، خواہ جاری ہو یا راکد۔

اسی طرح پھل دار درخت کے نیچے، لوگوں کے چلنے کے راستے میں، اور گرما میں سایہ کی جگہ، سرما میں دھوپ کی جگہ، زمین کے سوراخ میں استنجاء کرنا خلافِ ادب ہے۔ استنجاء کے وقت غیر ضروری بات نہ کرنا مندوب ہے، ضرورت کے وقت مکروہ نہیں ہے، بلکہ بعض صورتوں میں جب کہ سانپ کو انسان یا حیوانِ محترم کی طرف جاتا ہو دیکھے اور نقصان کا اندیشہ ہو تو واجب ہے۔

سورج یا چاند کی طرف منہ یا پشت کرنا مکروہ ہے، امام نووی کی رائے یہ ہے کہ پشت کرنا مکروہ نہیں ہے۔

بیت الخلاء میں داخل ہوتے اور نکلتے وقت پڑھنے کی دعا

”اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ“

یا اللہ! میں تیرے حضور پناہ مانگتا ہوں شیطان مرد اور عورت کے شر سے، خبیث لوگوں اور صفات سے۔

فراغت کے بعد نکلتے وقت یہ دعا پڑھے:

”غُفْرَانَكَ الْحَمْدُ لِلَّهِ الَّذِي أَذْهَبَ عَنِّي الْأَذَى وَ عَافَانِي“

میں تجھ سے مغفرت چاہتا ہوں، تمام تعریف اللہ ہی کے لیے ہیں، جس نے میری تکلیف دور کی اور مجھ کو عافیت دی۔

## مسواک

### مسواک کا حکم

مسواک ہر حال میں مستحب ہے، لیکن روزے کی حالت میں، فرض ہو یا نفل، سورج کے زوال کے بعد سے غروب تک، مسواک کرنا مستحب نہیں ہے، بلکہ مکروہ تنزیہی ہے۔ نووی نے مطلقاً مکروہ نہ ہونے کی رائے دی ہے۔

### مسواک کے اوقات

مندرجہ ذیل موقعوں پر مسواک کا استعمال نہایت ہی مستحب اور بہتر ہے:

۱۔ جب کہ منہ میں بو پیدا ہو جائے، زیادہ دیر تک بات نہ کرنے یا نہ کھانے یا مولیٰ، پیاز، لہسن وغیرہ بُو دار چیز کے کھانے سے۔

۲۔ نیند سے بیدار ہونے پر۔

۳۔ فرض یا نفل نماز کے لیے کھڑے ہونے سے پہلے۔

۴۔ قرآن کی تلاوت کے وقت۔

۵۔ جب کہ دانتوں میں زردی اور میل پیدا ہو جائے۔

اس کے علاوہ بھی اور مواقع ہیں۔

مسواک کرنے میں نیت سنت ہے۔ ”نویت سنة الاستیاک“ میں سنت مسواک

کی نیت کرتا ہوں۔

**مسواک کا طریقہ:** سیدھے ہاتھ سے مسواک کرے اور منہ کے دائیں

جانب سے شروع کرے، مسواک کو نرمی سے تارک پر اور مسوڑھوں پر بھی پھیرے۔

## وضو

### وضو کے فرائض

وضو میں چھ چیزیں فرض ہیں:

۱۔ چہرے کا ابتدائی حصہ دھوتے وقت نیت کرنا: ”نَوَيْتُ فَرْضَ الْوُضُوءِ“ میں نیت کرتا ہوں فرض وضو کی۔ شریعت میں نیت سے مراد ”قَصْدُ الشَّيْءِ مُقْتَرِنًا بِفِعْلِهِ“ ہے یعنی کسی چیز کا ارادہ عین اُس چیز کے کرتے وقت کرنا ہے۔

۲۔ پورے چہرے کا دھونا؛ لمبائی میں اوپر سر کے بالوں کے اُگنے کی جگہ تک، اور نیچے داڑھی کے آخری حصہ تک، اور چوڑائی میں دونوں کانوں تک۔ چہرے پر خفیف بال ہوں تو بالوں اور چمڑے تک پانی پہنچانا واجب ہے۔ مرد کی گھنی داڑھی ایسی ہو کہ اس میں اندر کا چمڑا نظر نہ آتا ہو تو داڑھی کا بیرونی حصہ دھونا کافی ہے۔ داڑھی چھدری ایسی ہو کہ اندر کا چمڑا نظر آتا ہو تو چمڑے کا دھونا بھی واجب ہے۔ چہرہ دھوتے وقت سر، گردن اور ٹھوڑی کے نیچے کا کچھ حصہ دھونا ضروری ہے۔

۳۔ دونوں ہاتھ کہنیوں سمیت دھونا؛ ہاتھوں پر جو بال، غُدد اور زائد انگلیاں اور ناخن ہوں اُن کا دھونا بھی واجب ہے۔ ناخن میں ایسا میل ہو جو پانی کے پہنچانے میں رکاوٹ ہو تو اس کا دور کرنا واجب ہے۔

۴۔ سر کے کچھ حصہ کا مسح کرنا؛ مسح کے بدلہ سر کا دھونا اور گیلا ہاتھ بغیر حرکت کے سر پر رکھنا بھی کافی ہے۔

۵۔ دونوں پاؤں ٹخنوں سمیت دھونا، خُفَّین (دوموزے) کی موجودگی میں مسح پر اکتفا ہو سکتا ہے۔ پاؤں کے دھونے میں بال، غُدد اور زائد انگلی بھی داخل ہیں۔

۶۔ ترتیب سے وضو کرنا؛ اسی ترتیب سے وضو کیا جائے جس کو یہاں بیان کیا گیا ہے۔  
اگر ترتیب میں غلطی کی جائے تو صحیح نہیں۔ اگر چاروں اعضاء ایک ہی وقت میں دھوئے  
جائیں تو صرف چہرہ دھونا شمار ہوگا۔

## وضو کی سنتیں

وضو کی سنتیں دس ہیں:

۱۔ تسمیہ؛ سنن وضو کی نیت کے ساتھ ہاتھ دھونے کے شروع میں بسم اللہ کہنا، وضو کی  
نیت یہ ہے: ”نَوَيْتُ سُنَنَ الْوُضُوءِ“ میں وضو کی سنتوں کی نیت کرتا ہوں۔ اقل تسمیہ بسم  
اللہ اور اکمل تسمیہ بسم اللہ الرحمن الرحیم ہے۔ اگر شروع میں بھول جائے تو وضو کے دوران بھی  
کہہ سکتا ہے۔ وضو سے فارغ ہونے کے بعد کہنا بے سود ہے۔

تسمیہ کے بعد کہے: ”الْحَمْدُ لِلّٰهِ الَّذِي جَعَلَ الْمَاءَ طَهُورًا“۔ تمام تعریف اللہ  
کے لیے ہیں جس نے پانی کو پاک کیا ہے۔

۲۔ دونوں ہاتھ پونچے تک تین مرتبہ دھوئے ایسے برتن میں ہاتھ ڈبونے سے پہلے  
جس میں قلتین سے کم پانی ہو اگر ہاتھوں کی طہارت میں شبہ ہو، ہاتھ دھوئے بغیر برتن میں  
ہاتھ ڈبونے میں کراہت ہے۔ اگر ہاتھوں کی طہارت کی نسبت یقین ہے تو ہاتھ ڈبونے میں  
کوئی کراہت نہیں۔

۳۔ مضمضہ؛ مضمضہ کے لیے منہ میں پانی لینا کافی ہے، ہاتھ کا منہ میں پھیرنا اور  
غرغره کرنا لازم نہیں ہے، البتہ یہ اکمل طریقہ ہے۔

۴۔ استنشاق؛ استنشاق کے لیے ناک میں پانی لینا کافی ہے، پانی کا ناک کے ذریعہ  
نکپڑوں میں کھینچنا اور پھینکنا اکمل طریقہ ہے۔

مضمضہ اور استنشاق دونوں کو ایک ہی وقت میں ایک ساتھ اور تین چلو پانی سے کرنا  
افضل ہے، بہ نسبت اس کے کہ علی حدہ پانی لیا جائے۔

۵۔ پورے سر کا مسح کرنا؛ سر کے بعض حصہ کا مسح کرنا فرض ہے۔ سر سے عمامہ وغیرہ نہ

نکالنا چاہیے تو اس کے اوپر بھی مسح کی تکمیل ہو سکتی ہے۔

۶۔ پورے کانوں کا مسح کرنا؛ اندر اور باہر دونوں جانب جدید پانی سے یعنی سر کے مسح کے لیے لیے ہوئے پانی کے علاوہ سے۔ مسح میں سنت طریقہ یہ ہے کہ دونوں کلمے کی انگلیاں دونوں کانوں کے سراخوں میں رکھے اور کانوں کے شکنوں میں پھیرے اور اس کے ساتھ ہی انگوٹھوں کو کانوں کے باہر کے حصے پر پھیرے اور اس کے بعد گیلی ہتھیلی کانوں پر رکھے۔

۷۔ گنجان داڑھی اور ہاتھ پاؤں کی انگلیوں میں خلال کرنا، اگر انگلیاں ملی ہوئی ہوں اور جوڑ میں پانی آسانی سے نہ پہنچتا ہو تو ان کا خلال کرنا واجب ہے۔ ہاتھوں کا خلال تشبیک سے یعنی ایک ہاتھ کی انگلیوں کو دوسرے ہاتھ کی انگلیوں سے علی الترتیب ملانے سے ہے۔ پاؤں کی انگلیوں کا خلال اس طرح کرے کہ بائیں ہاتھ کی گن انگلی داہنے پاؤں کی گن انگلی کے نیچے ڈالے اور اسی سلسلہ سے بائیں پاؤں کی گن انگلی پر ختم کرے۔

۸۔ داہنے ہاتھ اور داہنے پاؤں کو بائیں ہاتھ اور بائیں پاؤں سے پہلے دھوئے، ایسے اعضاء کو جن کے ایک ساتھ دھونے میں سہولت ہے جیسا کہ دونوں رُخسار؛ تقدیم اور تاخیر کا لحاظ رکھے بغیر دونوں کو ایک ہی ساتھ دھوئے۔

۹۔ جملہ طہارت؛ خواہ دھونا ہو یا مسح؛ تین تین بار کرے۔

۱۰۔ موالات یعنی پے در پے کرے؛ اس طرح کہ دو اعضاء کے دھونے میں طویل فصل نہ ہو، ایک عضو کے بعد دوسرے عضو کو اس طرح دھوئے کہ معتدل ہو، مزاج اور موسم میں پہلا دھویا ہوا عضو خشک نہ ہو جائے۔ موالات سنت اس شخص کے لیے ہے جس کا وضو حدث کے بغیر ہو۔ ضرورت کی صورت میں موالات واجب ہے۔

### وضو توڑنے والی چیزیں

وہ اسباب جن کے پائے جانے سے وضو ٹوٹتا ہے اور جن کو اسبابِ حدث بھی کہتے ہیں پانچ ہیں:

۱۔ کوئی چیز پیشاب یا پاخانے کے راستے سے نکلے، پیشاب یا خانہ، خون یا کنکری ہو،



نجس ہو یا طاہر۔

۲۔ غیر متمکن ہیئت میں نیند آئے۔ متمکن نیچے دب کر بیٹھنے کی نشست کو کہتے ہیں۔  
غیر متمکن ہیئت میں بیٹھا ہوا سو جائے یا کھڑا ہوا یا چت متمکن ہیئت میں بھی سو جائے تو وضو ٹوٹے گا۔

۳۔ عقل زائل ہو جائے؛ نشہ، بیماری، جنون یا غشی وغیرہ کی وجہ سے۔  
۴۔ کسی نامحرم اور اجنبی مرد اور عورت کے بدن کو راست بغیر کسی حائل کے چھو لینے سے خواہ میت ہی کیوں نہ ہو، اس شرط پر کہ دونوں کی عمر حد شہوت کو پہنچی ہو۔  
محرم سے مراد وہ شخص ہے جس کے ساتھ نسب (رشتہ)، رضاعت (دودھ کا رشتہ) یا مصاہرت (رشتہ نکاح) کی وجہ سے نکاح نہ ہو سکتا ہو۔

۵۔ آدمی کی پیشاب گاہ کے اپنی ہو یا دوسرے کی، مرد کی ہو یا عورت کی، بچے کی ہو یا بڑے کی، زندہ کی ہو یا میت کی، ہتھیلی یا انگلیوں کے باطنی حصے سے چھو لینے سے۔  
قول جدید کے اعتبار سے آدمی کی مقعد (پچھلی شرم گاہ) کے حلقہ کے چھونے سے وضو ٹوٹ جاتا ہے۔

### متفرق مسائل

وضو میں ایک مدّ یعنی بارہ چھٹانک سے کم پانی صرف نہ کیا جائے۔

وضو کے بعد شہادت دے:

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ

وَرَسُولُهُ“۔ گواہی دیتا ہوں کہ اللہ کے سوا کوئی معبود نہیں، وہ ایک ہے، اس کا کوئی شریک نہیں۔ اور گواہی دیتا ہوں کہ محمد اس کے بندے اور پیغمبر ہیں۔

## موزوں پر مسح

### موزوں پر مسح کا حکم

وضو میں موزوں پر مسح کرنا جائز ہے۔ غسل میں؛ فرض ہو یا نفل؛ موزوں پر مسح کرنا جائز نہیں ہے، اور نہ اس صورت میں جب کہ خود پاؤں سے نجاست دور کرنا ہو۔ ایک پاؤں کا مسح صحیح نہیں ہے، سوائے اس کہ کہ پاؤں ایک ہی ہو۔ مسح کے جواز کا مطلب یہ ہے کہ پاؤں کا دھونا مسح کرنے سے افضل ہے۔

### موزوں پر مسح کی شرطیں

موزوں پر مسح کرنے کے لیے چار شرطیں ہیں:

۱۔ طہارت کے بعد موزے پہنے۔ ایک پاؤں دھوئے اور ایک موزہ پہنے، پھر دوسرا پاؤں دھوئے تو جائز نہیں ہے۔ اسی طرح پوری طہارت کے بعد موزے پہنتے وقت اگر حدث (ضرورت وضو) ہو جائے تو مسح نہیں ہو سکتا۔

۲۔ موزے ایسے ہوں جو دونوں پاؤں کے اُس حصے کو ڈھانپیں جس کا دھونا فرض ہے۔ دونوں ٹخنے ڈھانپنے جائیں، ڈھانپنے سے مراد مانع نظر نہیں ہے، موزوں میں کناروں سے ستر ہونا چاہیے، نہ کہ اوپر کے حصے میں۔

۳۔ موزے ایسے ہوں جن کو پہن کر چلنے پھرنے میں سہولت ہو، کوئی دشواری نہ ہو۔

۴۔ موزے پاک ہوں جس کا ذکر مصنف نے نہیں کیا ہے۔

### موزوں پر مسح کی مدت

مقیم (قیام کرنے والا) ایک دن اور ایک رات مسح کر سکتا ہے۔ اور مسافر تین دن اور

تین رات۔ مدت اس وقت سے شمار ہوگی جب کہ موزے پہننے کے بعد پہلی مرتبہ وضو ٹوٹے، نہ کہ ابتدائے حدث سے اور نہ مسح کے وقت سے اور نہ موزے پہننے کے وقت سے۔ سفر معصیت کے لیے ہو یا مسافر نہ جانتا ہو کہ کدھر جا رہا ہے تو مقیم کا مسح ہوگا۔ اگر حضر (قیام کی حالت) میں مسح کرے اور سفر پر جائے یا سفر میں مسح کرے اور قیام کرے، قبل اس کے کہ ایک دن اور ایک رات گزرے تو مقیم کے مسح کی تکمیل ہوگی۔

### مسح کا طریقہ

مسح میں سنت طریقہ یہ ہے کہ انگلیوں کو پھیلا کر خطوط کی شکل میں کھینچے۔

### موزوں پر مسح توڑنے والی چیزیں

موزوں پر مسح تین چیزوں سے ٹوٹتا ہے:

۱۔ موزے نکال دیے جائیں، کسی ایک موزہ کا نکل جانا یا پھٹ جانا بھی کافی ہے۔

۲۔ مدت گزر جائے۔

۳۔ غسل واجب ہو جائے جیسے جنابت، حیض و نفاس وغیرہ۔

## غسل

غُسل پیش کے ساتھ نہانے کو اور غُسل زبر کے ساتھ دھونے کو کہتے ہیں۔  
شریعت میں ایک خاص نیت سے پورے بدن پر پانی بہانے کو غُسل کہتے ہیں۔

### غسل واجب کرنے والے امور

وہ امور جن کے وجود میں آنے سے غُسل واجب ہوتا ہے چھ ہیں، تین امور مرد اور عورت دونوں کے لیے عام ہیں:

- ۱۔ مرد اور عورت کی شرم گاہوں کا اس طرح ملنا کہ حشفہ فرج میں غائب ہو جائے۔
- ۲۔ منی کا نکلنا بغیر جماع کے، بیداری میں یا نیند میں، شہوت سے یا بغیر شہوت کے، ایک قطرہ ہو یا خون کے رنگ میں ہو۔
- ۳۔ موت؛ شہید اس سے مستثنیٰ ہے۔ شہید کا غُسل حرام ہے۔
- تین امور عورت کے ساتھ مخصوص ہیں:
- ۴۔ حیض؛ عورت کا وہ خون جو نو سال کی عمر کو پہنچنے پر نکلتا ہے۔
- ۵۔ نفاس؛ وہ خون جو ولادت کے بعد نکلتا ہے اور یہ قطعی طور پر غُسل واجب کرنے والا ہے۔
- ۶۔ ولادت۔

### غسل کے فرائض

غسل میں تین چیزیں فرض ہیں:

- ۱۔ نیت کرنا ”نَوَيْتُ فَرَضَ الْغُسْلِ“ یا کہے: ”نَوَيْتُ رَفَعَ الْجَنَابَةَ“ یا کہے: ”نَوَيْتُ رَفَعَ الْحَدَثِ الْأَكْبَرَ“۔ میں نیت کرتا ہوں فرض غُسل کی یا جنابت کی یا رفعِ حدِ اکبر کی۔

حیض و نفاس کی صورت میں کہے: ”نَوَيْتُ رَفْعَ حَدِّ الْحَيْضِ“ یا کہے: ”نَوَيْتُ رَفْعَ حَدِّ النَّفَاسِ“۔ حدث حیض یا حدث نفاس کے دور کرنے کی نیت کی۔ فرض غسل کے شروع ہی میں یعنی جب کہ بدن کا اوپری حصہ یا نچلا حصہ سب سے پہلے دھویا جائے نیت کی جائے۔ اگر بدن کا کچھ حصہ دھونے کے بعد نیت کرے تو پہلے دھوئے ہوئے حصے کو دوبارہ دھوئے۔

میت کو غسل دیتے وقت نیت کرنا فرض نہیں ہے، بلکہ سنت ہے۔  
۲۔ اگر بدن پر نجاست ہو تو نجاست دور کی جائے، یہ ابو شجاع کا قول ہے، لیکن وضو اور غسل دونوں میں پہلی شرط یہ ہے کہ سب سے پہلے بدن سے نجاست دور کی جائے اور اس حکم کی تخصیص یہ ہے کہ بدن پر نجاست ہو۔ اگر بدن پر نجاست نہ ہو تو یہ فرض بھی باقی نہیں رہتا۔ اس لیے اگر اس فرض کو نکال دیا جائے تو غسل کے دو ہی فرائض رہتے ہیں۔ یہ محمد بن قاسم اور شیخ بیجوری کی رائے ہے۔ طہارت کے عنوان کے تحت نجاست دور کرنے کے ضمن میں احکام کی تفصیل بیان کی جا چکی ہے۔

۳۔ بدن کے تمام ظاہری چمڑے پر اور بالوں میں پانی پہنچانا۔ بال گنجان ہو یا چھدرے کوئی فرق نہیں۔ کان کا سوراخ جس قدر نظر آتا ہے اور بدن کی جھریاں، مرد کی شرم گاہ کا وہ حصہ جو چمڑے کے نیچے ہے اور عورت کی شرم گاہ کا وہ حصہ جو قضائے حاجت کے بیٹھتے وقت ظاہر ہوتا ہے اور مقعد کا منفذ؛ ان سب کو پانی پہنچانا واجب ہے۔

## غسل کی سنتیں

غسل کی سنتیں پانچ ہیں:

- ۱۔ تسمیہ؛ اقل تسمیہ بسم اللہ ہے اور اکمل تسمیہ بسم اللہ الرحمن الرحیم ہے۔
- ۲۔ غسل سے پہلے وضو کرنا جس میں یہ نیت کرے: ”نَوَيْتُ الْوُضُوءَ لِسُنَّةِ الْغُسْلِ“ یا کہے: ”رَفْعَ الْحَدِّ“ میں وضو کی نیت کرتا ہوں غسل کی سنت یا رفع حد کے لیے۔
- ۳۔ بدن پر ہاتھ پھیرنا جہاں تک ہاتھ پہنچتا ہو۔

۴۔ پے در پے دھونا جس کی صراحت وضو میں کر دی گئی ہے۔

۵۔ داہنی جانب کو بائیں جانب سے پہلے دھونا۔

ان کے علاوہ دیگر سنتیں بھی ہیں جیسے تین مرتبہ ہر عضو کا انفراداً یا پورے جسم کا ایک ہی وقت میں دھونا اور بالوں میں خلال کرنا۔

## مسنون غسل

سترہ غسل مسنون ہیں:

- ۱۔ جمعہ کا غسل اس شخص کے لیے جو جمعہ کی نماز میں حاضر ہونا چاہے۔ غسل کا وقت صبح صادق سے شروع ہوتا ہے اور نماز تک رہتا ہے۔
- ۲۔ میت کو نہلانے کے بعد غسل دینے والے کے لیے غسل۔ میت مسلمان کی ہو یا کافر کی۔

۳۔ عید الفطر اور عید الاضحیٰ کا غسل؛ ان میں نماز کی حاضری یا غیر حاضری کی قید نہیں ہے، اس کا وقت آدھی رات سے شروع ہوتا ہے اور غروب تک رہتا ہے۔

۵۔ استسقاء کا غسل یعنی پانی کے لیے دعا کرنے کے لیے غسل۔

۶۔ سورج گہن کا غسل

۷۔ چاند گہن کا غسل

۸۔ کافر جب اسلام لائے

۹۔ ۱۰۔ مجنون یا بے ہوش کو جب ہوش آئے

۱۱۔ حج کی نیت کرتے وقت؛ بالغ یا غیر بالغ، مجنون یا عاقل، طاہر یا حیض والی میں کوئی فرق نہیں ہے۔

۱۲۔ مکے میں داخل ہوتے وقت

۱۳۔ وقوف عرفہ کے وقت، نویں ذی الحجہ کو

۱۴۔ وقوف معشر الحرام کے لیے، یہ شربنی کا قول ہے اور اعتماد اسی پر ہے، ورنہ

ابوشجاع نے مزدلفہ میں رات گزارنے کے لیے غسل کو مسنون کہا ہے جو ضعیف ہے۔  
 ۱۵-۱۶۔ تین جُمرؤں کو کنکریاں مارتے وقت۔ تشریق کے تین دنوں میں ہر روز کے  
 رمی جمار کے لیے ایک غسل کرے، لیکن یوانحر میں رمی جمرہ عقبہ کے لیے غسل نہ کرے،  
 چوں کہ یہ غسل وقوف عرفہ کے غسل کے قریب زمانہ میں ہے۔

۱۷۔ مدینہ منورہ میں داخل ہوتے وقت

بیجوری کی رائے میں مزدلفہ میں رات گزارنے اور طواف کے مسنون غسل نہیں ہیں۔  
 متعدد غسل ایک ہی قسم کے ہوں تو ایک کی نیت کافی ہے، اگر دو مختلف نوعیت کے غسل  
 جمع ہوں جیسے غسل جنابت اور جمعہ کا غسل تو دونوں کی نیت کی جائے، نیت میں تکرار ہوگی  
 لیکن غسل ایک ہی ہوگا۔

اگر غسل نہ کیا جاسکے تو غسل کے بدل کی نیت کے ساتھ تیمم کیا جائے۔

## تیمم

تیمم کے معنی قصد اور ارادے کے ہیں اور شریعت میں خاص شرائط پر وضو، غسل یا کسی عضو کو دھونے کے بدلے چہرے اور ہاتھوں کو پاک مٹی پہنچانے کے ہیں۔

### تیمم کے شرائط

تیمم کی پانچ شرطیں ہیں:

۱۔ سفر یا بیماری کا عذر ہو

۲۔ نماز کا وقت شروع ہو؛ نماز کا وقت ہونے پر تیمم کرنا چاہیے، وقت ہونے سے پہلے تیمم صحیح نہیں ہے۔

۳۔ پانی کی تلاش؛ نماز کا وقت ہونے کے بعد خود سے یا کسی دوسرے شخص کو حکم دے کر پانی تلاش کیا جائے، اپنے مسکن میں اور اپنے ساتھیوں کے پاس پانی تلاش کیا جائے۔ اگر تنہا ہو اور مسطح زمین ہو تو چاروں طرف نظر دوڑائی جائے۔ نشیب و فراز کے مقام پر حد نظر تک تردد کیا جائے۔

۴۔ پانی کا استعمال اس طرح دشوار ہو کہ جان جانے یا کسی عضو کے بے کار ہو جانے کا خوف ہو۔ عذر میں یہ صورت بھی داخل ہے کہ پانی قریب ہو لیکن اس کی طرف جانے میں جان کو درندے یا دشمن سے نقصان پہنچنے یا مال کو چور یا غصب کرنے والے کی طرف سے نقصان پہنچانے کا خطرہ ہو، اور پانی کے حاصل ہونے کے بعد پانی کی ضرورت محترم جانور کے لیے ہو، محترم وہ جانور جس کا قتل جائز نہ ہو۔

۵۔ مٹی پاک ہو، اور پاک کرنے والی ہو، گیلی نہ ہو، اس لیے کہ گیلی مٹی جسم کو چمٹ جاتی ہے، اور اس میں غبار ہو۔ اگر چونوا یا آٹا وغیرہ ملا ہوا ہو تو جائز نہیں۔ ایسی ریت سے تیمم



ہوسکتا ہے جس میں غبار ہو۔ مٹی کی شرط سے چو نے کا کنکر اور ٹھیکری کا بُرا دا خارج ہو جاتا ہے۔ طاہر کی قید سے نجس مٹی خارج ہو جاتی ہے۔ مستعملہ یعنی اُس مٹی سے تیمم صحیح نہیں ہے جو نجاست کے ازالہ میں استعمال کی گئی ہو۔

## تیمم کے فرائض

تیمم میں چار چیزیں فرض ہیں:

۱۔ نیت کرنا؛ ”نَوَيْتُ اسْتِبَاحَةَ فَرَضِ الصَّلَاةِ اَوْ حَمْلِ الْمُصْحَفِ اَوْ غَيْرِهِ“ میں نیت کرتا ہوں فرض نماز یا مصحف اٹھانے کے مباح ہونے کی۔ فرض نماز کی نیت سے تیمم کرنے کے بعد نفل پڑھی جاسکتی ہے، البتہ نفل نماز کی نیت سے تیمم کرنے کی صورت میں فرض نہیں پڑھی جاسکتی۔ اسی طرح مطلق نماز کی نیت کی گئی ہو تو فرض نہیں پڑھی جاسکتی۔

ہاتھ پر مٹی لیتے وقت تیمم کی نیت کرنا اور چہرے کے مسح کے شروع تک جاری رکھنا واجب ہے۔ مٹی لینے کے بعد حدث (وضو کی ضرورت) پیش آئے تو دوبارہ نیت کرے۔

۲۔ چہرے کا مسح کرنا

۳۔ کہنیوں سمیت دونوں ہاتھوں کا مسح کرنا

چہرے کے مسح اور ہاتھوں کے مسح کے لیے علی حدہ مٹی پر ہاتھ مارنا بھی فرض ہے، مٹی ایسی ہو کہ مٹی پر ہاتھ رکھنے پر ہاتھ کو مٹی لگے تو کافی ہے، مٹی پر ہاتھ مارنا ضروری نہیں۔

۴۔ ترتیب یعنی پہلے چہرے کا مسح اور بعد میں ہاتھوں کا مسح۔ ترتیب قائم نہ رہے تو تیمم صحیح نہ ہوگا۔

## تیمم کی سنتیں

تیمم کی سنتیں تین ہیں:

۱۔ تسمیہ (تسمیہ کے لیے وضو کی سنتوں میں دیکھا جائے)

۲۔ داہنے ہاتھ کا مسح بائیں ہاتھ سے پہلے کرنا اور چہرے کے اعلیٰ حصے کا مسح اسفل حصے سے پہلے کرنا۔

۳۔ پے در پے مسح کرنا جس کی وضو کے بیان میں صراحت کی گئی ہے۔  
تیمم کی دیگر سنتیں یہ ہیں:

مٹی پر پہلی مرتبہ ہاتھ مارتے وقت انگوٹھی کا نکال دینا، لیکن دوسری مرتبہ مارتے وقت انگوٹھی کا نکالنا واجب ہے، اس لیے کہ ہاتھ کے مسح میں انگوٹھی کے نہ نکالنے کی وجہ سے کمی رہ جاتی ہے۔  
تیمم کو باطل کرنے والے امور

وہ امور جن کے پیش آنے کی وجہ سے تیمم ٹوٹتا ہے تین ہیں:  
۱۔ نواقض وضو: ان امور سے جن سے وضو ٹوٹتا ہے۔

۲۔ پانی نظر آنے سے جب کہ نماز میں نہ ہو۔ پانی نہ ملنے کی وجہ سے تیمم کیا گیا ہو اور نماز شروع کرنے سے پہلے پانی نظر آجائے یا پانی ملنے کا گمان پیدا ہو تو تیمم ٹوٹ جائے گا۔  
چوں کہ مقیم کی فرض نماز پانی کی عدم دستیابی کی وجہ سے ساقط نہیں ہوتی اس لیے اگر مقیم تیمم کر کے فرض نماز پڑھ رہا ہو اور پانی دستیاب ہو جائے تو تیمم ٹوٹ جائے گا۔ مسافر یا مریض کی نماز پر فرض ہو یا نفل، پانی کی دستیابی کا کوئی اثر نہیں۔

۳۔ ارتداد (نعوذ باللہ) کوئی شخص مرتد ہو جائے اور اسلام سے منحرف ہو جائے۔

### جبیرہ کے مسائل

جبیرہ اس پٹی کو کہتے ہیں جو ٹوٹی ہوئی ہڈی کے جوڑنے کے لیے باندھی جاتی ہے۔  
اس میں زخم کی دوسری پٹیاں اور پچا ہے بھی شامل ہیں۔

اگر کسی عضو پر پانی کا استعمال ممنوع اور حرام ہو اور اس عضو پر سائر پٹی نہ ہو تو تیمم کرنا اور صحیح اعضاء کا دھونا دونوں واجب ہیں، جنابت کی صورت میں ان دونوں کے درمیان کوئی ترتیب نہیں ہے، لیکن حدث کی صورت میں تیمم اس وقت کرے جب کہ علیل عضو کے

دھونے کا وقت آئے۔ اگر علیل عضو اعضائے تیمم میں سے نہ ہو اور اس پر طہارت کی حالت میں یعنی حدث اکبر اور حدث اصغر کے علاوہ حالت میں ساتر یعنی پٹی باندھی گئی ہو اور پٹی کے نکالنے سے نقصان کا خوف ہو تو پٹی پر پانی سے مسح کرے اور تیمم کرے اور نماز پڑھے اور اس نماز کے اعادہ (دوبارہ پڑھنے) کی ضرورت نہیں ہے، ورنہ دیگر شکلوں میں نماز کا اعادہ کرے۔ روضہ میں امام نووی نے یہ رائے ظاہر کی ہے اور یہی قول معتمد ہے۔

پٹی باندھنے میں شرط یہ ہے کہ پٹی میں عضو صحیح کا صرف اسی قدر حصہ لیا جائے جس کی دوا کے لگانے، پٹی کے چمٹانے یا کپڑے کے باندھنے کی ضرورت ہو۔

### متفرق مسائل

ہر فرض نماز کے لیے علی حدہ تیمم کیا جائے، دو فرض نمازوں کو ایک تیمم سے ادا نہ کیا جائے اور نہ دو فرض طوافوں کو، یا نماز اور طواف کو، اور نہ جمعہ اور اس کے خطبے کو۔

ایک تیمم سے جتنے نوافل چاہیں ادا کیے جائیں۔

عورت اپنے شوہر کے جماع کے جائز ہونے کے لیے تیمم کر سکتی ہے، ایک تیمم سے ایک سے زیادہ جماع جائز ہے۔

تیمم میں حائضہ بھی جنبی کے حکم میں ہے۔

## صلاة یعنی نماز

صلاة کے معنی دعا کے ہیں اور شریعت میں ان اقوال اور افعال کو صلاة کہتے ہیں جو خاص شرائط کے ساتھ تکبیر سے شروع ہو کر سلام پر ختم ہوتے ہیں۔

### فرض نمازیں

فرض نمازیں پانچ ہیں: صبح، ظہر (پہلی نماز جو اسلام میں فرض ہوئی وہ ظہر ہے)، عصر، مغرب اور عشاء۔

ہر ایک نماز اول وقت ہی فرض ہو جاتی ہے، اور اس کی فرضیت اس وقت تک جاری رہتی ہے جس وقت تک اُس نماز کے پڑھنے کی گنجائش ہے۔

### صبح کی نماز

صبح کی نماز کے پانچ اوقات ہیں:

- ۱۔ وقت فضیلت اول وقت ہے؛ صبح صادق طلوع ہونے کے بعد۔
- ۲۔ اختیاری وقت: صبح کی روشنی نکلنے تک ہے۔ (یہ وقت امام ابوحنیفہ کے نزدیک مستحب ہے)

- ۳۔ وقت جواز بلا کراہت؛ سرخی نمودار ہونے تک ہے۔
  - ۴۔ وقت جواز مع کراہت؛ سورج کے طلوع کے قریب تک ہے۔
  - ۵۔ وقت تحریم؛ ایسا تنگ وقت ہے جب کہ نماز کی گنجائش نہ رہے۔
- صبح میں دو رکعت فرض ہیں۔

## ظہر کی نماز

ظہر کی نماز کے چھ اوقات ہیں:

۱۔ وقتِ فضیلت: سورج کے زوال کے بعد اول وقت ہے یعنی سورج کے انتہائی اوپر آنے کے بعد جب سایہ مشرق کی طرف منتقل ہو جاتا ہے اور وقتِ فضیلت کی مقدار اُسی قدر ہے جتنی کہ وضو وغیرہ کی تکمیل اور نماز کی ادائی کے لیے ضرورت ہے۔

۲۔ وقتِ اختیاری

۳۔ وقتِ جواز بلا کراہت؛ دونوں کا وقت وقتِ فضیلت کے ساتھ شروع ہوتا ہے اور وقتِ فضیلت کے ختم ہونے کے بعد اس وقت تک جاری رہتا ہے جب کہ نماز کی گنجائش رہے۔

۴۔ وقتِ حرمت: وہ آخری وقت ہے جب کہ نماز کی گنجائش نہ رہے، جب کہ ہر چیز کا سایہ اصلی کے علاوہ اُس کے مثل کے برابر ہو جائے۔ سایہ اصلی کو سایہ زوال بھی کہتے ہیں، اور سایہ مثل جس چیز سے سایہ ناپا جائے اُس کے طول کے برابر سایے کو کہتے ہیں۔

۵۔ وقتِ ضرورت: وہ آخر وقت ہے جب کہ رکاوٹیں زائل ہو جائیں اور صرف تکبیر کہنے کے بقدر یا اس سے زیادہ وقت باقی رہے۔

۶۔ وقتِ عذر؛ عصر کا وقت ہے جب کہ جمع میں تاخیر کی جائے۔ (نمازِ قصر میں اس کی تفصیل موجود ہے)

ظہر میں وقتِ جواز بکراہت نہیں ہے۔

ظہر میں چار رکعت فرض ہیں۔

## عصر کی نماز

عصر کی نماز کے چھ اوقات ہیں:

وقتِ فضیلت: اول وقت ہے جب کہ ہر چیز کا سایہ، سایہ اصلی کے علاوہ اس کے مثل سے زیادہ ہو جائے۔

- ۲۔ وقتِ اختیاری؛ دو مثل کے سائے تک ہے۔
  - ۳۔ وقتِ جواز بلا کراہت: دو مثل کے سائے سے سورج میں زردی آنے تک ہے۔
  - ۴۔ وقتِ جواز بکراہت: سورج کے غروب تک ہے۔
  - ۵۔ وقتِ تحریم: جب کہ اس قدر تاخیر کی جائے کہ نماز کی گنجائش باقی نہ رہے۔
  - ۶۔ وقتِ عذر: ظہر کی نماز کا وقت ہے جب کہ جمع میں تقدیم کی جائے۔ (نمازِ قصر میں اس کی تفصیل موجود ہے)
- عصر میں چار رکعت فرض ہیں۔

### مغرب کی نماز

- مغرب کا وقت سورج کے پورے حلقے کے غروب ہونے کے بعد شروع ہوتا ہے۔ اگر شعاعیں باقی رہ جائیں تو کوئی مضائقہ نہیں۔ مغرب کے پانچ اوقات ہیں:
- ۱۔ ۲۔ ۳۔ جن میں سے وقتِ فضیلت، وقتِ اختیاری اور وقتِ جواز بلا کراہت تینوں ایک ساتھ ہیں، اس انداز سے کہ اذان دی جائے، وضو یا تیمم کیا جائے، کپڑے پہنے جائیں، نماز کے لیے اقامت کہی جائے اور بشمول سنت پانچ رکعتیں پڑھی جائیں۔ اس قدر زمانہ گزر جائے تو تینوں اوقات گزر جائیں گے۔
  - ۴۔ وقتِ جواز بکراہت: اس کے بعد سے شفق کی سرخی غائب ہونے تک ہے۔
  - ۵۔ وقتِ عذر: عشاء کا وقت ہے جب کہ جمع میں تاخیر کی جائے۔
- مغرب میں تین رکعت فرض ہیں۔

### عشاء کی نماز

عشاء کا وقت شفق کی سرخی غائب ہونے کے بعد شروع ہوتا ہے۔ جن ممالک میں شفق غائب نہیں ہوتی وہاں کے باشندوں کے لیے عشاء کا وقت سورج کے غروب ہونے سے اتنی دیر کے بعد شروع ہوگا جب کہ قریب کے ممالک میں شفق غائب ہو جائے۔

عشاء کے چار اوقات ہیں:

- ۱۔ وقتِ فضیلت اول وقت ہے۔
  - ۲۔ وقتِ اختیاری: ایک تہائی رات گزرنے تک ہے۔
  - ۳۔ وقتِ جواز بلا کراہت صبحِ کاذب تک ہے۔
  - ۴۔ وقتِ جواز بکراہت صبحِ کاذب سے صبحِ صادق تک ہے۔
  - ۵۔ وقتِ تحریم وہ آخر وقت ہے جب کہ نماز کی گنجائش باقی نہ رہے۔
  - ۶۔ وقتِ عذر مغرب کا وقت ہے جب کہ جمع میں تقدیم کی جائے۔
- عشاء میں چار رکعت فرض ہیں۔

صبحِ کاذب یا صبحِ اول؛ صبح کے اُس وقت کو کہتے ہیں جب کہ روشنی آسمان میں طول میں یعنی مشرق سے آسمان کی بلندی کی طرف جاتی ہے اور پھر اُس کے زایل ہونے کے بعد تاریکی چھا جاتی ہے۔

صبحِ صادق: اُس وقت کو کہتے ہیں جب کہ صبحِ کاذب کی تاریکی کے بعد روشنی آسمان میں اُفق (آسمان کے کنارے) میں عرض میں مشرق سے شمال اور جنوب دونوں طرف پھیلتی ہے۔

### سنت نمازیں

سنت نمازیں پانچ ہیں:

- ۱۔ عید الاضحیٰ
- ۲۔ عید الفطر
- ۳۔ کسوفِ شمس (سورج گرہن)
- ۴۔ خسوفِ قمر (چاند گرہن)
- ۵۔ استسقاء کی نماز

ان کی فضیلت اسی ترتیب سے ہے اور ان میں جماعت بھی مطلوب ہے۔

## سننِ تابعہ یا سننِ راتبہ

سنت نمازیں جو فرض نمازوں کے ساتھ پڑھی جاتی ہیں دس رکعت موکدہ ہیں؛ دو فجر کی نماز سے پہلے، دو ظہر کی نماز سے پہلے اور دو بعد، دو مغرب کی نماز کے بعد اور دو عشاء کی نماز کے بعد۔

## وتر کی نماز

وتر کی کم سے کم تعداد ایک رکعت ہے، اور ادنیٰ کمال تین رکعتیں ہیں اور اکثر گیارہ رکعتیں ہیں، اس کا وقت عشاء کی نماز اور صبح صادق کے درمیان ہے۔ اگر عشاء کی نماز سے قبل عداً یا سہواً وتر پڑھی جائے تو شمار نہ ہوگی۔

دس رکعت سنت موکدہ کے علاوہ بارہ رکعت غیر موکدہ ہیں: دو رکعت ظہر سے پہلے اور دو رکعت بعد میں، چار رکعت عصر سے پہلے، دو رکعت مغرب سے پہلے، دو رکعت عشاء سے پہلے۔ سنت نمازوں میں جمعہ بھی ظہر کی طرح ہے۔

## نفل موکدہ نماز

وہ نفل نمازیں جو فرض کے تابع نہیں ہیں اور جن کی تاکید ہے تین ہیں:

## تراویح کی نماز

رمضان کی ہر رات میں تراویح کی نماز کی بیس رکعتیں ہیں اور اس میں دس سلام اور پانچ ترویحات ہیں۔ ہر دو رکعتوں کے لیے علیحدہ تراویح کی یا قیام رمضان کی نیت کی جائے۔ چار رکعتیں ایک سلام کے ساتھ پڑھنا صحیح نہیں ہے، تراویح کا وقت عشاء کی نماز اور طلوع فجر کے درمیان ہے۔

## صلاة الضحیٰ چاشت کی نماز

کم سے کم دو رکعت اور زیادہ آٹھ رکعت ہیں۔ اس کا وقت سورج کے بلند ہونے سے



زوال تک ہے۔ ابوشجاع نے اکثر تعداد بارہ رکعت لکھا ہے۔ مگر یہ قول ضعیف ہے۔ ابن حجر کا قول ہے کہ اکثر تعداد آٹھ ہے۔ اور صحیح یہی ہے اور اسی پر اعتماد ہے۔

صلاة اللیل: رات کی نماز یعنی تہجد کی نماز

کم سے کم دو رکعت اور زیادہ سے زیادہ بارہ رکعت ہیں۔  
رات کی مطلق نماز دن کی مطلق نماز سے افضل ہے۔ درمیانی شب میں نفل افضل ہے، پھر رات کے آخری پہر میں۔

## نفل غیر موکد

نفل نمازیں جن کی تاکید نہیں ہے چار ہیں:

- ۱۔ تحیۃ المسجد کی دو رکعت ہیں، مسجد میں داخل ہونے کے بعد بیٹھ جانے یا زیادہ دیر تک کھڑے رہنے سے یہ نماز فوت ہو جاتی ہے۔
- ۲۔ سنت وضو کی بھی دو رکعت ہیں۔

۳۔ صلاة التسبیح کی چار رکعتیں ہیں جن میں تین سو مرتبہ تسبیح ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ پڑھی جاتی ہے۔ قراءت کے بعد پندرہ مرتبہ، رکوع اور اعتدال میں دس دس مرتبہ اور اسی طرح سجدوں اور سجدوں کے درمیان کے جلسہ اور جلسہ استراحت (پہلی رکعت کے دونوں سجدوں کے بعد اور دوسری رکعت کے قیام سے قبل کا جلسہ) ہر ایک میں دس دس مرتبہ اور اس طرح پچتر (۷۵) مرتبہ دوسری رکعت میں بھی، مگر فرق یہ ہے کہ دس مرتبہ تسبیح جو جلسہ میں پڑھی جاتی ہے وہ تشہد سے قبل پڑھی جائے گی اور اسی طرح آخری دونوں رکعتیں پڑھی جائیں گی۔

دن میں چاروں رکعت کا ایک سلام کے ساتھ اور رات میں دو سلام کے ساتھ پڑھنا افضل ہے۔

۴۔ صلاة الاستخارہ کی دو رکعتیں ہیں۔ استخارہ نیکی طلب کرنے کو کہتے ہیں۔ پہلی

رکعت میں سورہ فاتحہ کے بعد سورہ کافرون پڑھے اور دوسری رکعت میں قل ھو اللہ پڑھے، سلام کے بعد یہ دعا پڑھے:

”اللَّهُمَّ إِنِّي أَسْتَخِيرُكَ بِعِلْمِكَ ، وَأَسْتَقْدِرُكَ بِقُدْرَتِكَ ،  
وَأَسْأَلُكَ مِنْ فَضْلِكَ الْعَظِيمِ ، فَإِنَّكَ تَقْدِرُ وَلَا أَقْدِرُ ، وَتَعْلَمُ وَلَا أَعْلَمُ ،  
وَأَنْتَ عَلَّامُ الْغُيُوبِ ، اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي  
وَمَعَاشِي وَعَاقِبَةِ أَمْرِي ، فَاقْضِهِ لِي ، وَيَسِّرْهُ لِي ، ثُمَّ بَارِكْ لِي فِيهِ ، اللَّهُمَّ إِنْ  
كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أَمْرِي فَاصْرِفْهُ عَنِّي  
وَاصْرِفْنِي عَنْهُ ، وَاقْدِرْ لِي الْخَيْرَ حَيْثُ كَانَ ، ثُمَّ رَضِّنِي بِهِ“ .

اے اللہ! میں تیرے علم کے واسطے سے تجھ سے خیر طلب کرتا ہوں، اور تیری قدرت کے واسطے سے تجھ سے طاقت طلب کرتا ہوں، اور تیرے عظیم فضل کے واسطے سے تجھ سے سوال کرتا ہوں، کیوں کہ تو قادر ہے، اور مجھ میں قدرت نہیں، تو جانتا ہے اور مجھے کچھ بھی علم نہیں، تو پوشیدہ چیزوں کو جاننے والا ہے، اے اللہ! اگر تو جانتا ہے کہ یہ کام میرے لیے میرے دین، میرے معاش اور میری آخرت میں بہتری کا باعث ہے تو اس کو میرے لیے مقدر فرما، اور میرے لیے اس کو آسان فرما، پھر اس میں میرے لیے برکت عطا فرما، اے اللہ! اگر تو جانتا ہے کہ یہ کام میرے لیے میرے دین، میرے معاش اور میری آخرت میں شر کا باعث ہے تو اس کو مجھ سے پھیر دے اور مجھ کو اس سے پھیر دے، اور بھلائی جہاں کہیں بھی ہو اس کو میرے لیے مقدر فرما دے، پھر اس سے مجھ کو راضی فرما۔

پھر اپنی حاجت بیان کرے اور امید و بیم کی حالت میں رہے۔ اگر دل میں اُس کام کے کرنے کا ارادہ پیدا ہوا تو کرے اور نہ کرنے کا ارادہ ہوا تو نہ کرے اور اگر کوئی ارادہ ہی پیدا نہیں ہوا تو نمازِ استخارہ کا اعادہ کرتا رہے جب تک کہ ارادہ پیدا ہو۔

نماز فرض ہونے کی شرطیں

نماز فرض ہونے کے لیے تین شرطیں ہیں:

۱۔ اسلام؛ کافر پر نماز واجب نہیں ہے، اسلام قبول کرنے کے بعد سابقہ نمازوں کی قضا بھی واجب نہیں ہے، لیکن مرتد پر نماز واجب ہے اور اسلام کی طرف دوبارہ آنے کے بعد سابقہ نمازوں کی قضا بھی واجب ہے۔

۲۔ بلوغ: بچوں پر نماز واجب نہیں ہے، لیکن سات سال کی عمر ہونے کے بعد نماز نہ پڑھے تو اُس کو ضرب و تادیب کی جائے گی۔

۳۔ عقل: مجنون پر نماز فرض نہیں ہے۔ ”الْعَقْلُ حَدُّ التَّكْلِيفِ“، یعنی عقل مکلف بنانے کی حد ہے۔

### نماز صحیح ہونے کی شرطیں

علامت اور نشانی کو شرط کہتے ہیں اور شریعت میں اُس چیز کو شرط کہتے ہیں جس پر اُس چیز کی صحت موقوف ہو اور وہ چیز خود اُس کی جزء نہ ہو۔ اس قید سے رکن نکل جاتا ہے، اس لیے کہ رکن جزء ہے۔ نماز صحیح ہونے کے لیے پانچ شرطیں ہیں:

۱۔ بدن اور لباس کی طہارت

۲۔ ستر

۳۔ پاک جگہ

۴۔ نماز کے وقت کا علم

۵۔ استقبال قبلہ

۱۔ طہارت حدث اکبر اور اصغر سے قدرت کی صورت میں لیکن فاقد الطہور تین (وہ شخص جس کو پانی اور مٹی دونوں نہ ملیں، اُس کی نماز بھی صحیح ہوتی ہے، مگر اُس نماز کا اعادہ واجب ہے) بدن۔ لباس اور جائے نماز نجاست سے پاک ہو۔ نجاست سے مراد یہاں وہ نجاست ہے جو معفو عنہا یعنی معاف نہیں ہے۔

۲۔ ستر عورت؛ قدرت کی صورت میں اگرچہ کہ تنہائی اور تاریکی ہو، ستر ایسی چیز سے ہو جس سے بدن کا رنگ ظاہر نہ ہو۔ بدن کی جسامت ظاہر ہو تو مضائقہ نہیں جیسے کہ چست

اور تنگ پا جامے کے پہننے سے، لیکن یہ مکروہ ہے۔ اگر ستر سے عاجز ہو تو ننگا نماز پڑھے اور اس نماز کا اعادہ واجب نہیں۔ ستر عورت نماز کے علاوہ میں بھی واجب ہے، خواہ لوگوں کی نظر میں ہو یا تنہائی میں۔ دھونے وغیرہ کی ضرورت میں جائز ہے، لیکن اپنی نظر سے ستر عورت واجب نہیں ہے۔ البتہ بغیر ضرورت کے اُس کی طرف نظر کرنا مکروہ ہے۔ مرد کو بدن کے اس حصہ کو ڈھانپنا چاہیے جو ناف اور گھٹنے کے درمیان ہے۔ اور عورت کو چہرے اور ہاتھ کے پنجوں کے علاوہ پورا بدن ڈھانپنا چاہیے۔

عورت کے معنی نقص اور کمی کے ہیں اور شریعت میں اس کا اطلاق بدن کے اس حصہ پر ہوتا ہے جس کا ستر نماز میں واجب ہے۔

۳۔ پاک جگہ: اگر قیام، قعود، رکوع یا سجدہ میں بدن یا لباس کا کوئی حصہ نجاست سے ملحق ہو جائے تو نماز صحیح نہیں ہوتی۔

۴۔ نماز کے وقت کا علم: نماز کا وقت ہونے کا علم یا غالب گمان اجتہاد کی بناء پر ہو۔ اگر بغیر علم کے نماز پڑھے اور وہ واقعہ نماز کا وقت ہو تو بھی نماز صحیح نہ ہوگی۔

۵۔ استقبال قبلہ یعنی کعبہ کی طرف رخ کرنا۔ قبلہ کی طرف سینہ کرنا بصورتِ قدرت شرط ہے۔ نماز میں استقبال قبلہ کا ترک دو حالتوں میں جائز ہے:

- خوف کی شدت میں مباح جنگ یا دیگر خوف کی وجوہات کے سبب، نماز فرض ہو یا نفل۔  
 - نفل نماز میں سواری پر سفر کرنے کی صورت میں بشرطیکہ سفر مباح ہو، اگرچہ کہ مختصر ہو۔  
 جو شخص چوپائے پر سوار ہو اُس پر واجب نہیں ہے کہ پیشانی زین پر رکھے بلکہ رکوع اور سجدہ کے لیے اس کا صرف اشارہ کرنا کافی ہے۔ فرق اس قدر ہے کہ سجدوں کا اشارہ رکوع کے اشارے کے مقابلہ میں زیادہ پست ہوگا۔ پیادہ شخص تکبیرہ تحریمہ، رکوع، سجدہ اور جلوس بین السجدتین (دو سجدوں کے درمیان بیٹھنے) کو قبلہ کے رخ میں ادا کرے اور قیام، اعتدال، تشہد اور سلام کی حالت میں چلے۔

## نماز کے ارکان

رکن کے معنی ستون اور سہارے کے ہیں۔

اور شریعت میں رکن اس چیز کو کہتے ہیں جس پر کسی چیز کی صحت موقوف ہو اور وہ اس کا جزء بھی ہو۔

نماز میں ارکان اور وضو میں فرائض سے تعبیر کرنے کی وجہ یہ ہے کہ نماز کے افعال کی تفریق جائز نہیں ہے۔ بخلاف وضو کے افعال کے جن میں ایک حد تک تفریق جائز ہے۔ نماز کے ارکان سترہ ہیں:

۱۔ نیت: نیت سے مراد ”قَصْدُ الشَّيْءِ مُقْتَرِنًا بِفِعْلِهِ“ یعنی کسی چیز کا ارادہ کرنا عین اُس چیز کے کرنے کے وقت۔

اس ارادے کا مرکز قلب ہے۔ اگر نماز فرض ہو تو تین چیزیں واجب ہیں؛ فرضیت کی نیت، نماز پڑھنے کا قصد اور تعین کہ نماز فجر ہے یا ظہر۔ اگر نماز نفل موقت ہے جیسے راتبہ اور نفل سببی جیسے استسقاء ہو تو دو چیزیں واجب ہیں؛ نماز پڑھنے کا قصد اور تعین، نفل کی نیت کرنا واجب نہیں ہے۔

نیت یہ ہے: ”نَوَيْتُ فَرْضَ الظُّهْرِ أَرْبَعَ رَكَعَاتٍ مُسْتَقْبِلًا إِلَى الْكَعْبَةِ تَابِعًا لِلْإِمَامِ لِلَّهِ تَعَالَى“ (میں نیت کرتا ہوں فرض ظہر کی چار رکعتوں کی کعبہ کی طرف رخ کر کے امام کے تابع ہو کر اللہ تعالیٰ کے لیے) خط کشیدہ الفاظ ہر نماز کے لحاظ سے تبدیل ہوں گے۔

۲۔ قیام قدرت کی صورت میں۔ قیام سے عاجز ہو تو بیٹھ کر پڑھے اور نشست میں افتراش افضل ہے۔ (سنتوں میں افتراش کی ہیئت کا تذکرہ ہے)

۳۔ تکبیر تحریمہ: اس تکبیر کو کہتے ہیں جو نیت کے ساتھ ہی کہی جاتی ہے، تکبیر کا صیغہ ”اللہ اکبر“ ہے۔ جو شخص ان الفاظ کو ادا کر سکتا ہے، اس کو چاہیے کہ ان ہی الفاظ کو ادا کرے۔ اس کے برعکس ”اکبر اللہ“ یا ”الرحمن اکبر“ وغیرہ کہنا صحیح نہیں ہے۔ جو شخص ان عربی

الفاظ کو ادا نہ کر سکتا ہو اُس کا ترجمہ جس کسی زبان میں چاہے عربی الفاظ کے سیکھنے تک کہہ سکتا ہے، مگر شرط یہ ہے کہ معنی میں تجاوز نہ کرے۔ ان عربی الفاظ کا سیکھنا بھی واجب ہے۔

۴۔ سورہ فاتحہ کی تلاوت: جس میں بسم اللہ الرحمن الرحیم بھی ایک آیت ہے۔ سورہ فاتحہ کی تلاوت ہر ایک رکعت میں واجب ہے؛ نماز سری ہو یا جہری، امام ہو یا ماموم، مقتدی ہو یا منفرد۔ سورہ فاتحہ کے حروف اور تشدیدوں کی رعایت بھی واجب ہے۔ ایک حرف یا تشدید ترک ہو جائے یا کوئی حرف دوسرے حرف سے بدل جائے تو تلاوت صحیح نہ ہوگی، اور سورہ فاتحہ کا اعادہ واجب ہوگا۔ اور ترتیب کے ساتھ آیتیں مقررہ سلسلہ سے بغیر فصل کے پڑھنا بھی واجب ہے، جس سے تنفس کی مقدار مستثنیٰ ہے۔ اگر سورہ فاتحہ کے اثناء میں کوئی ذکر کرے جیسا کہ چھینکنے پر الحمد للہ کہے تو بھی سورہ فاتحہ میں فصل مانا جائے گا، بجز اس کے کہ ذکر کا تعلق نماز کی مصلحت سے ہو جیسا کہ ماموم اپنی سورہ فاتحہ کے اثناء میں امام کی تلاوت پر آمین کہے۔ اس سے فاتحہ میں فصل نہیں ہوگا۔

کوئی شخص سورہ فاتحہ نہ جانتا ہو اور استاذ نہ ملنے کی وجہ سے سیکھ بھی نہ سکے اور قرآن کی دوسری آیتیں جانتا ہو تو سات مسلسل یا متفرق آیتیں پڑھے۔ قرآن کچھ بھی نہ جانتا ہو تو اس کے بدلے ذکر کرے، اگر قرآن اور ذکر بھی اچھی طرح نہ جانتا ہو تو اتنی دیر تک کھڑا رہے جتنی دیر میں سورہ فاتحہ پڑھی جاسکے۔

۵۔ رکوع: اقل رکوع قیام کرنے والے کے لیے جو رکوع کرنے پر قدرت رکھتا ہو، اور جس کی خلقت معتدل ہو، اور جس کے دونوں ہاتھ اور گھٹنے سلامت ہوں، یہ ہے کہ اس قدر جھکے کہ دونوں ہاتھوں کی ہتھیلیاں دونوں گھٹنوں کو پہنچیں۔ اگر اس طرح رکوع پر قادر نہ ہو تو جس قدر ہو سکے جھکے اور پلکوں سے اشارہ کرے، اور اگر جھک ہی نہ سکے تو سر سے اشارہ کرے۔  
اکمل رکوع یہ ہے کہ پیٹھ اور گردن تختی کی طرح ہو جائیں، گھٹنے سیدھے ہوں اور دونوں ہاتھوں سے دونوں گھٹنے پکڑے۔

۶۔ طمانینت: رکوع میں طمانینت حرکت کے بعد سکون کو کہتے ہیں۔ بعض فقہاء نے

طمأنینت کو مستقل نہیں بلکہ دوسرے رکن کے تابع قرار دیا ہے، لیکن دونوں اقوال میں یہ شرط ہے کہ طمانینت کے بغیر نماز صحیح نہیں ہو سکتی۔

۷۔ اعتدال: یعنی رکوع کے بعد اٹھ کر رکوع کی ہیئت میں کھڑا رہنا۔

۸۔ طمانینت اعتدال میں۔

۹۔ دو سجدے ہر ایک رکعت میں: کم سے کم سجدہ یہ ہے کہ پیشانی کا کچھ حصہ سجدہ کی جگہ زمین وغیرہ کو لگے اور اکمل سجدہ یہ ہے کہ سجدے کو جھکنے کے لیے تکبیر کہے، مگر رفع یدین نہ کرے، دونوں گھٹنے ٹیکے، پھر دونوں ہاتھ، پھر پیشانی اور ناک۔

۱۰۔ سجدوں میں طمانینت اس طرح کہ سجدہ کی جگہ پر سر کا وزن پڑے، سر سے سجدہ کی جگہ کا چھونا کافی نہیں ہے۔

۱۱۔ دو سجدوں کے درمیان جلسہ، ہر ایک رکعت میں کھڑے ہو کر نماز پڑھے یا کروٹ لیٹ کر۔ اقل جلسہ یہ ہے کہ اعضاء کی حرکت کے بعد سکون ہو۔ اکمل جلسہ یہ ہے کہ اس پر کچھ زیادتی کرے اور دعا پڑھے: ”رَبِّ اغْفِرْ لِيْ وَارْحَمْنِيْ وَاجْبُرْنِيْ وَارْفَعْنِيْ وَارْزُقْنِيْ وَاهْدِنِيْ وَعَافِنِيْ“۔ (اے میرے پروردگار! بخش دے مجھ کو، رحم کر مجھ پر، جوڑ دے میری شکست کو اور بلند کر مجھ کو اور رزق دے مجھ کو اور ہدایت کر مجھ کو اور عافیت دے مجھ کو) اگر دونوں سجدوں کے درمیان نہ بیٹھے بلکہ صرف بیٹھنے کے قریب پہنچے تو صحیح نہ ہوگا۔

۱۲۔ جلسہ میں طمانینت

۱۳۔ آخری جلوس: جس کے بعد سلام آتا ہے۔

۱۴۔ تشہد جلوس آخر میں، اقل تشہد یہ ہے:

”التَّحِيَّاتُ لِلّٰهِ، السَّلَامُ عَلَيْكَ أَيُّهَا النَّبِيُّ وَرَحْمَةُ اللّٰهِ وَبَرَكَاتُهُ  
سَلَامٌ عَلَيْنَا وَعَلَىٰ عِبَادِ اللّٰهِ الصَّالِحِينَ، أَشْهَدُ أَنْ لَا إِلَهَ إِلَّا اللّٰهُ وَأَشْهَدُ  
أَنَّ مُحَمَّدًا رَّسُولُ اللّٰهِ۔ ترجمہ: تمام برکت و عظمت والے کلمے اللہ کے لیے ہیں،  
سلام ہو آپ پر اے نبی، اور اللہ کی رحمت اور اس کی برکتیں آپ پر نازل ہوں، اور سلام

ہو ہم پر اور اللہ کے نیک بندوں پر، میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد ﷺ اللہ کے رسول ہیں۔

اکمل تشہد یہ ہے:

اَلتَّحِيَّاتُ الْمُبَارَكَاتُ الصَّلَوَاتُ الطَّيِّبَاتُ لِلّٰهِ السَّلَامُ عَلَيْكَ أَيُّهَا النَّبِيُّ وَرَحْمَةُ اللّٰهِ وَبَرَكَاتُهُ اَلْسَّلَامُ عَلَيْنَا وَعَلَىٰ عِبَادِ اللّٰهِ الصَّالِحِينَ، أَشْهَدُ أَنْ لَا إِلَهَ إِلَّا اللّٰهُ وَأَشْهَدُ أَنَّ مُحَمَّدًا رَّسُولُ اللّٰهِ۔

ترجمہ:- تمام برکت و عظمت والے کلمے، تمام نمازیں اور تمام نیک اعمال اللہ کے لیے ہیں، سلام ہو آپ پر اے نبی، اور اللہ کی رحمت اور اس کی برکتیں آپ پر نازل ہوں، اور سلام ہو ہم پر اور اللہ کے نیک بندوں پر، میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد ﷺ اللہ کے رسول ہیں۔

۱۵۔ درود حضرت نبی ﷺ پر جلوس آخر میں تشہد کے بعد: اقل درود یہ ہے:

اَللّٰهُمَّ صَلِّ عَلَىٰ مُحَمَّدٍ۔

اکمل درود یہ ہے:

اَللّٰهُمَّ صَلِّ عَلَىٰ مُحَمَّدٍ وَعَلَىٰ اٰلِ مُحَمَّدٍ كَمَا صَلَّيْتَ عَلَىٰ اِبْرَاهِيْمَ وَعَلَىٰ اٰلِ اِبْرَاهِيْمَ، اِنَّكَ حَمِيْدٌ مَّجِيْدٌ وَبَارِكْ عَلَىٰ مُحَمَّدٍ وَعَلَىٰ اٰلِ مُحَمَّدٍ كَمَا بَارَكْتَ عَلَىٰ اِبْرَاهِيْمَ وَعَلَىٰ اٰلِ اِبْرَاهِيْمَ فِي الْعَالَمِيْنَ اِنَّكَ حَمِيْدٌ مَّجِيْدٌ۔

ترجمہ:- اے اللہ محمد ﷺ پر اور محمد کے آل پر رحمت نازل فرما، جیسے تو نے ابراہیم اور ان کی آل پر رحمت نازل فرمائی، بے شک تو ہی تعریف کے لائق اور بڑی بزرگی والا ہے، اور محمد اور ان کی آل پر برکت نازل فرما، جیسے تو نے ابراہیم اور ان کی آل پر برکت نازل فرمائی، بے شک تو ہی تمام جہانوں میں تعریف کے لائق اور بڑی بزرگی والا ہے۔  
آل پر درود واجب نہیں ہے بلکہ سنت ہے۔



درود کے بعد اور سلام سے پہلے اس دعا کا پڑھنا مندوب ہے:

”اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ وَمِنْ عَذَابِ النَّارِ وَمِنْ فِتْنَةِ الْمَحْيَا وَالْمَمَاتِ وَمِنْ فِتْنَةِ الْمَسِيحِ الدَّجَالِ“

یا اللہ! میں تیرے حضور پناہ مانگتا ہوں قبر کے عذاب سے اور دوزخ کے عذاب سے اور زندگی اور موت کے فتنہ سے اور مسیح دجال کے فتنے سے۔

۱۶۔ پہلا سلام؛ سلام کا حالت قعود میں ہونا واجب ہے۔ اقل سلام یہ ہے: ”السلام علیکم“ ایک مرتبہ۔

اکمل سلام ”السلام علیکم ورحمۃ اللہ“ دو مرتبہ؛ داہنی اور بائیں جانب۔

ابوشجاع نے سلام کے ساتھ نماز سے نکلنے کی نیت کو بھی رکن قرار دیا تھا، مگر ابن قاسم اور بیجوری نے اس رائے کو مرجوح ظاہر کیا ہے۔

۱۷۔ ترتیب: ارکان میں مذکورہ ترتیب فرض ہے، یہاں تک کہ تشہد آخر اور درود میں بھی ترتیب ضروری ہے۔

نماز سے پہلے کی سنتیں

نماز شروع کرنے سے پہلے بطور کفایہ دو امور مسنون ہیں: اذان اور اقامت

اذان

اذان کے معنی آگاہ کرنے کے ہیں اور شریعت میں فرض نماز کا وقت ہونے پر خاص الفاظ کے ذکر کو اذان کہتے ہیں۔ اذان کے الفاظ دو ہرے ہیں، استثناء یہ ہے کہ تکبیر اول کے الفاظ چار مرتبہ اور توحید آخر کے الفاظ ایک مرتبہ ہیں۔

اذان کے پورے الفاظ یہ ہیں:

اللَّهُ أَكْبَرُ، اللَّهُ أَكْبَرُ

اللَّهُ أَكْبَرُ، اللَّهُ أَكْبَرُ

أَشْهَدُ أَنْ لَا إِلَهَ إِلَّا اللَّهُ

أَشْهَدُ أَنْ لَا إِلَهَ إِلَّا اللَّهُ  
أَشْهَدُ أَنَّ مُحَمَّدًا رَسُولُ اللَّهِ  
أَشْهَدُ أَنَّ مُحَمَّدًا رَسُولُ اللَّهِ  
حَيَّ عَلَى الصَّلَاةِ، حَيَّ عَلَى الصَّلَاةِ  
حَيَّ عَلَى الْفَلَاحِ، حَيَّ عَلَى الْفَلَاحِ  
اللَّهُ أَكْبَرُ، اللَّهُ أَكْبَرُ  
لَا إِلَهَ إِلَّا اللَّهُ

ترجمہ: اللہ سب سے بڑا ہے، اللہ سب سے بڑا ہے، اللہ سب سے بڑا ہے، اللہ سب سے بڑا ہے، میں گواہی دیتا ہوں کہ اللہ کے سوا کوئی معبود نہیں، میں گواہی دیتا ہوں کہ اللہ کے سوا کوئی معبود نہیں، میں گواہی دیتا ہوں کہ محمد اللہ کے رسول ہیں، میں گواہی دیتا ہوں کہ محمد اللہ کے رسول ہیں، نماز کی طرف آؤ، نماز کی طرف آؤ، کامیابی کی طرف آؤ، کامیابی کی طرف آؤ، اللہ سب سے بڑا ہے، اللہ سب سے بڑا ہے، اللہ کے سوا کوئی معبود نہیں۔

صرف صبح میں ”الفلاح“ کے بعد تہویب یعنی ”الصَّلَاةُ خَيْرٌ مِّنَ النَّوْمِ“ (نماز نیند سے بہتر ہے) کہا جائے۔ ترتیل سنت ہے یعنی کلمات کو صاف طور پر ادا کرنا اور ترجیع یعنی شہادتین کو آواز سے کہنے سے پہلے آہستہ کہنا سنت ہے۔

## اقامت

اقامت کے معنی کھڑے رہنے کے ہیں۔ اقامت کے لیے خاص الفاظ نماز کے لیے کھڑے رہتے وقت کہے جاتے ہیں۔ اقامت کے الفاظ اکھیرے ہیں اور استثناء یہ ہے کہ تکبیر اول اور تکبیر آخر اور اقامت کے الفاظ دوہرے ہیں۔

اقامت کے پورے الفاظ یہ ہیں:

اللَّهُ أَكْبَرُ، اللَّهُ أَكْبَرُ  
أَشْهَدَانِ لَا إِلَهَ إِلَّا اللَّهُ

أَشْهَدُ أَنْ مُحَمَّدًا رَسُولُ اللَّهِ  
حَيَّ عَلَى الصَّلَاةِ، حَيَّ عَلَى الْفَلَاحِ  
قَدْ قَامَتِ الصَّلَاةُ، قَدْ قَامَتِ الصَّلَاةُ  
اللَّهُ أَكْبَرُ، اللَّهُ أَكْبَرُ  
لَا إِلَهَ إِلَّا اللَّهُ.

ترجمہ: اللہ سب سے بڑا ہے، اللہ سب سے بڑا ہے، میں گواہی دیتا ہوں کہ اللہ کے سوا کوئی معبود نہیں، میں گواہی دیتا ہوں کہ محمد اللہ کے رسول ہیں، نماز کی طرف آؤ، کامیابی کی طرف آؤ، نماز کھڑی ہو چکی، نماز کھڑی ہو چکی، اللہ سب سے بڑا ہے، اللہ سب سے بڑا ہے، اللہ کے سوا کوئی معبود نہیں۔

ادراج یعنی دو دو کلموں کو ایک سانس میں کہنا سنت ہے۔

اذان اور اقامت کی شرطیں

۱۔ اسلام

۲۔ تمیز یعنی لڑکانا بالغ ہو تو اذان کو سمجھتا ہو۔

۳۔ ترتیب

۴۔ کلمات کے درمیان تسلسل

۵۔ نماز کا وقت شروع ہونا؛ سوائے اس کے کہ فجر کی اذان کا وقت آدھی رات سے

شروع ہوتا ہے۔

اذان اور اقامت دونوں فرض نمازوں کے وقت کہی جاتی ہیں۔ دیگر نمازوں کے

وقت جہاں جماعت مطلوب ہو ”الصلوة جامعة“ (یعنی نماز کے لیے لوگ جمع ہیں) دو

مرتبہ کہنا چاہیے۔

اذان و اقامت کی سنتیں

اذان پکارے والے اور اقامت کہنے والے کے لیے سنت ہے کہ قبلہ کی طرف رخ

کر کے کھڑا رہے۔

حی علی الصلوٰۃ کے الفاظ کے ساتھ صرف گردن کو داہنی جانب اور حی علی الفلاح کے ساتھ بائیں جانب موڑے لیکن سینے کو اوپر پاؤں کو قبلہ رخ ہی رکھے۔  
جملہ اوقات کی اذان میں ترتیل اور صبح کی اذان میں تشویب یعنی ”لِصَّلَاةٍ خَيْرٍ مِّنَ النَّوْمِ“ کہنا بھی سنت ہے۔

اذان اور اقامت سننے والے کے لیے سنت ہے کہ اذان اور اقامت کے الفاظ دہرائے، البتہ جیعلتین کے جواب میں ”لَا حَوْلَ وَلَا قُوَّةَ إِلَّا بِاللَّهِ“ کہے اور ”الصَّلَاةُ خَيْرٌ مِّنَ النَّوْمِ“ کے جواب میں ”صَدَقْتَ وَبَرَرْتَ“ (تو نے سچ کہا اور تو نے نیکی کی) کہے، اور ”قَدْ قَامَتِ الصَّلَاةُ“ کے جواب میں ”أَقَامَهَا اللَّهُ وَأَدَامَهَا وَاجْعَلْنِي مِنْ صَالِحِ أَهْلِهَا“ (اللہ تعالیٰ اس نماز کو قائم رکھے اور ہمیشہ رکھے اور مجھ کو نماز کے نیک لوگوں میں سے بنائے) کہے۔

موزن اور سننے والے کے لیے سنت ہے کہ اذان اور اقامت کے بعد نبی ﷺ پر درود اور سلام بھیجے اور یہ دعا پڑھے:

”اَللّٰهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اَنْتَ مُحَمَّدٌ الْوَسِيْلَةُ وَالْفَضِيْلَةُ وَابْعَثْهُ مَقَامًا مَّحْمُوْدًا الَّذِي وَعَدْتَهُ، اِنَّكَ لَا تُخْلِفُ الْمِيْعَادَ“۔ اے اللہ! اے اس مکمل دعا اور قائم کی جانے والی نماز کے پروردگار! محمد کو وسیلہ اور فضیلت عطا فرما، اور ان کو مقام محمود سے سرفراز فرما، جس کا تو نے وعدہ کیا ہے، بے شک تو وعدہ خلافی نہیں کرتا۔  
نماز کے علاوہ دوسرے بعض موقعوں پر بھی اذان سنت ہے:

☆ اس شخص کے کان میں اذان کہنا جو غیر معمولی مغموم یا غصہ میں ہو۔

☆ دوفوجوں کی لڑائی میں تصادم کے وقت۔

☆ نومولود کے دانے کان میں اذان اور بائیں کان میں اقامت۔

## سنن ابعاض

نماز میں داخل ہونے کے بعد اور نماز کی حالت میں دو سنتیں ہیں جن کے چھوٹ جانے کی صورت میں سجدہ سہو کا حکم ہے، ان سنتوں کو ابعاض کہتے ہیں:

۱۔ تشہد اول: دو سے زیادہ رکعتوں والی نماز میں پہلی دو رکعتوں کے بعد ”التحیات المبارکات“ سے ”اللہم صل علی محمد“ تک۔

تشہد اول میں آل پر درود سنت نہیں ہے بلکہ مکروہ ہے۔

۲۔ قنوت: قنوت کے معنی دعا کے ہیں۔ اور شریعت میں مخصوص ذکر کو قنوت کہتے ہیں۔ دعائے قنوت صبح کی نماز کی دوسری رکعت اور ماہ رمضان کے نصف آخر میں وتر کی آخری رکعت کے اعتدال میں پڑھنا سنت ہے، دعائے قنوت یہ ہے:

اَللّٰهُمَّ اهْدِنِيْ (نا) فَيَمْنٌ هَدَيْتَ ، وَعَافِيْ (نا) فَيَمْنٌ عَافَيْتَ ، وَتَوَلَّيْ (نا) فَيَمْنٌ تَوَلَّيْتَ وَبَارِكْ لِيْ (نا) فَيَمَّا اَعْطَيْتَ وَقِنِيْ (نا) شَرَّ مَا قَضَيْتَ فَاِنَّكَ تَقْضِيْ وَلَا يُقْضٰى عَلَيْكَ وَاِنَّهُ لَا يَدِلُّ مَنْ وَّالَيْتَ وَلَا يَعْزُّ مَنْ عَادَيْتَ تَبَارَكْتَ رَبَّنَا وَتَعَالَيْتَ فَلَكَ الْحَمْدُ عَلَى مَا قَضَيْتَ اَسْتَغْفِرُكَ اَللّٰهُمَّ رَبَّنَا وَاتُوبُ اِلَيْكَ ، وَصَلَّى اللّٰهُ عَلَى سَيِّدِنَا مُحَمَّدٍ النَّبِيِّ الْاُمِّيِّ وَعَلَى اٰلِهِ وَصَحْبِهِ وَسَلَّمَ . ترجمہ:- اے اللہ مجھے ہدایت دے ان لوگوں کے ساتھ جن کو تو نے ہدایت دی ہے اور مجھے عافیت دے، ان لوگوں کے ساتھ جن کو تو نے عافیت دی ہے اور تو میرا کارساز بن جا ان لوگوں کے ساتھ جن کا تو کارساز بنا ہے، اور مجھے برکت عطا کر ان چیزوں میں جو تو نے مجھے عطا کی ہیں اور مجھے اس چیز کے شر سے بچا جس کا تو نے فیصلہ کیا ہے، بیشک تو فیصلہ کرتا ہے اور تیرے خلاف کوئی فیصلہ نہیں کیا جاتا، وہ شخص کبھی ذلیل نہیں ہو سکتا جس کا تو والی ہو، اور وہ کبھی عزت نہیں پاسکتا جس کو تو اپنا دشمن قرار دے، اے ہمارے پروردگار تو ہی برکت والا ہے اور تو ہی بلند و برتر ہے، جس کا تو نے فیصلہ کیا ہے اس پر تیری ہی تعریف ہے، میں تجھ سے مغفرت چاہتا ہوں اور تجھ سے توبہ کرتا ہوں، اللہ تعالیٰ رحمت بھیجے ہمارے آقا محمد پر جو اُمّی

ہیں، ان کے آل و اصحاب پر اور سلامتی و برکت نازل فرمائے۔

جماعت میں امام جمع کے صیغے جو قوسین میں لکھے گئے ہیں پڑھے۔ امام قنوت جہر سے کہے اور ماموم دعا میں جہر سے آمین کہے، اور ثنا میں آہستہ آواز میں امام کے ساتھ شرکت کرے۔ قنوت پڑھنے کے وقت دونوں ہاتھ اٹھائے جائیں۔

دعا ختم ہونے پر نماز میں چہرے پر ہاتھ پھیرنا سنت نہیں ہے، بلکہ اس کو چھوڑنا اولیٰ ہے، البتہ نماز سے باہر چہرے پر ہاتھوں کا پھیرنا سنت ہے۔

قنوت کے لیے مقررہ الفاظ کا پڑھنا ضروری نہیں ہے۔ اگر کوئی آیت یا عبارت جو دعا اور ثنا پر مشتمل ہو درود کے ساتھ پڑھی جائے تو کافی ہے، آیت کی مثال یہ ہے:

”رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا، رَبَّنَا إِنَّكَ رَؤُوفٌ رَحِيمٌ“ اے ہمارے پروردگار! ہم کو اور ہمارے ان بھائیوں کو بخش دے جو ایمان میں ہم سے سبقت لے گئے ہیں اور ہمارے دلوں میں ان لوگوں کی نسبت کینہ نہ رکھ جو ایمان لائے ہیں، اے ہمارے پروردگار! تو بڑا نرمی کرنے والا اور بڑا رحم کرنے والا ہے۔

### سنن ہیئات

وہ سنتیں جو ابغاض نہیں ہیں اور جن کے چھوٹ جانے سے سجدہ سہو کی ضرورت نہیں ہے پندرہ ہیں:

- ۱۔ رفع یدین: یعنی دونوں ہاتھ کندھوں تک اٹھانا؛ تکبیر تحریمہ کے وقت، رکوع میں جاتے ہوئے، رکوع سے اٹھتے ہوئے اور تشهد اول سے اٹھتے ہوئے۔
  - ۲۔ داہنے ہاتھ کی ہتھیلی بائیں ہاتھ کے پٹھے کی پشت پر سینے کے نیچے اور ناف کے اوپر اس طرح رکھنا کہ داہنے پنجے سے بائیں ہاتھ کے پہنچے اور کلائی کے کچھ حصے کو پکڑے۔
  - ۳۔ توجیہ یا دعائے افتتاح یا افتتاح تکبیر تحریمہ کے بعد پڑھے:
- ”وَجْهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا مُسْلِمًا وَمَا أَنَا

مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ۔

ترجمہ: میں نے اپنا رخ کر لیا اس ذات کی طرف جس نے آسمان وزمین کو پیدا کیا، سب سے کٹ کر فرماں بردار ہو کر اور میں مشرکوں میں سے نہیں ہوں، بے شک میری نماز اور میری عبادت اور میرا جینا اور میرا مرنا سب اللہ رب العالمین کے لیے ہے، اس کا کوئی شریک نہیں اور اسی کا مجھ کو حکم دیا گیا ہے اور میں فرماں برداروں میں سے ہوں۔

دعائے افتتاح فرض اور نفل میں، منفرد، امام اور ماموم کے لیے سنت ہے، دعائے افتتاح سنت ہونے کے لیے پانچ شرطیں ہیں:

۱۔ نماز، نماز جنازہ نہ ہو

۲۔ نماز کا وقت نکل جانے کا خوف نہ ہو

۳۔ ماموم کو سورہ فاتحہ کے چھوٹ جانے کا خوف نہ ہو

۴۔ امام کو غیر قیام کی حالت میں نہ پایا ہو

۵۔ تعوذ اور تلاوت شروع نہ کی ہو

”وجہت وجہی“ کے بدلے کوئی دوسری دعا جو افتتاح کے بارے میں مروی ہو پڑھی جاسکتی ہے جیسا کہ ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ اللَّهُ أَكْبَرُ“ (اللہ پاک ہے، تمام تعریف اللہ کے لیے ہے اور سوائے اللہ کے کوئی معبود نہیں اور اللہ بزرگ ہے)

۴۔ استعاذہ یعنی ”أعوذ بالله من الشيطان الرجيم“ توجیہ کے بعد سر اُپرٹھے چاہے نماز جہری کیوں نہ ہو۔

۵۔ سورہ فاتحہ اور اس کے ساتھ کوئی دوسری سورت مع تسمیہ امام اور منفرد کے لیے، فجر، مغرب اور عشاء کی پہلی دو فرض رکعتوں میں، اور جمعہ، عیدین، استسقاء، خسوفِ قمر اور طواف کی دونوں رکعتوں اور تراویح اور رمضان کی وتر میں جہر اُپرٹھے۔

ماموم کے لیے سر اُپرٹھنا سنت ہے، عورت کے لیے بھی اجنبی مرد کی موجودگی میں سر اُپرٹھنا سنت ہے۔

قضا فرض نماز دن کے وقت پڑھ رہا ہو تو سر اُپرٹھے اور رات کے وقت پڑھ رہا ہو تو جہراً پڑھے، اس میں لحاظ نہیں رکھنا ہے کہ اصل نماز جہری ہے یا سرّی۔

مغرب اور عشاء کی پہلی دو رکعتوں میں جہر چھوٹ جائے تو بقیہ میں جہر سے تدارک نہ کرے، اس لیے کہ بعد والی رکعتوں میں سر اُپرٹھنا سنت ہے، البتہ پہلی دو رکعتوں میں سورہ چھوٹ جائے تو بقیہ میں اس کا تدارک کرے اور سورہ فاتحہ کے بعد کوئی سورہ شامل کرے۔

جہری نماز میں ماموم امام کے تابع سر اُپرٹھے اور امام کے سلام کے بعد ماموم منفرد ہو جائے گا اور جس رکعت کی تکمیل کرنی ہے وہ جہری ہے تو جہر سے پڑھے گا۔

جہر اس قدر آواز کو کہتے ہیں جس کو خود سننے کے علاوہ قریب کا شخص بھی سنے۔

۶۔ اسرار یعنی پست آواز میں پڑھنا: بقیہ جو سنت نمازیں رات (نماز کے ساتھ کی) اور ظہر، عصر اور عشاء کی آخری دو رکعتیں اور مغرب کی آخری ایک رکعت، اور کسوف شمس اور دن کے نوافل سر اُپرٹھے۔

رات کی مطلق نفل نمازیں درمیانی آواز میں پڑھے۔

اسرار اس قدر آواز کو کہتے ہیں جس کو خود سن سکے، آواز پیدا ہوئے بغیر محض زبان کو ہلانا کافی نہیں ہے۔

۷۔ تائین: سورہ فاتحہ کے بعد نماز میں یا غیر نماز میں، قاری اور سامع کے لیے آواز سے آمین کہنا سنت ہے، البتہ نماز میں تاکید ہے، ماموم بھی امام کے ساتھ جہراً آمین کہے۔

۸۔ قراءت سورہ: یعنی ضم سورہ، سورہ فاتحہ کے بعد امام اور منفرد کے لیے، فجر اور جمعہ کی دونوں رکعتوں، اور ظہر، عصر، مغرب اور عشاء کی پہلی دو رکعتوں میں سنت ہے، قراءت سورہ میں قرآن کا کوئی ایک حصہ بھی داخل ہے اور اس کی اقل مقدار تین آیتیں ہیں یا ایک بڑی آیت جیسے آیۃ الکرسی۔



دوسری رکعت کے مقابلہ میں پہلی رکعت میں قراءت میں تطویل مستحب ہے۔ اور سنت ہے کہ پہلی اور دوسری رکعت میں سورتیں قرآن کی ترتیب کے لحاظ سے پڑھے۔ سنت ہے کہ صبح میں طوال مفصل، ظہر میں اس کے قریب کی سورتیں، عصر اور عشاء میں اوساط مفصل، مغرب میں قصار مفصل کی سورتیں پڑھے۔ طوال مفصل حجرات سے بروج تک، اوساط مفصل بروج سے لم یکن تک اور قصار لم یکن سے آخر تک کی سورتوں کو کہتے ہیں۔ طوال مفصل کا استحباب صرف منفرد کے لیے ہے۔

قراءت سورہ چھوڑنا مکروہ ہے۔ ماموم کے لیے قراءت سورہ سنت نہیں ہے اور نہ امام کے فاتحہ کے ساتھ ماموم فاتحہ پڑھے، البتہ سورہ فاتحہ کا بعض حصہ چھوٹ جانے کا خوف ہو یا امام کی قراءت فاتحہ کی آواز سنائی نہ دیتی ہو تو ساتھ ساتھ پڑھ سکتا ہے۔

پہلی دو رکعتوں کے بعد ماموم امام کے ساتھ شریک ہو اور امام کے سلام کے بعد وہ دو رکعتیں ادا کرے تو اس میں ضم سورہ کرے۔ ضم سورہ اگر کسی رکعت میں چھوٹ جائے تو دوسری رکعت میں ضم سورہ کرے۔

۹۔ تکبیر انتقالی: رکوع اور سجود کے لیے جھکتے اور سجود اور تشهد اول سے اٹھتے وقت اللہ اکبر کہے۔ تکبیر انتقالی کو دوسرے رکن تک کھینچنا سنت ہے۔ تکبیر تحریمہ میں سرعت (جلدی) مستحب ہے۔ امام تکبیرات جہر سے کہے۔

۱۰۔ تسبیح: یعنی سَمِعَ اللَّهُ لِمَنْ حَمِدَهُ (اللہ نے اس کی سنی جس نے اس کی تعریف کی) رکوع سے سر اٹھاتے وقت کہے اور تحمید یعنی رَبَّنَا لَكَ الْحَمْدُ (اے ہمارے پروردگار! تیرے لیے تعریف ہے اور تو ہی شکر کا مستحق ہے) کھڑے ہونے پر کہے، امام ہو یا ماموم یا منفرد۔ امام تسبیح جہر سے اور تحمید آہستہ آواز میں کہے اور ماموم اور منفرد تسبیح اور تحمید دونوں آہستہ آواز میں کہیں۔

۱۱۔ تسبیح: رکوع میں اقل تسبیح ”سُبْحَانَ رَبِّيَ الْعَظِيمِ“ (میں میرے بزرگ مرتبت پروردگار کی پاکی بیان کرتا ہوں) ایک مرتبہ اور ادنیٰ کمال تین مرتبہ اور اکمل گیارہ مرتبہ کہے، لیکن تین سے زیادہ مرتبہ تسبیح پڑھنا صرف منفرد کے لیے مستحب ہے یا اس امام کے لیے جو

محصورین (وہ لوگ جن کو دشمن فوج نے گھیر لیا ہو) کو نماز پڑھا رہا ہو۔

سجدہ میں اقل تسبیح ”سُبْحَانَ رَبِّيَ الْأَعْلَى“ (میں میرے اعلیٰ مرتبہ پروردگار کی پاکی بیان کرتا ہوں) ایک مرتبہ اور ادنیٰ کمال تین مرتبہ اور اکمل گیارہ مرتبہ ہے۔

۱۲۔ دونوں ہاتھ تشہد کے لیے بیٹھتے وقت رانوں پر رکھنا۔ بایاں ہاتھ اس طرح کھلا ہوا ہو کہ انگلیوں کے سرے گھٹنوں پر ہوں، داہنے ہاتھ کی انگلیاں بندھی ہوں گی سوائے کلمے کی انگلی کے جو کھلی ہوگی۔ اس کلمہ کی انگلی کو تشہد میں ”إِلَّا اللّٰهُ“ کہتے وقت اٹھا کر بطور شہادت اشارہ کرے اور تشہد اول میں دوبارہ قیام تک اور تشہد آخر میں سلام تک اسی طرح اٹھائے رکھے۔

۱۳۔ افتراش جملہ نشستوں میں سوائے آخری نشست کے یعنی جلسہ استراحت میں، دو سجدوں کے درمیان کے جلسہ میں اور تشہد اول کی بیٹھک میں (استراحت وہ مختصر نشست ہے جو دوسرے سجدے کے بعد اور قیام سے پہلے ہوتی ہے)

افتراش بائیں ٹخنے پر اس طرح بیٹھنے کو کہتے ہیں کہ ٹخنے کی پشت زمین پر ہو اور داہنا پاؤں اس طرح رکھے کہ انگلیوں کے کنارے زمین پر قبلہ رخ ہوں۔

۱۴۔ تورک: آخری نشست یعنی تشہد آخر کی نشست میں۔ اس کی شکل یہ ہے کہ افتراش کی ہیئت سے تجاوز کر کے بایاں پاؤں داہنی جانب نکالے اور وَرک یعنی سرین (چوڑا) زمین پر رکھے۔

لیکن مسبوق (جس نے جماعت میں دیر سے شرکت کی ہو) جس کو نماز مکمل کرنی ہو اور ساہی (جس سے نماز میں سہو ہوئی ہو) جس کو سجدہ سہو کرنا ہو افتراش کی ہیئت میں بیٹھیں نہ کہ تورک کی۔

۱۵۔ دوسرا سلام: پہلا سلام ارکان میں داخل ہے، ارکان میں اس کا ذکر ہو چکا ہے، یہ دوسرا سلام سنت ہے۔

مرد اور عورت کی نماز میں فرق

مرد اور عورت میں بینات اور صفات کے لحاظ سے پانچ چیزوں میں اختلاف ہے:

- ۱۔ مرد رکوع اور سجدوں میں اپنی دونوں کہنیاں اپنے پہلوؤں سے جدار رکھے۔
- ۲۔ پیٹ رانوں سے جدار رکھے۔
- ۳۔ جہر کے موقع پر جہر سے پڑھے۔ جہر اتنی آواز کو کہتے ہیں جس کو اپنے علاوہ قریب کا شخص سنے۔
- ۴۔ تسبیح یعنی سبحان اللہ کہے جب کہ نماز کے دوران میں کوئی کام پیش آئے۔ تسبیح ذکر کے ارادے سے کہے یا ذکر کے ساتھ اطلاع کی نیت بھی شامل کرے یا مطلق چھوڑ دے۔ لیکن محض اطلاع کی نیت سے تسبیح کہے تو نماز باطل ہوگی۔
- کام کی نوعیت کے لحاظ سے تسبیح یا تالی کے احکام ہیں:
- جب گھر میں داخل ہونے کے لیے کوئی شخص اجازت چاہے تو مباح ہے۔
- امام کو سہو سے آگاہ کرنے کے لیے مندوب ہے۔
- غافل ہلاکت کے خطرے میں ہو تو واجب ہے۔
- معصیت یعنی گناہ کے لیے ہو تو حرام ہے۔
- مکروہ کام کی نسبت آگاہ کرنا ہو تو مکروہ ہے۔
- ۵۔ مرد کا ستر ناف اور گھٹنوں کے درمیان ہے، ناف اور گھٹنے اس سے خارج ہیں۔
- عورت کا عمل ان پانچوں چیزوں میں علی حدہ ہے:
- ۱۔ عورت رکوع اور سجدوں میں کہنیوں کو پہلوؤں سے ملائے۔
- ۲۔ پیٹ کو رانوں سے ملائے۔
- ۳۔ آواز کو اجنبی مرد کی موجودگی میں پست کرے ورنہ جہر کے موقع پر جہر سے پڑھے
- ۴۔ تالی بجائے جب کہ نماز کے دوران میں کوئی کام پیش آئے۔ داہنے ہاتھ کی ہتھیلی بائیں ہاتھ کی پشت پر مارے۔ اگر دونوں ہاتھ کی ہتھیلیاں کھیل کے طور پر مارے تو نماز باطل ہوگی۔
- ۵۔ عورت اپنا پورا بدن چہرے اور ہاتھوں کے پنجوں کے علاوہ نماز میں ڈھانپے۔
- مرد یا عورت کے لایق ستر حصہ بدن کو شریعت کی اصطلاح میں ”عورت“ کہتے ہیں۔

## نماز توڑنے والے امور

نماز توڑنے والے امور گیارہ (۱۱) ہیں:

۱۔ عمداً ایسی بات کرنا جیسی لوگوں کے درمیان ہوتی ہو، خواہ اس کا تعلق نماز کی مصلحت سے ہو یا نہ ہو۔ نماز کی مصلحت کی مثال یہ ہے کہ امام ایک زائد رکعت کے لیے کھڑا ہو تو اس سے کہے: ”نہ کھڑے ہو یا بیٹھ جاؤ“ اس سے نماز باطل ہو جائے گی۔

۲۔ عمل کثیر یعنی عمل کی زیادتی، پے در پے عمداً یا سہواً، کوئی عمل مسلسل زیادہ کرنا جیسے تین قدم چلنا۔ لیکن عمل قلیل نماز کو باطل نہیں کرتا۔

۳۔ حدیث اکبر یا اصغر کا پیش آنا۔

۴۔ ایسی نجاست کا لگ جانا جو معاف نہیں ہے۔ اگر کپڑے پر خشک نجاست پڑے تو فوراً کپڑے کو جھاڑ دیا جائے، نماز نہیں ٹوٹے گی۔

۵۔ ستر عورت کا کھل جانا: بدن کے جس حصہ کا ستر کرنا واجب ہے اس کا کھول دینا۔ اگر ہوا کی وجہ سے صر کھل جائے تو فوراً درست کر دیا جائے، نماز باطل نہ ہوگی۔

۶۔ تبدیل نیت یعنی نماز سے نکلنے کا ارادہ کرنا۔

۷۔ استدبار قبلہ یعنی قبلہ کی طرف پشت کرنا۔

۸۔ ۹۔ کھانا اور پینا، تھوڑا یا بہت۔

۱۰۔ اس قدر آواز کے ساتھ ہنسنے کہ دو حروف یا دو سے زیادہ کی مقدار متصوّر ہو۔

۱۱۔ نعوذ باللہ (اللہ کی پناہ) ایسی بات کہنا یا ایسا کام کرنا جس کو اسلام سے انحراف سمجھا جائے۔

## نماز کے مکروہات

نماز کے مکروہات سے مراد وہ امور ہیں جن پر نماز میں عمل کرنا مکروہ ہے، ان میں سے

بیس امور یہاں درج کیے جاتے ہیں:

۱۔ التفات یعنی منہ موڑ کر ادھر ادھر دیکھنا۔

- ۲۔ ارتفاعِ نظریٰ یعنی اوپر آسمان کی طرف دیکھنا۔
- ۳۔ کپڑوں یا بالوں کو سمیٹنا۔
- ۴۔ ایک پاؤں پر کھڑا رہنا۔
- ۵۔ پیشاب پاخانے کو روکنا۔
- ۶۔ کھانے پینے کو بھوک اور خواہش کی حالت میں روکنا۔
- ۷۔ اپنے آگے یاد دہنے جانب تھوکنا۔
- ۸۔ کمر پر ہاتھ رکھنا۔
- ۹۔ رکوع میں سر کو زیادہ جھکانا۔
- ۱۰۔ غلیظ مقام (گندی جگہ) پر نماز پڑھنا۔
- ۱۱۔ قبر کی طرف رخ کر کے نماز پڑھنا۔
- ۱۲۔ دھاڑ باندھنا یا نقاب چھوڑنا۔
- ۱۳۔ پیشانی سے گرد صاف کرنا۔
- ۱۴۔ کنکریوں کو برابر کرنا۔
- ۱۵۔ سورہ فاتحہ کے بعد دوسرا سورہ نہ پڑھنا۔
- ۱۶۔ ٹیک دینا۔
- ۱۷۔ جلسہ استراحت کو طول دینا۔ جلسہ استراحت اس مختصر نشست کو کہتے ہیں جو دوسرے سجدہ اور قیام کے درمیان ہے۔
- ۱۸۔ امام کے ساتھ نماز کے اقوال اور افعال میں مقارنت یعنی ساتھ ساتھ کرنا۔
- ۱۹۔ جہری اور سری کے احکام کے خلاف عمل کرنا۔
- ۲۰۔ نیند کے غلبہ کی حالت میں نماز پڑھنا۔

### نمازی کا سترہ (سترۃ المصلیٰ)

اس چیز کو کہتے ہیں جس کے آڑ میں نماز پڑھی جائے، کسی چیز کی آڑ میں نماز پڑھنے کو

استنار اور جس چیز کی آڑ سے نماز پڑھی جائے اس کو ساتر کہتے ہیں۔ ساتر کو داہنی جانب یا بائیں جانب رکھ کر نماز پڑھے، ٹھیک چہرے کے مقابل میں نہ رکھے۔ ساتر اور مصلیٰ کے درمیان سے گزرنا حرام ہے، ایسے گزرنے والے کو روکنا مسنون ہے۔

### ساتر کے درجے

ساتر کے چار درجے ہیں اور ان میں ترتیب بھی مسنون ہے:

- ۱۔ مستقل ساتر جیسے دیوار یا ستون کے آڑ میں نماز پڑھنا مسنون ہے۔
- ۲۔ مستقل ساتر نہ ہو تو عارضی ساتر جیسے لکڑی وغیرہ کو نصب کر کے یا کسی چیز کو سامنے رکھ کر نماز پڑھنا مسنون ہے۔
- ۳۔ مستقل اور عارضی دونوں ساتر نہ ہوں تو مصلیٰ یا جائے نماز بچھا کر نماز پڑھنا مسنون ہے۔

۴۔ یہ تینوں چیزیں نہ ہوں تو خط یا لکیر اپنے سامنے قبلہ کے رخ میں طوالت میں کھینچ کر نماز پڑھنا مسنون ہے۔

ساتر کے درجوں کے یہ معنی ہیں کہ پہلے درجے کے ساتر کی موجودگی میں دوسرے درجے کے ساتر پر عمل کرنے سے سنت حاصل نہ ہوگی۔

### ساتر کی مقدار

مستقل یا عارضی ساتر کم سے کم دو تہائی ہاتھ یعنی سولہ انگل یا ایک فٹ کے برابر بلند ہو۔ ساتر کے طول یا بلندی کی شرط ہے، چوڑائی یا جسامت کی قید نہیں ہے۔ ساتر مصلیٰ سے زیادہ سے زیادہ تین ہاتھ یعنی ساڑھے چار فٹ کے فاصلہ پر ہو۔

### نماز کی رکعتیں

دن اور رات میں بحالت قیام بروز جمعہ چھوڑ کر فرض نمازوں کی رکعتیں سترہ ہیں، اور جمعہ کے روز پندرہ۔

فجر میں دو، ظہر میں چار، عصر میں چار، مغرب میں تین اور عشاء میں چار ہیں۔  
سفر میں قصر کرے تو گیارہ ہیں؛ فجر، ظہر، عصر اور عشاء کی دو دو اور مغرب کی حسب  
معمول تین رکعتیں ہیں۔ ان میں چونتیس سجدے، چوانوے تکبیریں، نو تشہد، دس سلام اور  
ایک سوتر پن تسبیحیں ہیں۔

نماز میں جملہ ارکان دو سو انچالیس ہیں؛ صبح میں اکتیس، مغرب میں تینتالیس اور ظہر،  
عصر اور عشاء ہر ایک میں پچپن۔

### مریض کی نماز

بیمار کے نماز پڑھنے کا طریقہ یہ ہے کہ فرض نماز میں قیام سے عاجز ہو اور مشقت محسوس  
کرے تو بیٹھ کر جس ہیئت میں چاہے نماز پڑھے۔ لیکن افتر اش کی ہیئت ترتیع سے افضل  
ہے۔ ترتیع چار زانوں یعنی دونوں رانیں اور دونوں پنڈلیاں چاروں کو ملا کر بیٹھنے کو کہتے  
ہیں۔ یہی حکم فائتہ یعنی فوت شدہ نماز کی قضا کی نسبت ہے، لیکن نفل اس سے خارج ہے۔  
اس لیے کہ نفل میں باوجود قدرت بیٹھ کر نماز پڑھنا جائز ہے۔

بیٹھنے سے عاجز ہو تو کروٹ لیٹ کر نماز پڑھے اور لیٹنے میں داہنی کروٹ افضل ہے۔  
کروٹ سے عاجز ہو تو چٹ لیٹے اور پاؤں قبلہ کی طرف کرے۔

اگر ان سب سے عاجز ہو تو دل سے نیت کرے اور پلکوں سے اشارہ کرے۔ واجب  
ہے کہ سر کے نیچے کوئی چیز رکھ کر قبلہ کی طرف منھ کرے اور رکوع اور سجدوں کے لیے سر سے  
اشارہ کرے، اگر سر سے اشارہ نہ کر سکے تو پلکوں سے اشارہ کرے۔ اگر یہ بھی نہ ہو سکے تو  
اپنے دل میں نماز کے ارکان جاری کرے۔ بہر حال جب تک کہ عقل باقی ہے نماز نہ  
چھوڑے۔ عذر کی وجہ سے جو نماز اس طرح پڑھی جائے اُس کی قضا نہیں ہے اور نہ اُس کے  
ثواب میں کوئی کمی ہے۔

نماز میں چھوٹنے والے امور

نماز سے جو امور چھوٹ جاتے ہیں وہ تین قسم کے ہیں:

۱۔ فرض جس کو رکن کہتے ہیں۔

۲۔ سنت بعض: سنت عام ہے اور اس کی دو قسمیں ہیں؛ بعض اور ہیئت اور یہاں سنت بعض مقصود ہے۔

۳۔ ہیئت؛ وہ سنت جو بعض کے علاوہ ہے۔

### فرض چھوٹ جائے

فرض کی تکمیل سجدہ سہو سے نہیں ہو سکتی بلکہ جب یاد آجائے اور نماز کی حالت میں ہو تو اس کو ادا کرے اور بقیہ نماز پوری کرے، اگر سلام کے بعد اور زمانہ قریب میں یاد آئے تو اس کو ادا کرے اور اس کی بناء قرار دے کر بقیہ نماز پوری کرے اور سجدہ سہو کرے۔ اگر سجدہ سہو چھوٹ جائے تو نماز باطل نہیں ہوتی، اس لیے کہ سجدہ سہو سنت ہے، واجب نہیں۔

### سنت چھوٹ جائے

سنت چھوٹ جائے اور فرض کی ادائی میں مصروف ہو جائے تو واپس نہ لوٹے، اس لیے کہ فرض میں مصروف ہو جانے کے بعد سنت کی طرف لوٹ آنا حرام ہے، اس کی مثال یہ ہے کہ تشہد اول چھوٹ جائے اور قیام کی حالت میں آنے کے بعد یاد آئے تو تشہد کی طرف لوٹ نہ آئے، بھول کر یا واقفیت نہ ہونے کی وجہ سے واپس لوٹ آئے تو نماز باطل نہیں ہوتی۔ اگر ماموم ہو تو امام کی اتباع واجب ہے، لیکن ان جملہ صورتوں میں سجدہ سہو کرے۔

یہاں سنت سے مراد چار ابعاض ہیں:

۱۔ تشہد اول۔

۲۔ قنوت فجر میں اور رمضان کے نصف آخر کی وتر میں۔ اگر حنفی امام کی اتباع میں

قنوت چھوڑ دے تو بھی سجدہ سہو کرے۔

۳۔ تشہد اول میں حضرت نبی ﷺ پر درود، اور تشہد آخر میں آل نبی پر درود۔



## سنت ہیئت چھوٹ جائے

ہیئت یعنی تسبیحات، تکبیرات انتقالی، دعائے افتتاح، تعوذ اور قراءت سورہ وغیرہ چھوٹ جانے پر واپس نہ آئے اور نہ سجدہ سہو کرے، عدا چھوڑ دے یا سہواً چھوٹ جائے، امام ہو یا ماموم یا منفرد۔

پڑھی ہوئی رکعتوں کی تعداد میں شک ہو کہ تین رکعتیں پڑھیں یا چار تو یقین پر عمل کرے، جو کم تعداد ہے، یعنی تین رکعتوں پر عمل کر کے مزید ایک رکعت پڑھے اور سجدہ سہو کرے۔ گمان غالب اس بارے میں ہو کہ چار رکعتیں پڑھی گئیں تو اس سے کوئی فائدہ نہیں گا، کسی دوسرے کے قول پر سوائے تواتر کے عمل نہ کرے۔ بیجوری کی رائے میں معتمد یہی ہے۔ تواتر متعدد اشخاص کے بیان کو کہتے ہیں۔

سجدہ سہو سنت ہے، واجب نہیں۔ اس لیے سجدہ سہو چھوٹ جانے پر نماز باطل نہیں ہوتی۔ امام اگر سجدہ سہو کرے تو ماموم پر سجدہ سہو واجب ہو جاتا ہے۔ مختلف اسباب کے باوجود سجدہ سہو کی تعداد صرف دو ہے، یعنی نماز میں کتنی ہی مرتبہ غلطی ہو جائے تو سہو کے سجدے دو ہوں گے۔

سجدہ سہو کا محل نماز کے آخر میں لیکن سلام سے پہلے ہے۔ سجدہ سہو بھول کر سلام کرے اور زمانہ زیادہ نہ گزرا ہو تو اختیار ہے کہ سجدہ سہو کرے یا نہ کرے۔ سجدہ سہو کی تسبیح: ”سُبْحَانَ مَنْ لَا يَنَامُ وَلَا يَسْهُو“ اللہ تعالیٰ پاک ہے جو نہ سوتا ہے اور نہ بھولتا ہے۔

سجدہ کی تسبیح: ”سُبْحَانَ رَبِّيَ الْأَعْلَى“ بھی پڑھ سکتے ہیں۔

## سجدہ سہو کے اسباب

تفصیل بالا کا خلاصہ یہ ہے کہ پانچ اسباب کی بناء پر سجدہ سہو کئے جاتے ہیں:

- ۱۔ جب کوئی سنت بعض چھوٹ جانے کا یقین ہو۔

- ۲۔ جب کسی خاص سنتِ بعض کے چھوٹ جانے سے متعلق شک ہو۔
- ۳۔ جب کسی منع کردہ عمل سہواً وجود میں آنے کا یقین ہو۔
- ۴۔ جب کسی منع کردہ عمل کی زیادتی کا احتمال ہو شک کے ساتھ۔
- ۵۔ جب کوئی ایسا قولی عمل غیر محل پر ادا ہو جائے جس کے پڑھنے کا حکم دیا گیا ہے۔

### سجدہ تلاوت

قرآن کی تلاوت میں چودہ آیتوں پر سجدہ کرنا سنت ہے، ہر آیت کے لیے ایک سجدہ ہے، اور سجدہ آخرِ آیت کے علاوہ جائز نہیں ہے۔ ان سورتوں کی تعداد جن میں سجدہ کی آیتیں ہیں تیرہ ہیں: الأعراف، الرعد، النحل، بنی اسرائیل، مریم، الحج، الفرقان، النمل، الم تنزیل، حم المفصل، النجم، الانشقاق، العلق۔ ان میں سے سورہ النحل میں اس آیت پر جو ”یؤمنون“ پر ختم ہوتی ہے۔ النمل میں ”الضظیم“ پر، حم المفصل میں یسألمون پر، الانشقاق میں یسجدون پر، اور سورۃ الحج میں دو آیتوں پر اور بقیہ سورتوں میں ہر ایک میں ایک آیت پر سجدہ مسنون ہے۔

سورہ ص میں آیت ”وَأَنَاب“ پر بھی سجدہ ہے، مگر یہ سجدہ شکر ہے اور بیرونِ نماز مسنون ہے، نماز میں اس پر سجدہ جائز نہیں ہے۔

سجدہ پڑھنے والے، سامع یعنی قصداً سننے والے کے لیے سنت ہے، سامع اور مستمع کے لیے تاکید بھی ہے، مصلیٰ (نماز پڑھنے والا) کسی دوسرے شخص کی قراءت پر سجدہ نہیں کرے گا، ورنہ نماز باطل ہوگی۔

ماموم امام کی اتباع میں سجدہ کرے گا، اگرچہ کہ امام کی قراءت نہ سن سکے۔  
مکروہ اوقات میں سجدہ حرام ہے۔

سجدہ تلاوت صحیح ہونے کے شرائط وہی ہیں جو نماز کے لیے مقرر ہیں؛ طہارت، ستر عورت اور استقبال قبلہ۔

بیرون نماز ارکانِ سجدہ چار ہیں:

۱۔ نیت کے ساتھ تکبیر تحریمہ

۲۔ سجدہ۔

۳۔ جلسہ

۴۔ سلام

سجدے میں جاتے وقت اور سجدے سے اٹھتے وقت تکبیر انتقالی کہے، نماز کے دوران سجدہ تلاوت کے لیے بغیر نیت سجدے میں جاتے ہوئے اور سجدے سے اٹھتے ہوئے تکبیر کہے، رفع یدین نہ کرے اور نہ استراحت کرے، سجدہ کے بعد دعائے سجدہ پڑھے: ”سجد وجہی للذی خلقه و صوره و شق سمعه و بصره بحوله و قوته“ (میرا چہرا اللہ کے لیے جھکا جس نے اس کو پیدا کیا، اس کی صورت بنائی اور اس کی سماعت اور بصارت کھول اپنی طاقت اور قوت سے)۔

سجدہ شکر

مال کی نعمت اور رتبہ کے حاصل ہونے یا اس کے چھینے جانے یا تلف ہونے سے حفاظت یا فرزند کے تولد ہونے یا دشمن پر فتح پانے یا مریض کے شفا یاب ہونے پر سجدہ شکر بیرون نماز سنت ہے، سجدہ شکر کیفیات اور شرائط میں ویسا ہی ہے جیسا کہ سجدہ تلاوت بیرون نماز ہے، سجدہ شکر غیر نماز کی حالت میں آیت ص پر سنت ہے۔

**تنبیہ:** بغیر سبب کے صرف تقرب الی اللہ کے خیال سے سجدہ کرنا حرام ہے۔ (ابن حجر پیشی)

مکروہ اوقات

پانچ اوقات میں نماز پڑھنا مکروہ تحریمی ہے، حرمت سے ایسی نماز مستثنیٰ ہے جو کسی مقدم سبب (آگے گزرا ہوا سبب) پر مبنی ہو جیسے فائتہ یعنی فوت شدہ نماز، یا سبب مقارن (ایک ساتھ پیش آنے والا سبب) پر جیسے کسوف اور استسقاء کی نماز:

۱۔ صبح کی نماز کے بعد سے سورج کے طلوع تک۔

۲۔ سورج کے طلوع ہوتے وقت یہاں تک کہ پورا طلوع ہو جائے اور ایک نیزہ برابر

بلند ہو۔

۳۔ سورج استواء یعنی وسطِ آسمان پر ہو یہاں تک کہ وسطِ آسمان سے ڈھل جائے، جمعہ کا دن اس حکم سے مستثنیٰ ہے، سورج کے استواء پر ہونے کے باوجود جمعہ کی نماز پڑھنے میں کراہت نہیں ہے۔

۴۔ عصر کی نماز کے بعد سے سورج غروب ہونے تک۔

۵۔ سورج کے عین غروب ہوتے وقت یہاں تک کہ پورے طور پر غروب ہو جائے۔  
دوسری، تیسری اور پانچویں کراہت کی صورتوں کا تعلق وقت سے ہے کہ ان اوقات میں مطلقاً نماز مکروہ ہے، اور پہلی اور چوتھی صورتوں کا تعلق فعلِ نماز سے ہے کہ صبح اور عصر کے پڑھ چکنے کے بعد کسی دوسری نماز کا وقت کراہت گزرنے سے پہلے پڑھنا مکروہ ہے۔

## جماعت

### جماعت کا حکم

فرض نمازوں کی پہلی رکعت میں جماعت مرد کے لیے فرض کفایہ ہے۔ اور بقول نووی یہی اصح ہے۔ ابو شجاع اور رافعی نے جماعت کو سنت موکدہ قرار دیا ہے۔

اگر ماموم امام کے ساتھ جماعت میں، رکوع میں، طمأنینہ (یعنی سکون کی حالت میں) شریک رہا تو رکعت مل جائے گی، اگر اس قدر تاخیر سے شریک ہو کہ رکعت نہ ملے لیکن ابھی پہلا سلام نہ ہوا ہو تو صرف جماعت اس کو ملے گی۔ لیکن جمعہ کی نماز کی پہلی رکعت میں جماعت فرض عین ہے اور جمعہ کی نماز حاصل نہیں ہوتی جب تک کہ کم سے کم ایک رکعت امام کے ساتھ نہ ملے۔ اگر دوسری رکعت کی طمأنینہ کے بعد شریک ہو تو جمعہ کی نیت کرے، مگر فرض ظہر کی تکمیل کرے۔ عیدین، کسوفین اور تراویح ایسی سنت نمازیں ہیں جن کو جماعت کے ساتھ پڑھنا سنت ہے۔

### نیت

ماموم پر نیت واجب ہے کہ ”مَأْمُومًا“ یا ”مُقْتَدِيًا هَذَا الْإِمَامَ“ کہے اور امام کے تابع ہو کر نماز پڑھنے کی نیت کرے۔ امام کے نام کا تعین کرنا واجب نہیں ہے۔ مکمل طور پر امام کی اقتدا کافی ہے، اگرچہ کہ اس کو نہ جانتا ہو۔ اگر امام کا تعین کرے اور غلط نام کہے تو نماز باطل ہوگی۔ امام کے لیے امامت کی نیت صرف جمعہ کی نماز میں واجب ہے، دوسری نمازوں میں واجب نہیں بلکہ مستحب ہے، اگر امام نیت نہ کرے تو صرف امام کو جماعت کی فضیلت حاصل نہیں ہوگی۔

### اقتداء

اقتداء پیروی کرنے کو کہتے ہیں اور یہاں دوسرے شخص کے پیچھے نماز پڑھنا مراد

ہے۔ نماز پڑھانے والے کو امام اور پیچھے پڑھنے والے کو ماموم کہتے ہیں۔  
 آزاد شخص غلام کے پیچھے اور بالغ میمنہ کے پیچھے نماز پڑھے تو جائز ہے۔ غیر میمنہ لڑکے  
 کی اقتداء صحیح نہیں ہے، مرد کے لیے عورت کی اقتداء اور قاری کے لیے امی کی اقتداء صحیح  
 نہیں ہے، ماموم کی اقتداء صحیح نہیں ہو سکتی، البتہ امام کے سلام کے بعد ماموم بھی ویسا ہی ہے  
 جیسا کہ منفرد وغیرہ۔

میمنہ وہ لڑکا جو سن بلوغ کے قریب پہنچا ہو اور جس میں تمیز کی قوت پیدا ہو چکی ہو۔  
 قاری وہ شخص جو قرآن صحیح مخارج اور صفات کے ساتھ پڑھ سکتا ہو۔  
 امی وہ شخص جو سورہ فاتحہ صحیح نہ پڑھ سکتا ہو۔

### اقتداء میں ٹھہرنے کی جگہ

ماموم امام کے تابع مسجد میں جہاں چاہے نماز پڑھ سکتا ہے، لیکن شرط یہ ہے کہ ماموم  
 امام کی نماز سے باخبر ہو یعنی امام کو یا صف کے کسی حصہ کو دیکھتا ہو اور امام سے آگے نہ ہو۔  
 امام سے آگے ہونے یا نہ ہونے کا تعین پاؤں کی ایڑھی سے ہوگا۔ اگر ماموم امام کے آگے  
 ہو تو ماموم کی نماز نہ ہوگی۔ برابر ہونے میں کوئی مضائقہ نہیں، لیکن مندوب یہ ہے کہ ذرا  
 پیچھے رہے اور اس طرح پیچھے رہنے سے منفرد نہیں ہوتا اور نہ جماعت کی فضیلت کھوتا ہے۔  
 یہ جائز ہے کہ امام مسجد میں ہو اور ماموم مسجد سے باہر، شرط یہ ہے کہ امام سے قریب  
 یعنی تین سو ہاتھ کے فاصلہ کے اندر ہو اور امام کی نماز سے باخبر ہو اور کوئی چیز درمیان میں  
 رکاوٹ نہ ہو، فاصلہ کا شمار مسجد کے آخری حصے سے ہوگا۔

اگر جماعت کی نماز مسجد میں نہ ہو تو دو صورتیں ہیں؛ کھلا مقام ہو یا کوئی عمارت ہو،  
 بشرطیکہ امام اور ماموم کے درمیان تین سو ہاتھ سے زیادہ فصل نہ ہو اور ان دونوں کے درمیان  
 کوئی چیز رکاوٹ نہ ہو۔

## قصر

قصر کے معنی کم کرنے اور چھوٹا کرنے کے ہیں اور شریعت میں چار رکعتوں والی فرض نماز میں دو رکعت پڑھنے کو قصر کہتے ہیں۔

### قصر کا حکم

مسافر کے لیے ابتدائے سفر سے چار رکعت والی فرض نمازوں میں قصر کرنا جائز ہے، جب کہ مسافت دو منزل یعنی ۴۸ میل<sup>۱</sup> ہو، لیکن اتمام افضل ہے۔ اگر مسافت تین منزل یعنی ۷۲ میل<sup>۲</sup> ہو تو قصر افضل ہے۔ اگر قصر میں کراہت محسوس کرے تو اتمام ہی افضل ہے۔ تین اور دو رکعت والی نمازوں میں اور نفل اور منذورہ نمازوں میں قصر نہیں ہے۔

### قصر کی شرطیں

قصر کی شرطیں سات ہیں:

۱۔ سفر گناہ کے کام کے لیے نہ ہو، اس کی تین صورتیں ہیں: سفر واجب ہو جیسا کہ قرض کی ادائی کے لیے۔ مندوب ہو جیسا کہ رشتہ داروں پر احسان کرنے کے لیے۔ مباح ہو جیسا کہ تجارت کے لیے۔ اگر سفر گناہ کے کام جیسا کہ رہنمی کے لیے ہو تو قصر جائز نہیں ہے اور نہ قصر میں جمع جائز ہے۔

۱۔ میل سے مراد میل ہاشمی ہے، امام شافعیؒ نے اس کی تصریح کی ہے، ایک میل ہاشمی 3.66 کلومیٹر کا ہوتا ہے، اڑتالیس میل ہاشمی ۷۵ کلومیٹر ہوتے ہیں۔  
۲۔ ۷۲ میل ہاشمی تقریباً 264 کلومیٹر ہوتے ہیں۔ (محمد شفیع قاسمی بھٹکی)

۲۔ سفر کی مسافت کامل سولہ فرسخ ایک طرفہ ہو۔ اس مسافت میں واپسی کا سفر شامل نہیں ہے۔ ایک فرسخ تین میل کے حساب سے سولہ فرسخ کے اڑتالیس میل ہوتے ہیں۔

۳۔ ادا نماز ہو۔ جو نماز اقامت کی حالت میں قضا ہوئی ہو اس کی قضا قصر کے ساتھ نہ ہوگی۔ اگر سفر میں فوت ہوئی ہو تو سفر ہی میں قصر کے ساتھ قضا کی جائے گی، نہ کہ قیام کی حالت میں۔

۴۔ قصر کی نیت احرام کے وقت کرے۔

۵۔ پوری نماز پڑھنے والے مسافر یا مقیم کے تابع نہ پڑھے۔ پوری نماز پڑھنے والے کی اتباع میں پوری نماز پڑھی جائے گی۔

۶۔ اُس شخص کے تابع نماز نہ پڑھے جس کا سفر مشکوک ہو۔

۷۔ قصر کے جواز کا اور منزل مقصود کا علم ہو۔

### قصر کی مدت

قصر کا حکم اس وقت باقی نہیں رہتا جب کہ مطلق قیام کی نیت کرے یا یہ کہ آمت و رفت کے دو دنوں کے علاوہ پورے چار دن کے قیام کی نیت کرے۔ اگر قیام کی مدت کا تعین نہ کر سکے تو اٹھارہ دنوں تک قصر کر سکتا ہے۔

### قصر کے ساتھ جمع

مسافر کے لیے ظہر اور عصر کی نمازوں کو ان دونوں میں سے کسی ایک کے وقت اور اسی طرح مغرب اور عشاء کی نمازوں کو ان دونوں میں سے کسی ایک کے وقت جمع کرنا جائز ہے۔ پہلی نماز کے وقت جمع کرے تو جمع تقدیم اور بعد کی نماز کے وقت جمع کرے تو جمع تاخیر کہتے ہیں۔

جمع تقدیم کی تین شرطیں ہیں:

۱۔ ترتیب: ظہر کو عصر سے پہلے اور مغرب کو عشاء سے پہلے پڑھے۔ اس کے برعکس یعنی عصر کو ظہر سے قبل اور عشاء کو مغرب سے قبل پڑھنا صحیح نہیں ہے۔



۲۔ جمع کی نیت: نماز کے آغاز ہی میں جمع کی نیت کرے اس طرح کہ تکبیر تحریمہ کے ساتھ جمع کی نیت ہو۔ تحریمہ سے پہلے یا پہلی نماز کے سلام کے بعد نیت نہیں ہو سکتی۔ پہلی نماز کے درمیان میں جمع کی نیت جائز ہے۔

۳۔ موالات یعنی پہلی اور دوسری نماز میں طویل فصل نہ ہو۔ اگر فصل اتنا ہو کہ معمولی طور پر اس کو طویل کہا جائے تو دوسری نماز میں اُس کا وقت آنے تک تاخیر کرے۔ موالات میں تھوڑا فصل ہو تو مضائقہ نہیں۔

جمع تاخیر کی صورت میں جمع تاخیر کی نیت کرے، اور یہ نیت پہلی نماز کے وقت میں ہو۔ جمع تاخیر میں موالات اور نیت واجب نہیں۔

### جمع بمطر یعنی بارش کی وجہ سے جمع

مطربینہ اور بارش کو کہتے ہیں۔ مقیم کے لیے بارش میں ظہر عصر اور مغرب عشاء کی دو نمازوں کو پہلی نماز کے وقت جمع کرنا جائز ہے۔ دوسری نماز کے وقت جمع کرنا جائز نہیں۔ بارش کی مقدار کی نسبت شرط یہ ہے کہ سب سے اوپر کا لباس یا نعل کے نیچے کا حصہ بھیگ جائے۔ جمع تقدیم کی شرطیں یہاں بھی ہیں اور ان پر اضافہ یہ ہے کہ دو نمازوں میں سے پہلی نماز کے وقت بارش پائی جائے۔

بارش میں جمع کرنے کی اجازت اس شخص کے لیے مخصوص ہے جو جماعت کے ساتھ مسجد میں نماز پڑھتا ہو اور مسجد کی آمد و رفت میں بارش کی وجہ سے تکلیف ہوتی ہو۔ بیجوری نے روضہ کے حوالہ سے لکھا ہے کہ بیماری کی وجہ سے بھی جمع کی اجازت دی گئی ہے۔

## جمعہ

جمعہ واجب ہونے کی شرطیں  
سات شرطوں کی موجودگی میں جمعہ کی نماز واجب ہوتی ہے:

۱۔ اسلام

۲۔ بلوغ

۳۔ عقل

یہ تینوں شرطیں جمعہ کے علاوہ دوسری نمازوں کے لیے بھی ہیں۔

۴۔ حریت یعنی آزادی

۵۔ ذکوریت یعنی مرد ہونا

۶۔ صحت

۷۔ اقامت یعنی خلاف سفر

اس کا نتیجہ یہ کہ جمعہ کافر، لڑکے، مجنون، غلام، عورت، مریض، معذور اور مسافر پر واجب نہیں ہے۔ جس شخص پر جمعہ واجب ہے اس پر جمعہ کی فجر کے بعد سفر حرام ہے، سوائے اس کے کہ راستے میں جمعہ مل سکتی ہو یا یہ کہ ساتھیوں سے پیچھے رہ جانے میں نقصان پہنچنے کا خوف ہو۔ تمام تجارت و کاروبار اور صنعت و حرفت وغیرہ فجر کے بعد سے اذان تک مکروہ اور اذان کے بعد حرام ہیں۔ یہاں اذان سے مراد وہ اذان ہے جو خطبہ سے پہلے خطیب کے روبرو دی جاتی ہے۔

جمعہ صحیح ہونے کی شرطیں

جمعہ کی نماز صحیح ہونے کے لیے چھ شرطیں ہیں:

- ۱۔ دارالاقامہ یعنی بستی ایسی ہو جس میں نماز جمعہ کے اہل اشخاص قیام کرتے ہوں۔ مستقل آبادی کی شرط سے عارضی قیام اور کیمپ خارج ہو جاتے ہیں۔
- ۲۔ تعداد: جمعہ میں کم از کم چالیس اشخاص شریک ہوں جو جمعہ کے اہل یعنی مکلف، مرد، آزاد اور مقیم ہوں۔ اس تعداد کی شرط خطبے اور نماز دونوں کے لیے ہے۔
- ۳۔ وقت: نماز ظہر کا وقت باقی ہو، اس لیے کہ جمعہ اور ظہر کا وقت ایک ہی ہے، وقت تنگ ہو یا شرائط پوری نہ ہوں تو ظہر کی نماز پڑھے۔
- ۴۔ ۵۔ خطبہ اول و دوم: خطیب کو چاہیے کہ ان دونوں خطبوں میں قیام کرے اور ان کے درمیان بقدر طمانینت بیٹھے۔ دونوں خطبوں کے ارکان پانچ ہیں:
  - ۱۔ حمد خدا یعنی الحمد للہ۔
  - ۲۔ رسول اللہ ﷺ پر درود جیسے الصلوٰۃ علی نبینا۔
  - ۳۔ تقویٰ کی وصیت: پرہیزگاری کی نسبت پند و نصائح۔
 یہ تینوں شرائط دونوں خطبوں میں ضروری ہیں۔
- ۴۔ کسی ایک خطبے میں کم از کم کسی ایک آیت کی تلاوت کرے، اور پہلے خطبے میں پڑھنا افضل ہے۔
- ۵۔ دوسرے خطبے میں مومنین اور مومنات کے لیے دعا جیسے رَحِمَکُمُ اللّٰہ۔ نیز یہ شرط ہے کہ خطیب خطبے کے تمام ارکان چالیس اشخاص کے مجمع کو جو جمعہ کے اہل ہوں سنائے۔ پورا خطبہ عربی زبان میں ہونا شرط ہے۔ خطبہ طویل نہ ہو اور نماز کے مقابلہ میں کم ہو یعنی نماز کے بہ نسبت خطبہ میں کم وقت صرف ہو۔
- خطبے کے کلمات کے باہم اور دونوں خطبوں کے درمیان موالات بھی شرط ہے۔ کلمات میں تفریق خطبہ کو باطل کرتا ہے۔
- خطیب کے لیے خطبے میں بدن، لباس اور مکان کی طہارت، حدث اور نجاست سے شرط ہے۔

۶۔ دو رکعت نماز ایسی جماعت کے ساتھ پڑھی جائے جو جمعہ کے اہل ہوں۔ یہ نماز خطبوں کے بعد ہوگی، برخلاف عید کی نماز کے جو خطبوں سے پہلے ہوتی ہے۔

جمعہ اور غیر جمعہ کی جماعت کے شرائط یکساں ہیں۔

بادشاہ وقت کی حضوری اور اجازت کی شرط نہیں ہے۔

امام پہلی رکعت میں سورہ جمعہ اور دوسری میں المنافقون پڑھے۔

جو شخص دوسرے رکوع کی طمانینت کے بعد جمعہ میں شریک ہوا تو اس کو چاہیے کہ جمعہ کی نیت کرے، لیکن نماز ظہر کی تکمیل کرے، اس لیے کہ جمعہ ایک رکعت کے بغیر نہیں ہوتی۔

### جمعہ کے تابع سنتیں

جمعہ کی نماز میں سنت رکعتیں اتنی ہی ہیں جتنی ظہر میں ہیں۔ بیجوری کا قول ہے کہ جمعہ کے ساتھ ظہر پڑھنے کی صورت میں فرض جمعہ سے قبل چار رکعت سنت جمعہ اور فرض جمعہ کے بعد چار رکعت سنت قبلہ ظہر، چار رکعت فرض ظہر اور چار رکعت سنت بعد یہ ظہر پڑھے۔

### ہیئاتِ جمعہ

جمعہ کی سنتیں جو نماز سے الگ ہیں چار ہیں:

۱۔ غسل: ہر شخص مرد و عورت، مقیم اور مسافر کے لیے جو جمعہ میں حاضر ہو۔ غسل کا وقت صبح صادق سے شروع ہوتا ہے۔ نماز کے لیے جانے کے قریب وقت غسل کرنا افضل ہے۔ غسل سے عاجز ہو تو جمعہ کے غسل کی نیت سے تیمم کرے۔ غسل جمعہ میں جسم کو صاف کرے، بدبو کو جو بغل وغیرہ میں ہوٹی، لیموں اور صابون وغیرہ سے دور کرے۔

۲۔ سفید لباس پہننا، اس لیے کہ سفید لباس سب لباسوں میں افضل ہے۔

۳۔ ناخن اور سر کے بال اگر بڑھ گئے ہوں تو اسے نکالنا، بغل کے بال اور زیر ناف

بال کا نکالنا اور مونچھ کے بالوں کا کم کرنا۔

۴۔ خوشبو کا استعمال

## خطبہ جمعہ کے آداب

مستحب ہے کہ خاموش رہے اور خطبہ سنے۔ جب مسجد میں داخل ہو اور امام خطبہ دے رہا ہو تو دو ہلکی رکعتیں تحیۃ المسجد کی پڑھے اور بیٹھ جائے۔ اور جو شخص مسجد میں ہو اور خطبہ شروع ہو چکا ہو تو اس کے خطبہ کے دوران میں کسی نماز کے لیے اٹھنا نہیں چاہیے۔ نووی نے شرح مہذب میں اس کی نسبت تحریم کا حکم دیا ہے اور اجماع اسی پر ہے۔

## عیدین

### عیدین کا حکم

عید الفطر اور عید الاضحیٰ کی نمازیں سنت موکدہ ہیں، جماعت کے ساتھ یا منفرد، مسافر اور مقیم اور مرد اور عورت کے لیے عیدین میں وہ شرائط نہیں ہیں جو جماعت، خطبے اور جمعہ میں ہیں۔

### عیدین کا وقت

نماز کا وقت سورج کے طلوع اور زوال کے درمیان ہے۔ لیکن مستحب ہے کہ سورج ایک نیزہ برابر بلند ہونے تک انتظار کرے۔ عید الفطر میں تاخیر کرنا اور نماز سے پہلے کچھ کھانا اور عید الاضحیٰ میں جلدی کرنا اور نماز سے پہلے کچھ نہ کھانا افضل ہے۔

### عیدین کی نماز

عید کی نماز کی دو رکعتیں ہیں۔ جس میں یہ نیت کرے: ”نَوَيْتُ أَنْ أُصَلِّيَ رَكْعَتَيْنِ سُنَّةَ عِيدِ الْفِطْرِ“ (یا عید الاضحیٰ) اللہ اکبر۔ (میں نیت کرتا ہوں دو رکعت سنن عید الفطر کی یا عید الاضحیٰ کی) اس کے بعد دعائے استفتاح ”وجہت وجہی“ آخر تک پڑھے۔

پہلی رکعت میں تکبیر تحریمہ کے بعد سات تکبیر کہے اور ہر تکبیر کے ساتھ رفع یدین کرے اور ہر تکبیر کے بعد سینے کے نیچے ہاتھ باندھے۔ ہر تکبیر کے بعد یہ تسبیح پڑھے:

”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“

اور تکبیرات کے بعد قراءت یعنی اَعُوْذُ بِاللّٰهِ اور اس کے بعد سورہ فاتحہ اور سورہ ق جہر

سے پڑھے، خواہ نماز ادا ہو یا قضا۔

دوسری رکعت میں تکبیر قیام کے بعد پانچ مرتبہ تکبیر کہے اور تکبیرات کے بعد قراءت

یعنی اَعُوذُ بِاللّٰہِ اور سورہ فاتحہ اور سورہ اقتربت الساعۃ جہر سے پڑھے۔  
 جماعت کی صورت میں نماز کے بعد دو خطبے پڑھے، پہلے خطبے کی ابتداء میں نو مرتبہ اور  
 دوسرے خطبے کی ابتداء میں سات مرتبہ تکبیر کہے۔  
 تکبیر کی دو قسمیں ہیں: تکبیر مرسل اور تکبیر مقید، لیکن تکبیر کا صیغہ ایک ہی ہے۔  
 ۱۔ تکبیر مرسل اس تکبیر کو کہتے ہیں جس کے لیے نماز کے بعد ہونے کی قید نہیں ہے۔ یہ  
 تکبیر عید الفطر سے پہلے کی شام یعنی سورج غروب ہونے کے بعد سے امام کے عید کی نماز  
 میں مصروف ہونے تک کہی جائے۔

مرد اور عورت، حاضر اور مسافر، منزل میں اور راستے میں، مسجد میں اور بازار میں تسبیح  
 کہتے رہیں۔ عید الفطر کی رات کو نمازوں کے بعد تکبیر سنت نہیں ہے، لیکن نووی نے ان کو بھی  
 سنت بتایا ہے۔

۲۔ تکبیر مقید وہ تکبیر ہے جو عید الاضحیٰ میں عرفہ کی صبح سے تشریق کے آخری دن کے عصر  
 تک ہر ایک نماز کے بعد کہی جاتی ہے۔

تشریق دسویں ذی الحجہ کے بعد والے تین دنوں کو کہتے ہیں۔  
 تکبیر یہ ہے: ”اَللّٰهُ اَكْبَرُ، اَللّٰهُ اَكْبَرُ، اَللّٰهُ اَكْبَرُ، لَا اِلٰهَ اِلَّا اللّٰهُ، اَللّٰهُ اَكْبَرُ، اَللّٰهُ  
 اَكْبَرُ، وَلِلّٰهِ الْحَمْدُ“

اللہ سب سے بڑا ہے، اللہ سب سے بڑا ہے، اللہ سب سے بڑا ہے، اللہ کے سوا کوئی  
 معبود نہیں، اللہ سب سے بڑا ہے، اللہ سب سے بڑا ہے، اور تمام تعریفیں اللہ ہی کے لیے ہیں۔  
 عید الفطر کے فطرہ کا بیان زکوٰۃ میں اور قربانی کا بیان ذبیحہ کے ضمن اُضحیہ میں  
 مذکور ہے۔

## کسوف (سورج گرہن) و خسوف (چاند گرہن)

حکم

کسوف اور خسوف کی نمازیں سنت موکدہ ہیں اور ان میں جماعت بھی مسنون ہے۔  
ان کے چھوٹ جانے پر قضا نہیں ہے۔

### نماز کا وقت

کسوف کی نماز سورج سے گرہن کھل جانے یا گرہن کے ساتھ سورج کے غروب ہو جانے پر ختم ہو جاتا ہے۔ خسوف کی نماز چاند سے گہن کھل جانے یا سورج کے طلوع ہو جانے پر ختم ہو جاتا ہے۔ گہن کے کھلنے میں شرط یہ ہے کہ سارا حلقہ گہن سے نکل جائے۔ فجر کے طلوع ہونے یا گہن کے ساتھ چاند کے ابر میں غائب ہو جانے پر فوت نہیں ہوتی۔

### نماز کا طریقہ

کسوف اور خسوف ہر ایک کے لیے دو رکعت نماز ہے، کسوف یا خسوف کے تعین کے ساتھ نیت کرے اور دعائے استفتاح ”وجھت وجہی“ پڑھے۔ اقل نماز ظہر کی دو سنت رکعتوں کی مانند ہے اور اکمل نماز یہ ہے کہ ہر ایک رکعت میں دو مرتبہ قیام کرے اور دو مرتبہ رکوع کرے، اس طرح کہ تعوذ، سورہ فاتحہ اور ایک سورہ پڑھے اور رکوع میں جائے اور پھر رکوع سے سر اٹھائے اور قیام کرے، اور سورہ فاتحہ اور ایک سورہ پڑھے اور پھر دوبارہ رکوع کرے جو پہلے سے خفیف تر ہو۔ پھر اعتدال میں آئے اور دو سجدے کرے، رکوع، سجدہ اور اعتدال ان سب میں طمأنینہ کرے۔

اسی طرح دوسری رکعت؛ دو قیام، دو رکوع، دو اعتدال اور سجدوں کے ساتھ پڑھے۔



چاروں قیام میں طویل سورتیں اور رکوع و سجود میں طویل تسبیح پڑھے۔  
کسوف کی نماز سری اور خسوف کی نماز جہری پڑھے۔

### خطبہ

نماز کے بعد امام دو خطبے عیدین کے خطبوں کی طرح تکبیرات کے بغیر دے۔ دونوں خطبوں میں گناہوں سے توبہ کرنے، صدقہ دینے اور نیک کام کرنے کی ترغیب دے۔ خطبہ کی شرط صرف اس صورت میں ہے جب کہ نماز جماعت کے ساتھ پڑھی جائے۔ منفرد اور عورتوں کی جماعت کے لیے خطبہ نہیں ہے۔

## استسقاء

بارش رک جائے یا کنویں کا پانی خشک ہو جائے یا ایسی ہی کوئی ضرورت پیش آئے تو پانی کے لیے نماز پڑھنے اور دعا مانگنے کو استسقاء کہتے ہیں۔

استسقاء کی نماز مقیم اور مسافر دونوں کے لیے سنت ماکدہ ہے۔ نماز استسقاء دو یا زیادہ مرتبہ اُس وقت تک پڑھی جائے جب تک کہ اللہ تعالیٰ دعا قبول کرے اور پانی برسائے۔

### استسقاء کے آداب

امام کے لیے مسنون ہے کہ توبہ کرنے (لوگوں پر لازم ہے کہ اس کے حکم کی تعمیل کریں۔ یوں بھی گناہوں سے توبہ کرنا واجب ہے خواہ امام نے حکم دیا ہو یا نہ دیا ہو) صدقہ دینے، ظلم نہ کرنے، آپس کی عداوت مٹانے اور تین دن روزے رکھنے کے لیے حکم دے اور چوتھے روز بھی روزہ کی حالت میں خوشبو لگائے بغیر اور زینت کیے بغیر، غریبانہ لباس میں، خشوع اور خضوع کے ساتھ سب کو لے کر نماز استسقاء کے لیے نکلے۔ بچے، بوڑھے، بوڑھیاں اور جانور بھی ساتھ ہوں۔

### نماز کا طریقہ

امام دو رکعت نماز عیدین کی نماز کی طرح ان سب کے ساتھ پڑھے۔ دعائے افتتاح ”وجہت وجہی“ اور تعوذ کے ساتھ پہلی رکعت میں سات تکبیر اور دوسری رکعت میں پانچ تکبیر رفع یدین کے ساتھ کہے۔

### خطبہ

نماز کے بعد عیدین کی طرح دو خطبے ارکان وغیرہ کے ساتھ مستحب ہیں، لیکن آغاز میں

تکبیروں کے بدلے استغفار پہلے خطبہ میں نو مرتبہ اور دوسرے خطبہ میں سات مرتبہ پڑھے۔ صغیغہ استغفار یہ ہے:

”اَسْتَغْفِرُ اللّٰهَ الْعَظِيْمَ لَا اِلٰهَ اِلَّا هُوَ الْحَيُّ الْقَيُّوْمُ وَ اَتُوْبُ اِلَيْهِ“

میں اللہ سے مغفرت چاہتا ہوں جو بزرگ ہے، جس کے سوا دوسرا کوئی معبود نہیں، وہی ہمیشہ زندہ اور ہمیشہ قائم ہے اور میں اس کی طرف توبہ کرتا ہوں۔

چادر کو اس طرح تحویل کریں یعنی اٹھیں کہ چادر کی داہنی جانب کو بائیں جانب اور بائیں جانب کو داہنی جانب اور نیچے کے حصے کو اوپر کو پکڑیں اور کثرت سے دعا کریں۔ جب امام آہستہ دعا کرے تو سب آہستہ دعا کریں اور جب پکار کر دعا کرے تو سب آمین کہیں۔ امام کثرت سے استغفار کرے اور اس آیت کو پڑھے:

”اِسْتَغْفِرُوْا رَبَّكُمْ اِنَّهٗ كَانَ غَفَّارًا يُرْسِلِ السَّمَاءَ عَلَیْكُمْ مِدْرَارًا وَيُمْدِدْكُمْ بِاَمْوَالٍ وَبَنِيْنَ وَيَجْعَلْ لَّكُمْ جَنَّاتٍ وَيَجْعَلْ لَّكُمْ اَنْهَارًا“۔  
امام پہلے خطبہ میں وہ دعا مانگے جو رسول اللہ ﷺ نے مانگی تھی:

”اَللّٰهُمَّ اجْعَلْهَا سُقْيَا رَحْمَةٍ، وَلَا تَجْعَلْهَا سُقْيَا عَذَابٍ، وَلَا مَحْقٍ وَلَا بَلَاءٍ، وَلَا هَدْمٍ وَلَا غَرْقٍ، اَللّٰهُمَّ عَلٰی الظَّرَابِ وَالْاَكَامِ، وَمَنَابِتِ الشَّجَرِ وَبُطُوْنِ الْاَوْدِيَةِ، اَللّٰهُمَّ حَوَالَيْنَا وَلَا عَلَيْنَا، اَللّٰهُمَّ اسْقِنَا غِيَاثًا مَّغِيَاثًا، هَنِيْئًا مَّرِيْئًا مَّرِيْعًا، سَحَّاءًا مَّطْبَقًا مُّجَلَّلًا، دَائِمًا اِلٰی يَوْمِ الدِّیْنِ، اَللّٰهُمَّ اسْقِنَا الْغِيْثَ وَلَا تَجْعَلْنَا مِنَ الْقَانِطِيْنَ، اَللّٰهُمَّ اِنَّ بِالْعِبَادِ وَالْبِلَادِ مِنَ الْجَهْدِ وَالْجُوعِ وَالضَّنْكِ، مَا لَا نَشْكُوْا اِلَّا اِلَيْكَ، اَللّٰهُمَّ اَنْبِتْ لَنَا الزَّرْعَ وَادِرِّ لَنَا الصَّرْعَ، وَاَنْزِلْ عَلَيْنَا مِنْ بَرَكَاتِ السَّمَاءِ، وَاَنْبِتْ لَنَا مِنْ بَرَكَاتِ الْاَرْضِ، وَاکْشِفْ عَنْنَا الْبَلَاءَ مَا لَا يَكْشِفُهُ غَيْرُكَ، اَللّٰهُمَّ اِنَّا نَسْتَغْفِرُكَ اِنَّكَ كُنْتَ غَفَّارًا، فَارْسِلِ السَّمَاءَ عَلَيْنَا مِدْرَارًا“۔ (بخاری ۹۶۷، مسلم ۸۹۷، ابوداؤد ۱۱۶۹، الام ۲۲۲)

ترجمہ: اے اللہ! تو اس کو رحمت کی بارش بنا، اور عذاب کی بارش نہ بنا، اور نہ ہلاکت

کی، اور نہ مصیبت کی، اور اس کو انہدام کا سبب نہ بنا اور نہ غرق کا، اے اللہ! (اس طرح کی یعنی عذاب والی) بارش ٹیلوں، پہاڑوں، جنگلوں اور وادی کے اندرونی جگہوں پر نازل فرما، اے اللہ! یہ بارش ہمارے آس پاس نازل فرما، ہم پر نازل نہ فرما، اے اللہ! ہم کو سیراب کرنے والی بارش سے سیراب کر دے، اور ہم کو مایوس ہونے والوں میں سے نہ بنا، اے اللہ! بندے اور علاقے تنگ حالی، بھوک اور خشک سالی کے شکار ہیں، جس کی شکایت ہم تجھ ہی سے کرتے ہیں، اے اللہ! ہمارے لیے کھیتی اُگا، اور تھنوں میں دودھ دے، اور ہم پر آسمان کی برکتیں نازل فرما، اور زمین کی برکتیں ہمارے لیے اُگادے، اور ہم سے مصیبت کو دور فرما، جس کو تیرے علاوہ کوئی دور نہیں کر سکتا، اے اللہ! ہم تجھ سے مغفرت طلب کرتے ہیں، تو بڑا ہی مغفرت فرمانے والا ہے، چناں چہ تو بہت برسنے والے بادل ہمارے پاس بھیج دے۔

تسبیح رعد

بادل کی گرج پر یہ تسبیح پڑھے:

”يَسْبَحُ الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ“ بادل اس کی تعریف میں تسبیح

پڑھتا ہے اور فرشتے (تسبیح پڑھتے ہیں) اس کے خوف سے۔

تسبیح برق

بجلی کی چمک پر یہ تسبیح پڑھے: ”سُبْحَانَ مَنْ يُرِيكُمُ الْبَرْقَ خَوْفًا وَطَمَعًا“

(پاک ہے وہ ذات جو تم کو بجلی خوف و امید کی حالت میں دکھاتی ہے)

## صلاة الخوف

نماز جو خوف کی حالت میں پڑھی جاتی ہے اس کی جملہ سولہ (۱۶) قسمیں ہیں، جن میں سے امام شافعی رحمۃ اللہ علیہ نے چار شکلیں اختیار کیں اور ان میں سے صرف تین کا ذکر شیخ ابوشجاع نے کیا ہے:

۱۔ دشمن قبلہ کی جہت میں نہ ہو اور دشمن کی تعداد قلیل اور مسلمانوں کی تعداد اس قدر کثیر ہو کہ ہر ایک فرقہ دشمن کا مقابلہ کر سکے۔ اس صورت میں امام جماعت کو دو فرقوں میں تقسیم کرے، ایک فرقہ دشمن کے مقابلہ میں کھڑا رہے اور نگرانی کرے اور دوسرا فرقہ امام کے پیچھے کھڑا رہے اور امام اس فرقہ کے ساتھ جو اس کے پیچھے ہے ایک رکعت پڑھے اور پھر جب امام دوسری رکعت کے لیے کھڑا ہو جائے تو یہ فرقہ اپنی بقیہ نماز خود سے پڑھ لے۔ اور نماز سے فارغ ہونے کے بعد دشمن کے مقابلہ میں نگرانی کے لیے چلا جائے اور پھر دوسرا فرقہ جو پہلی رکعت کے وقت حفاظت کر رہا تھا آئے اور امام اس فرقہ کے ساتھ ایک رکعت پڑھے اور جب تشہد کے لیے امام بیٹھے تو یہ فرقہ امام سے الگ ہو جائے اور اپنی نماز کی تکمیل کرے، اور امام ان کا انتظار کرے اور ان کے ساتھ سلام پھیرے۔

رسول اللہ ﷺ نے اس طرح جنگ ذات الرقاع میں نماز پڑھی تھی۔

یہ طریقہ دو رکعت والی نماز کا ہے، اگر نماز تین رکعت والی ہو تو امام پہلے فرقہ کے ساتھ دو رکعت اور دوسرے فرقہ کے ساتھ ایک رکعت پڑھے۔ چار رکعت والی نماز میں امام پہلے فرقہ کے ساتھ دو رکعت اور دوسرے فرقہ کے ساتھ بقیہ دو رکعت پڑھے۔

۲۔ دشمن قبلہ کی جہت میں ہو اور ایسے مقام پر ہو کہ مسلمانوں کی نظر سے اُن کو چھپانے کے لیے کوئی چیز بیچ میں حائل نہ ہو اور مسلمانوں میں ایسی کثرت ہو کہ امام ان کو تقسیم

کر سکے۔ اس صورت میں امام جماعت کی دو صفیں بنائے اور ان سب کے ساتھ تکبیر تحریمہ کہے اور امام کے ساتھ صرف ایک صف پہلی رکعت میں دونوں سجدے کرے اور دوسری صف کے لوگ اس صف کی حفاظت کریں اور جب امام سجدوں سے سر اٹھائے تو دوسری صف کے لوگ اپنے سجدے پورے کر کے امام کے ساتھ مل جائیں اور امام دونوں صفوں کے ساتھ تشہد پڑھے اور سلام پھیرے۔

آنحضرت ﷺ نے اس طرح عسفان کی جنگ میں نماز پڑھی تھی۔

۳۔ لڑائی گھمسان ہو اور شدید خوف ہو، لڑائی سے باز رہنا ممکن نہ ہو، سوار سواری سے اتر نہ سکے، پیادہ مڑ نہ سکے تو ہر ایک شخص جس طرح ممکن ہو اپنی نماز فرداً فرداً ادا کرے، خواہ پیادہ ہو یا سوار، قبلہ رو ہو سکے یا نہ ہو سکے۔ اسی طرح اثنائے نماز میں متواتر وار کرنے کی وجہ سے جو اعمال کثیرہ پیش آتے ہیں اس کے لیے ہر ایک معذور ہے۔

۴۔ چوتھی صورت جس کا ذکر ابو شجاع نے نہیں کیا ہے یہ ہے کہ دشمن قبلہ کی جہت میں نہ ہو تو دوسرا طریقہ یہ ہے کہ امام جماعت کو فرقوں میں تقسیم کرے اور ہر ایک فرقہ کے ساتھ پوری نماز پڑھے۔

## کتاب الجنایز

حکم

میت کے بارے میں چار چیزیں فرض کفایہ ہیں: غسل، کفن، نماز اور دفن۔  
یہ حکم مسلمان کی میت سے متعلق ہے جو محرم، شہید یا سقط (اس کی تفصیل آرہی ہے)

نہ ہو۔

فرض کفایہ کے حکم کا تعلق مکلف افراد سے ہے۔ فرض کفایہ ایسا فرض ہے جو بعض کے عمل کرنے سے باقی افراد کے ذمہ سے ساقط ہو جائے۔  
اگر میت کا علم ایک ہی شخص کو ہو تو چاروں امور کی تکمیل اس کے ذمے ہوگی۔

تجہیز کے مصارف

تجہیز کے مصارف کی نسبت یہ حکم ہے کہ سب سے پہلے عین جائداد متروکہ کے ساتھ حقوق رہن اور زکات وابستہ ہیں۔ اس کے بعد تجہیز کے مصارف کا درجہ ہے اور تجہیز کے مصارف کے بعد قرض کی ادائی اور وصیت کی تعمیل اور میراث کی تقسیم ہوگی۔

کافر کی میت کا حکم

کافر کی میت کا غسل جائز ہے، لیکن اس پر نماز حرام ہے۔ کافر ذمی (امن دیے ہوئے) کی تکفین اور تدفین واجب ہے، جب کہ مسلمانوں کے علاوہ دوسرے ذمی نہ پائے جائیں۔ کافر حربی اور مرتد کی تکفین اور تدفین واجب نہیں ہے۔

محرم کی تجہیز و تکفین

محرم وہ شخص ہے جس نے حج یا عمرہ کے لیے احرام کیا ہو اور ابھی تحلیل (اس کی تفصیل

آ رہی ہے) نہ کی ہو۔ اس کے لیے بھی چاروں امور فرض کفایہ ہیں لیکن کفن میں اس قدر فرق ہے کہ محرم مرد کا سر اور محرم عورت کا چہرہ کھلا رکھا جائے اور ان دونوں کے لیے سیے ہوئے کپڑے اور خوشبو کا استعمال حرام ہے۔

### شہید کی تجہیز و تکفین

شہید کی تکفین اور تدفین واجب ہے، لیکن اس کا غسل اور اس پر نماز حرام ہے۔ شہید وہ شخص ہے جو کافروں کی لڑائی میں لڑائی کی حالت میں لڑائی کے سبب سے فوت ہو، اس کو کسی کافر نے قتل کیا ہو یا کسی مسلم نے غلطی سے قتل کیا ہو، یا اسی کا ہتھیار پلٹ کر لگا ہو، یا سواری سے گر کر فوت ہو یا اسی طرح اور کوئی صورت ہو۔

اگر لڑائی کے ختم ہونے کے بعد ایسے زخم سے فوت ہو جو لڑائی میں لگا ہو، اور زخمی میں حیات مستقرہ (مستقل زندگی) باقی ہو تو اظہر یہ ہے کہ وہ شہید نہیں، حیات مستقرہ نہ رہی ہو تو شہید ہے۔ اسی طرح جو باغیوں کے ساتھ لڑائی میں فوت ہو تو وہ بھی شہید نہیں۔

### سقط کے احکام

سقط اس حمل کو کہتے ہیں جس کے چھ مہینے کی مدت پوری نہ ہوئی ہو۔ مدت حمل چھ مہینے پوری ہو جائے یا مولود میں ولادت کے بعد زندگی کی علامات پائی جائیں تو اس کے لیے دونوں امور واجب ہیں۔ مولود میں زندگی کی علامات نہ پائی جائیں لیکن خلقت پائی جائے تو غسل، تکفین اور تدفین تینوں واجب ہیں، نماز واجب نہیں، اگر مولود میں خلقت بھی ظاہر نہ ہو تو اس کے لیے کوئی چیز واجب نہیں، بلکہ اس پر نماز حرام ہے۔ سنت یہ ہے کہ اس کو کپڑے میں لپیٹ کر دفن کر دیا جائے۔

### غسل

مسلمان میت کا غسل واجب ہے اور کافر حربی اور ذمی کا غسل جائز ہے۔ شہید اور سقط کو غسل نہ دیا جائے۔ غسل سے پہلے میت کو وضو کرایا جائے۔ غسل میت کے لیے نیت



واجب نہیں ہے، سنت ہے: ”نَوَيْتُ اَدَاءَ الْغُسْلِ عَنْ هَذَا الْمَيِّتِ“ (میں اس میت کے غسل کی ادائیگی کی نیت کرتا ہوں)

میت کو طاق مرتبہ یعنی تین یا پانچ یا اس سے زیادہ مرتبہ نہلائے، پہلے غسل میں بیری یا خطمی کا پتّا یا صابون وغیرہ استعمال کرے۔ آخری غسل میں اس میت کے جو محرم نہ ہو تھوڑا سا کافور جس سے پانی متغیر نہ ہو استعمال کرے۔

اقل غسل یہ ہے کہ پورے بدن کو پانی سے ایک مرتبہ دھوئے۔ میت مرد کی ہو تو مرد کا غسل دینا اور میت عورت کی ہو تو عورت کا غسل دینا اولیٰ ہے۔ شوہر اپنی بیوی کو اور بیوی اپنے شوہر کو غسل دے سکتی ہے۔

جس مرد کو غسل میں اولیت حاصل ہے نماز پڑھانے میں بھی اس کو اولیت حاصل ہے۔ اولیت میں سب سے پہلے نسب میں عصبی رشتہ رکھنے والے مرد ہیں۔ عورت کے غسل کے لیے اولیٰ اس کے قریبی عورت ذات محرم رشتے دار ہیں۔ جو لڑکا حد شہوت کو نہ پہنچا ہو اس کو مرد اور عورت غسل دے سکتے ہیں۔ اگر کسی عذر کی وجہ سے میت کو غسل نہ دیا جاسکتا ہو تو اس کو تیمم کرایا جائے۔

## کفن

کپڑے کے تین لفافوں یعنی چادروں کا کفن میت کو پہنانا واجب ہے، خواہ میت مرد کی ہو یا عورت کی، بالغ کی ہو یا نابالغ کی۔ تینوں لفافے ہی ہوں اور تینوں طول و عرض میں مساوی ہوں۔ ہر ایک لفافہ اتنا ہو کہ پورے بدن کو ڈھانپے۔

سنت ہے کہ کفن کا کپڑا دھویا ہو اور سفید ہو۔

مرد کے لیے افضل بھی یہی تین لفافے ہیں، لیکن پانچ کپڑوں کا کفن بھی جائز ہے، جس میں اولیٰ یہ ہے کہ تین لفافے اور ایک قمیص اور ایک عمامہ ہو۔

عورت کے لیے دو لفافے، ازار، قمیص اور اوڑھنی جملہ پانچ کپڑوں میں کفن افضل ہے۔ ازار اس کپڑے کو کہتے ہیں جو کمر پر باندھا جائے اور ناف اور گھٹنے کے درمیانی حصے کو

ڈھانپنے۔ خمار اور اوڑھنی وہ کپڑا ہے جس سے سر کو ڈھانپا جائے۔  
 اگر کفن کسی دوسرے کے مال سے ہو تو اقل کفن ایک کپڑا ہے جو پورے بدن کو  
 ڈھانپے۔ اور اس صورت میں واجب بھی اسی قدر ہے۔  
 کفن ایسے کپڑے کا ہو جس کا زندگی میں پہننا جائز ہے۔  
 کافر ذمی کی تکفین واجب ہے، کافر حربی یا مرتد کی تکفین واجب نہیں ہے۔  
 احرام کی حالت میں موت ہو تو میت کو کفن اس طرح پہنائے کہ مرد کا سر اور عورت کا  
 چہرہ نہ ڈھانپے۔

### نماز جنازہ

عام نماز کے واجب ہونے اور صحیح ہونے کے لیے جو شرائط ہیں وہی نماز جنازہ کے  
 لیے بھی ہیں۔ نماز جنازہ کے سات ارکان ہیں:  
 ۱۔ نیت: ”نَوَيْتُ الصَّلَاةَ عَلَى هَذَا الْمَيِّتِ“ (میں اس میت کی نماز کی نیت کرتا  
 ہوں) نیت تکبیر تحریمہ کے ساتھ ہو، امام کی اقتداء کی نیت بھی ضروری ہے۔  
 ۲۔ قیام قدرت کی صورت میں۔  
 ۳۔ تکبیر تحریمہ کے ساتھ چار تکبیریں، ہر تکبیر کے ساتھ رفع یدین کرے اور سینے کے  
 نیچے ہاتھ باندھے۔

۴۔ قراءت سورہ فاتحہ پہلی تکبیر کے بعد، سورہ فاتحہ سے پہلے تعوذ اور بعد میں آمین کہے،  
 قراءت سری کرنا سنت ہے، دعائے افتتاح اور دیگر سورے کی قراءت سنت نہیں ہے۔  
 ۵۔ نبی ﷺ پر درود دوسری تکبیر کے بعد۔ نبی ﷺ پر درود بھیجنے کے بعد آل نبی پر  
 بھی درود بھیجنا سنت ہے۔ اقل درود ”اللَّهُمَّ صَلِّ عَلَى مُحَمَّدٍ“ ہے اور اکمل درود وہ ہے  
 جو تشہد آخر میں پڑھا جاتا ہے:

”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ  
 وَعَلَى آلِ إِبْرَاهِيمَ، إِنَّكَ حَمِيدٌ مَّجِيدٌ وَبَارِكْ عَلَى مُحَمَّدٍ وَعَلَى آلِ

ترجمہ:- اے اللہ! محمدؐ پر اور محمدؐ کے آلؑ پر رحمت نازل فرما، جیسے تو نے ابراہیمؑ اور ان کی آلؑ پر رحمت نازل فرمائی، بے شک تو ہی تعریف کے لائق اور بڑی بزرگی والا ہے، اور محمدؐ اور ان کی آلؑ پر برکت نازل فرما، جیسے تو نے ابراہیمؑ اور ان کی آلؑ پر برکت نازل فرمائی، بے شک تو ہی تمام جہانوں میں تعریف کے لائق اور بڑی بزرگی والا ہے۔

۶۔ تیسری تکبیر کے بعد میت کے لیے دعا۔ اقل دعا ”اَللّٰهُمَّ اغْفِرْ لَهُ (لَهَا)“ ہے (یا اللہ! اس کو بخش دے)۔

اور ادنیٰ کمال دعا یہ ہے:

”اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا  
وَكَبِيرِنَا وَذَكِّرْنَا وَأُنْثَانَا، اللَّهُمَّ مَنْ أَحْيَيْتَهُ مِنْفَاحِيهِ عَلَى الْإِسْلَامِ وَمَنْ تَوَفَّيْتَهُ  
مِنْفَاقَهُ عَلَى الْإِيمَانِ (ترمذی ۱۰۲۴، ابوداؤد ۳۲۰)

ترجمہ: اے اللہ! ہمارے زندوں کی، ہمارے مردوں کی، ہم میں موجود لوگوں کی، اور ہم میں غیر حاضر لوگوں کی، ہمارے چھوٹوں کی اور ہمارے بڑوں کی، ہمارے مردوں کی اور ہماری عورتوں کی مغفرت فرما، اے اللہ! ہم میں سے جس کو بھی تو زندہ رکھ، اس کو اسلام کی حالت میں زندہ رکھ، اور ہم میں سے جس کو وفات دے تو ایمان کی حالت میں وفات دے۔

اللهم اغفر لحينا من فتوفه على الإيمان تك پڑھنے کے بعد یہ دعا پڑھے:

”اللَّهُمَّ هَذَا عَبْدُكَ وَابْنُ عَبْدِكَ خَرَجَ مِنْ رَوْحِ الدُّنْيَا وَسَعَتِهَا، وَمَحْبُوبِهِ وَأَحِبَّائِهِ فِيهِ، إِلَى ظُلْمَةِ الْقَبْرِ وَمَاهُوَ لَا قِيَهُ، كَانَ يَشْهَدُ أَنَّ لَا إِلَهَ إِلَّا أَنْتَ وَحْدَكَ وَأَنَّ مُحَمَّدًا عَبْدُكَ وَرَسُولُكَ، وَأَنْتَ أَعْلَمُ بِهِ مِنَّا، اللَّهُمَّ إِنَّهُ نَزَلَ بِكَ وَأَنْتَ خَيْرُ مَنْزُولٍ بِهِ، وَأَصْبَحَ فَقِيرًا إِلَى رَحْمَتِكَ، وَأَنْتَ غَنِيٌّ عَنْ عَذَابِهِ، وَقَدْ جِئْنَاكَ رَاغِبِينَ إِلَيْكَ شُفَعَاءَ لَهُ، اللَّهُمَّ إِنْ كَانَ مُحْسِنًا فَزِدْ فِي

إِحْسَانِهِ، وَإِنْ كَانَ مُسِيئًا فَتَجَاوَزْ عَنْهُ، وَلَقَدْ بِرَحْمَتِكَ رِضَاكَ، وَقِهِ فِتْنَةَ الْقَبْرِ وَعَذَابَهُ، وَافْسَحْ لَهُ فِي قَبْرِهِ، وَجَافِ الْأَرْضَ عَنْ جَنْبِيهِ، وَلَقَدْ بِرَحْمَتِكَ الْأَمْنُ مِنْ عَذَابِكَ، حَتَّى تَبْعَثَهُ إِلَى جَنَّتِكَ يَا أَرْحَمَ الرَّاحِمِينَ.

ترجمہ: اے اللہ! یہ تیرا بندہ اور تیرے بندے کا بچہ ہے، دنیا کی زندگی اور اس کی وسعت، اپنے محبوب اور دنیا میں رہنے والے اپنے چاہنے والوں سے نکل کر قبر کی تاریکی اور وہاں کی تنہائیوں اور تکلیفوں کی طرف گیا ہے، وہ اس بات کی گواہی دیتا تھا کہ تیرے سوا کوئی معبود نہیں، تو تنہا ہے، تیرا کوئی شریک نہیں، اور محمد آپ کے بندے اور رسول ہیں، تو اس کے بارے میں ہم سے زیادہ جانتا ہے، اے اللہ! وہ آپ کے پاس اتر رہا ہے، اور آپ بہترین میزبان ہیں، اور وہ آپ کی رحمت کا فقیر بن گیا ہے، اور تو اس کو عذاب دینے سے بے نیاز ہے، ہم آپ کے پاس امید لیے اس کی سفارشی بن کر آئے ہیں، اے اللہ! اگر وہ نیکو کار تھا تو اس کی نیکیوں میں اضافہ فرما، وہ گنہ گار تھا تو اس کو درگزر فرما، اور اپنی رحمت سے اس کو اپنی رضا مندی اور خوش نودی عطا فرما، اس کو قبر کے فتنے اور عذاب سے بچا، اور اس کے لیے قبر میں کشادگی فرما، اور اس کے پہلوؤں سے زمین کو دور رکھ، اور اپنی رحمت کے ذریعے اپنے عذاب سے اس کو امن عطا فرما، یہاں تک کہ تو اس کو اپنی جنت میں پہنچا دے، اے تمام رحم کرنے والوں سے زیادہ رحم فرمانے والے!۔

**تنبیہ:** اللھم اغفر لحینا سے فتوفہ علی الایمان تک دعا عام ہے جو سنت ہے، اور اللھم اغفر لہ وارحمہ اقل دعا اور اللھم ان هذا عبدک سے برحمتک یا ارحم الراحمین تک اکمل دعا خاص کر میت کے لیے ہے اور ارکان میں داخل ہے اور واجب ہے۔

بچے کی میت ہو تو میت کے لیے خاص دعا کے بدلے یہ دعا پڑھے:

”اللَّهُمَّ اجْعَلْهُ فَرَطًا لِأَبَوَيْهِ وَسَلَفًا وَذُخْرًا وَعِظَةً وَاعْتِبَارًا وَشَفِيعًا، وَثَقِّلْ بِهِ مَوَازِينَهُمَا، وَأَفْرِغِ الصَّبْرَ عَلَى قَلْبِهِمَا وَلَا تَفْتِنَهُمَا بَعْدَهُ

وَلَا تَحْرِمُهُمَا أَجْرَهُ.

ترجمہ: اے اللہ! اس بچے کو اس کے والدین کی نجات کے لیے آگے جانے والا اور پیشرو بنا، اور ذخیرہ آخرت اور نصیحت و عبرت کا سامان بنا، اور سفارشی بنا، اور اس کے ذریعے ان کے پڑلے کو بھاری فرما، اور ان کے دلوں کو صبر سے بھر دے، اور اس کے بعد انھیں آزمائش میں مبتلا نہ فرما، اور نہ اس کے اجر سے محروم فرما۔

۷۔ اس کے بعد سلام اصل رکن اور واجب ہے، دیگر نمازوں کی طرح نماز جنازہ میں بھی پہلا سلام واجب ہے اور دوسرا سلام مندوب ہے اور رحمۃ اللہ کا اضافہ بھی مندوب ہے

### متفرق مسائل

نماز جنازہ مسجد میں تین یا زیادہ طاق صفوں میں پڑھنا سنت ہے۔  
نماز جنازہ غائب اور مدفون پر بھی پڑھی جاسکتی ہے۔

### دفن

میت کو سیدھی کروٹ قبلہ رو کر کے دفن کرنا واجب ہے۔  
اقل دفن یہ ہے کہ میت بدبو کے پھیلنے سے اور درندوں وغیرہ کے گزند سے محفوظ رہے اور اکمل یہ ہے کہ قبر کا عمق قد آدم اور ہاتھ کی بلندی کے برابر یعنی ساڑھے چار ہاتھ ہو۔  
قبر کی دو قسمیں ہیں:

- ۱۔ شق: اُس قبر کو کہتے ہیں جو بالکل سیدھی اور پانی کی نالی کی مانند ہو۔
- ۲۔ لحد: اس قبر کو کہتے ہیں جس کے نچلے حصہ میں قبلہ کی جانب اتنا کھودیں کہ میت اس میں سما سکے اور چھپ جائے۔

اگر زمین سخت ہو تو لحد کرنا سنت اور افضل ہے۔ اگر زمین نرم ہو تو شق کی طرح کھود کر اس کے دونوں جانب دیوار اٹھائے، اور اس میں میت کو رکھنے کے بعد اُس کے اوپر خام اینٹیں یا برگے جمادیں اور ان کی درازوں کو بھی بند کر کے قبر کی پوری گہرائی میں مٹی بھر دیں۔ قبر کے اوپر کی سطح مسطح رکھے، اس کا کوئی حصہ اونٹ کے کوہان کی طرح بلند نہ کرے، اس کو

پختہ نہ کرے اور نہ کوئی عمارت اس پر تعمیر کرے۔ قبر پر گج (چونا) کرنا مکروہ ہے۔  
دومیت کو بغیر ضرورت ایک قبر میں دفن نہ کرے، بجز اس کے کہ زمین تنگ ہو اور بہت سی میتیں ہوں۔

### متفرق مسائل

جنازے کو قبر کے پاس میں رکھیں۔ دفن کرنے کے لیے میت کو سر کی جانب سے آہستگی سے اٹھائیں۔ قبر میں اتارتے وقت اتارنے والے کے لیے سنت ہے کہ کہے: ”بِسْمِ اللّٰهِ عَلٰی مِلَّةِ رَسُوْلِ اللّٰهِ، صَلَّی اللّٰهُ عَلَیْہِ وَسَلَّم“۔

سنت موکدہ ہے کہ دفن کے وقت پردہ پکڑے، میت مرد کی ہو یا عورت کی؛ میت پر حینے چلائے بغیر میت کا رخسار زمین پر رکھنا بھی سنت ہے۔ موت ہونے کے بعد یا پہلے رونے میں مضائقہ نہیں ہے لیکن اس کا ترک اولیٰ ہے۔ آواز کے ساتھ رونا مکروہ ہے، جن میں آنکھوں سے آنسو بہیں جائز ہے، کپڑے پھاڑنا اور سر اور سینہ پیٹنا حرام ہے۔

### تعزیت کے احکام

مصیبت میں صبر کرنے کی ہدایت کرنے کو تعزیت کہتے ہیں اور شریعت میں تعزیت چند امور کو شامل ہے۔ صبر کی ہدایت کرنا، صبر پر ثواب کی امید دلانا، میت کی مغفرت اور پس ماندوں کے رنج کی تلافی کے لیے دعا کرنا، میت کے بڑے چھوٹے قرابت داروں، مرد اور عورت کے ساتھ تعزیت کرنا اور اظہارِ ہمدردی کرنا مسنون ہے اور تعزیت کا جواب دینا بھی اس معنی میں کہ ”جَزَاكَ اللّٰهُ خَيْرًا وَتَقَبَّلَ اللّٰهُ عَنْكَ“ (اللہ تجھ کو جزائے خیر دے اور تجھ سے قبول کرے) سنت ہے۔

دفن سے پہلے اور دفن کے بعد تین دن تک تعزیت سنت ہے، البتہ شرط یہ ہے کہ فریقین ایک ہی مقام پر رہتے ہوں۔ اگر ان میں سے کوئی ایک غائب ہو تو اس کی حاضری کے بعد بھی تعزیت کی جاسکتی ہے۔

## زکات

زکات کے معنی زیادتی کے ہیں اور شریعت میں خاص نوعیت کے مال سے چند مقررہ اصول کے تحت معینہ شرح سے مال کے بعض حصہ کے لینے اور افراد کے مخصوص طبقہ پر اس مال کے صرف کرنے کو زکات کہتے ہیں۔

زکات واجب ہونے کے شرائط

زکات واجب ہونے کے لیے چھ شرائط ہیں:

- ۱۔ اسلام؛ کافر پر زکات واجب نہیں ہے، لیکن مرتد کے مال پر زکات ملتی رہے گی۔ اگر اسلام کی طرف لوٹ آئے تو زکات واجب ہوگی، ورنہ نہیں۔
- ۲۔ آزادی؛ غلام پر زکات نہیں ہے۔
- ۳۔ کامل ملکیت؛ ملکیت میں کوئی نقص ہو تو زکات واجب نہیں ہے۔
- ۴۔ نصاب؛ مقررہ مقدار جس پر زکات واجب ہے، اس سے کم ہو تو زکات واجب نہیں، ہر چیز کے لیے جدا گانہ نصاب ہے۔
- ۵۔ حول یعنی پورے ایک سال کی مدت گزرے، اگر اس مدت میں کمی ہو تو زکات واجب نہیں ہے، پھل اور غلہ کے لیے مدت شرط نہیں ہے۔
- ۶۔ سوم؛ چراگاہ میں چرائی، یہ شرط صرف مویشی کے لیے ہے۔

زکات کی چیزیں

وہ چیزیں جن پر زکات واجب ہے پانچ ہیں:

۱۔ مویشی یعنی چوپائے

۲۔ قیمتی چیزیں

۳۔ زراعت

۴۔ میوہ

۵۔ مال تجارت

## مویشی

یعنی چوپائے مین صرف اونٹ، گائے اور بیل (بھینس گائے میں داخل ہے، مولوی عبد القدیر صاحب صدیقی) اور غنم یعنی مینڈی و بکری بشمول نرمادہ پرزکات واجب ہے۔ گھوڑے پرزکات واجب نہیں۔ مویشی پرزکات واجب ہونے کے لیے سوم (چراگاہ میں چرائی) کی شرط ہے۔ جو جانور سال کے اکثر حصے میں چارے پر پالے جاتے ہیں ان پر زکات نہیں ہے۔ اگر سال کے نصف یا اس سے کم زمانے میں چارہ صرف اس مقدار میں دیا گیا ہو کہ اس کے بغیر بھی مویشی زندہ رہ سکتے تھے تو اس پر بھی زکات واجب ہے ورنہ نہیں، نصاب کی تفصیل یہ ہے:

## اونٹ کا نصاب

اونٹ کا نصاب پانچ کی تعداد سے شروع ہوتا ہے اور پانچ اونٹوں پر ایک بکری یا مینڈی کی زکات واجب ہے۔ بکری اور مینڈی میں نرمادہ دونوں کی اجازت ہے، لیکن فرق یہ ہے کہ مینڈی میں ایک سالہ اور بکری (چھیلی) میں دو سالہ کی قید ہے۔

دس اونٹوں میں دو بکریاں

پندرہ اونٹوں میں تین بکریاں

بیس اونٹوں میں چار بکریوں کی زکات ہے۔

پچیس اونٹوں میں ایک سالہ اونٹ

چھتیس اونٹوں میں دو سالہ اونٹ



چھیا لیس میں تین سالہ اونٹ

اکسٹھ میں چار سالہ اونٹ

چھتر میں دو سالہ دو اونٹ

اکیانوے میں تین سالہ دو اونٹ

ایک سو اکیس میں دو سالہ تین اونٹ کی زکات واجب ہے۔

اس کے بعد ہر چالیس میں ایک دو سالہ اونٹ اور ہر پچاس میں ایک تین سالہ اونٹ کی زکات دی جائے گی۔

مثلاً ایک سو چالیس میں ایک سالہ دو اونٹ اور ایک سو پچاس میں تین، تین سالہ اونٹ کی زکات دی جائے گی۔

بقر یعنی گائے بیل کا نصاب

بقر یعنی گائے بیل کا نصاب تیس کی تعداد سے شروع ہوتا ہے اور اس میں ایک سالہ ایک نر پاڑے کی زکات واجب ہے، اگر بجائے نر کے مادہ یعنی پاڑی کی زکات دی جائے تو اولیٰ ہے۔

چالیس میں ایک دو سالہ پاڑی یا ایک سالہ دو پاڑے نکالے جاسکتے ہیں اور علیٰ ہذا ایک سو بیس بقر پر تین دو سالہ پاڑیوں یا چار ایک سالہ پاڑوں کی زکات ہوگی۔

غنم یعنی بکری اور مینڈی کی زکات

غنم یعنی بکری اور مینڈی نر دو مادہ کا نصاب چالیس کی تعداد سے شروع ہوتا ہے اور ان میں ایک مینڈی یا بکری کی زکات دی جائے گی خواہ نر ہو یا مادہ، لیکن فرق یہ ہے کہ مینڈی میں ایک سالہ اور بکری میں دو سالہ کی قید رہے گی۔

ایک سو اکیس میں دو بکریاں۔

دو سو ایک میں تین بکریاں۔

چار سو میں چار اور پھر ہر سو میں ایک بکری کی زکات واجب ہوگی۔

مویشی میں اشتراک یعنی پارٹنرشپ کے احکام  
دو افراد کے مویشی مشترک ہوں تو مجموعی تعداد پر ایک شخص کے مویشی کے حساب  
سے زکات دی جائے گی۔

اشتراک کے چار مختلف اثرات ہیں:

۱۔ اشتراک دونوں شریک کے لیے بعض وقت زکات کی تخفیف کا باعث ہو سکتی ہے  
جیسا کہ دونوں شریک کی مشترکہ مساوی ملکیت میں اسی بکریاں ہوں تو ان میں ایک بکری کی  
زکات ہوگی۔

۲۔ اشتراک بعض وقت دونوں شریک کے لیے زکات کے اضافہ کا باعث بھی ہو سکتی ہے،  
جیسا کہ دو کی مشترکہ ساری ملکیت میں چالیس بکریاں ہوں تو ان میں ایک بکری زکات ہوگی۔

۳۔ کبھی اشتراک ایک شریک کے لیے تخفیف اور دوسرے کے لیے اضافہ کی باعث  
ہوتی ہے جب کہ دو کی مشترکہ ملکیت میں ساٹھ بکریاں ہوں جن میں سے ایک شریک کی  
ایک تہائی اور دوسرے کی دو تہائی بکریاں ہوں۔

۴۔ کبھی اشتراک سے نہ تخفیف ہوتی ہے اور نہ اضافہ، جب کہ دونوں کی مشترکہ  
مساوی ملکیت میں دو سو بکریاں ہوں۔

شراکت کے شرائط

شراکت کی چھ شرطیں ہیں:

۱۔ رات کے بسیرے کی جگہ ایک ہو۔

۲۔ چراگاہ کو لے جانے سے قبل جمع کرنے کی جگہ ایک ہو۔

۳۔ چراگاہ

۴۔ اور چرواہا ایک ہو۔

۵۔ سانٹھ ایک ہو۔

۶۔ پانی پلانے کی جگہ مثلاً چشمے نہر وغیرہ ایک ہو۔

دودھ دھونے والے یا دودھ دھونے کے برتن کا ایک ہونا ضروری نہیں ہے۔

### قیمتی اشیاء

قیمتی اشیاء میں سونے اور چاندی پر زکات واجب ہے؛ سکہ کی شکل میں ہوں یا نہ ہوں۔ کھیٹ سونے اور کھیٹ چاندی میں کوئی زکات نہیں ہے جب تک کہ اُس کے خالص کا اندازہ نہ ہو اور وہ خالص نصاب کے موافق نہ ہو۔

مباح زیورات میں بھی کوئی زکات نہیں ہے لیکن ان چیزوں میں جن کا استعمال حرام قرار دیا گیا ہو زکات واجب ہے۔  
نصاب کی تفصیل یہ ہے:

سونے کا نصاب بیس مثقال مکہ کے وزن سے شروع ہوتا ہے، ہندوستان میں ۲۰ مثقال کا وزن ساڑھے سات تولے ہے (ایک مثقال ۲۵، ۴ گرام، بیس مثقال ۸۵ گرام ہوتا ہے)۔ زکات کا چالیس واں حصہ نصف مثقال یعنی دو ماشے دو رتبی ہے اور جو مقدار میں مثقال پر زیادہ ہے اُس کی زکات اسی حساب سے ہے۔

چاندی کا نصاب دو سو درہم یعنی ساڑھے باون تولے (۵۹۵ گرام) سے شروع ہوتا ہے اور چالیسواں حصہ پانچ درہم یعنی ایک تولہ تین ماشے اور پانچ رتبی زکات ہے، زیادہ پر بھی یہی حساب ہے۔

### پیداوارِ زراعت

غلّہ میں صرف ان اجناس پر زکات واجب ہے جو غذا کے طور پر کھائے جاتے ہیں جیسے گہوں، جوار، چنا، باجری وغیرہ۔

پیداوار پر زکات واجب ہونے کے لیے چار شرائط ہیں:

۱۔ آدمیوں نے بویا ہو۔ اگر پانی کے بہا لانے اور ہوا کے اڑالانے سے خود رو طریقہ پر اُگ جائے تو اس میں زکات نہیں۔

۲۔ زراعت میں ایک سال کی مدت کی شرط نہیں ہے، ہر ایک جنس کی تیاری پر اُس کی حد تک زکات واجب ہے۔

۳۔ کھانے کے اجناس ایسے ہوں جو ذخیرہ کیے جاسکتے ہوں، اگر ایسی جنس ہو جو غذا کے طور پر نہ کھائی جائے یا ذخیرہ کرنے کے قابل نہ ہو تو اس پر زکات نہیں ہے۔

۴۔ نصاب کے تعین میں چھلکا اور بھوسہ خارج کیا جائے گا۔

اجناس کا نصاب پانچ وسق سے شروع ہوتا ہے۔ پانچ وسق ساڑھے نو سو سیر یا ایک کھنڈی (۲۰ کلو) کے مساوی ہیں۔ اس سے زیادہ پر بھی یہی حساب ہوگا۔

زراعت بارش کے پانی یا بہتے ہوئے پانی سے ہو تو اس کا دسواں حصہ اور اگر ڈول یا موٹ یا یا تم سے پانی دیا جائے یا مشک، پیپہ، بالٹی یا جانور کے ذریعہ پانی پہنچایا جائے تو بیسواں حصہ زکات واجب ہے۔ اگر قدرتی پانی اور مشقت سے حاصل کیا ہو پانی دونوں مقدار میں مساوی ہوں تو چالیسواں حصہ کا سہ چند حصہ (ساڑھے سات فیصد) زکات ہوگی۔

میوہ

پھلوں میں صرف کھجور اور انگور پر زکات واجب ہے، میوے کے نصاب اور زکات کی مقدار وہی ہے جو پیداوار زراعت کی ہے۔

مال تجارت

مال تجارت میں زکات واجب ہونے کے لیے وہی شرائط ہیں جو قیمتی اشیاء کے لیے ہیں۔ مال تجارت پر زکات پورا سال گزرنے پر خریدی ہوئی قیمت پر واجب ہوگی۔ مال تجارت کی قیمت آخر سال سے پہلے نصاب کی مقدار کو پہنچی تھی یا نہ پہنچی تھی کوئی بات نہیں ہے۔ دیکھنا یہ ہے کہ آخر سال میں اس کی قیمت نصاب کی مقدار کو پہنچی ہے یا نہیں۔ اگر پہنچی

ہے تو زکات دی جائے ورنہ نہیں۔ قیمت کا چالیسواں حصہ زکات کے لیے نکالے۔

### معدن یعنی کان کی زکات

کان سے جس وقت اور جس قدر سونا اور چاندی برآمد ہو اور نصاب کی مقدار میں ہو تو اس کا چالیسواں حصہ زکات ہے۔ معدن کا نصاب وہی ہے جو قیمتی اشیاء کا ہے۔

### دفینہ کی زکات

زمین میں دفن کیا ہوا سونا یا چاندی برآمد ہو اور نصاب کی مقدار میں ہو تو اس کا پانچواں حصہ زکات ہے۔ دفینہ کا نصاب وہی ہے جو قیمتی اشیاء کا ہے۔

### فطرہ

فطرہ کی زکات واجب ہونے کے لیے چار شرائط ہیں:

۱۔ اسلام

۲۔ آزادی

۳۔ رمضان کے آخری دن کا سورج غروب ہو۔ فطرہ اس شخص کی طرف سے دیا جائے جو غروب کے بعد فوت ہو جائے، بخلاف اس بچے کے جو غروب کے بعد پیدا ہو۔

۴۔ عید کی صبح و شام دونوں وقت اپنے اور اپنے اہل و عیال کی غذا سے زیادہ مال ہو۔ ان متعلقین کی طرف سے فطرہ دیا جائے جن کی پرورش اپنے ذمے ہے۔

فطرہ کی مقدار شہر کے غلہ سے فی کس ایک صاع یعنی تین سیر (دو کلو چار سو گرام) ہے۔ اگر شہر میں متعدد اجناس کے کھانے کا رواج ہو تو اس جنس سے فطرہ دیا جائے جو غالب طور پر کھائی جائے۔ عدم استطاعت کی صورت میں ایک صاع سے کم بھی فطرہ دیا جاسکتا ہے۔

### مستحقین زکات

آٹھ طبقوں کے لوگ زکات پانے کے مستحق ہیں جن کا ذکر کلام مجید میں ہے:

”إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ

قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ“  
ان کی تفصیل یہ ہے:

**فقراء:** وہ لوگ ہیں جن کے پاس مال نہیں ہے اور کوئی ہنر بھی نہیں جانتے جس کے ذریعہ اپنی ضروریات پوری کر سکیں۔

**مساکین:** ان لوگوں کو کہیں گے جو مال یا ہنر اتنا رکھتے ہیں جو ان کی ضروریات کی تکمیل کے لیے کافی نہیں ہے۔ جیسا کہ ایک شخص کی ضروریات زندگی کے لیے دس درہم کی ضرورت ہے اور اُس کے پاس سات ہیں۔

**عاملین:** وہ اشخاص ہیں جن کو امام نے صدقات کے وصول کرنے اور صدقات کو مستحقین پر تقسیم کرنے کے لیے مقرر کیا ہے۔

**مولفۃ القلوب:** یعنی نو مسلمین جن کو تالیف قلوب کے لیے زکات دی جاتی ہے، ان کی چار قسمیں ہیں:

۱۔ ایک وہ شخص جو اسلام لایا ہے مگر اس کا اسلام کمزور ہے اور زکات اس کے تالیف قلب کا باعث ہو سکے۔

۲۔ دوسرا وہ شخص جو اسلام لایا ہے اور ارادہ قوی رکھتا ہے اور اس کو اس کی قوم میں ایسا شرف حاصل ہے کہ اس کی قدر افزائی دوسرے کفار کو اسلام کی طرف رغبت دلائے۔

۳۔ تیسرا وہ شخص جو اپنے اطراف کے کفار کی شرارتوں سے ہم کو محفوظ رکھ سکے۔

۴۔ چوتھا وہ شخص جو زکات کے مانعین کی شرارتوں سے ہم کو بچائے۔

**دغاب:** یعنی غلاموں کو غلامی سے رہائی دلانے کے لیے زکات دی جائے۔ غلاموں سے وہ مکاتب مراد ہیں جن کے حق میں صحیح کتابت تحریر کی گئی ہے۔ دشمن کے ہاتھ قید لوگوں کا فدیہ بھی اس مد میں داخل ہے۔ (ڈاکٹر حمید اللہ)

**غارمین:** یعنی مقروضین جن کو قرض کی ادائی کے لیے زکات دی جائے، ان کی تین قسمیں ہیں:

۱۔ ایک وہ شخص جس نے دو فرقوں کے درمیان برپا فتنہ کو دور کرنے کے لیے قرض لیا ہے۔  
 ۲۔ دوسرا وہ شخص ہے جو اپنے یا اپنے اہل و عیال کے مباح اغراض کی تکمیل کے لیے قرض لیا ہے۔

۳۔ تیسرا وہ شخص جس نے دوسرے کی ضمانت کے لیے قرض لیا ہے۔  
 سبیل اللہ: یعنی ایسے غازیوں کی امداد کے لیے جو خدا کے واسطے لڑنے نکلے ہیں اور جن کے لیے کوئی معاوضہ مقرر نہیں ہے، اس طبقہ کے لوگوں کو باوجود تو انگریزوں کے زکات دی جائے گی۔

ابن السبیل: یعنی مسافرین جن کو مال کی ضرورت ہے اور سفر گناہ کے لیے نہیں ہے۔  
 ان آٹھوں طبقوں میں سے جو لوگ موجود ہیں ان کو زکات دی جائے۔ اگر یہ سب کے سب مفقود ہوں تو زکات کو ان لوگوں کے دستیاب ہونے تک محفوظ رکھا جائے، ہر ایک طبقے میں سے کم سے کم تین افراد کو زکات دی جائے۔ البتہ طبقہ عالمین میں ایک پر بھی اکتفا کیا جاسکتا ہے۔

وہ افراد جن کو زکات دینا منع ہے

پانچ طبقوں کے لوگوں کو زکات دینا جائز نہیں ہے:

۱۔ تو انگریز کو خواہ مال کی وجہ سے ہو یا ہنر کی وجہ سے۔

۲۔ غلام کو۔

۳۔ اس شخص کو جو بنی ہاشم اور بنی مطلب کے خاندان سے ہو، البتہ اس کو خیرات وغیرہ

دی جاسکتی ہے۔

۴۔ کافر کو۔

۵۔ اس شخص کو جس کی پرورش دوسرے کے ذمہ ہو فقراء وغیرہ کے زمرے میں شریک

کر کے زکات دینا جائز نہیں ہے۔ البتہ غازی یا مقروض کے نام سے اس کو زکات دی

جاسکتی ہے۔

## صیام یعنی روزے

صیام اور صوم کے معنی امساک یعنی رکے رہنے کے ہیں۔ اور شریعت میں ایک خاص نیت کے ساتھ روزے توڑنے والے امور سے دن بھر پرہیز کرنے کو صیام کہتے ہیں۔

روزے صحیح ہونے کی شرطیں

روزے صحیح ہونے کے لیے پانچ شرطیں ہیں:

۱۔ اسلام۔

۲۔ تمیز۔

۳۔ عورت حیض اور نفاس سے پاک ہو۔

۴۔ صبح صادق اور غروب کے اوقات سے واقفیت، اس لیے کہ ان دونوں اوقات کے درمیان کھانے پینے سے پرہیز کرنا ہے۔

۵۔ دن روزہ کے قابل ہو یعنی عیدین اور گیارہ بارہ و تیرہ ذی الحجہ کے علاوہ ہو۔

روزے واجب ہونے کی شرطیں

روزے واجب ہونے کے لیے چار شرطیں ہیں:

۱۔ اسلام

۲۔ بلوغ

۳۔ عقل

۴۔ قدرت یعنی روزہ رکھنے کی طاقت ہو۔

ان چاروں صفات کی عدم موجودگی میں روزہ واجب نہیں ہے۔



## روزے کے ارکان

روزے کے ارکان جن کو فرائض بھی کہا گیا ہے چار ہیں:

۱۔ نیت: نیت دل سے ہے، زبان سے اظہار کیا جائے یا نہ کیا جائے، نیت کی تمیز یعنی رات میں ہی پایا جانا ضروری ہے اگر روزہ فرض یا نذر کا ہو۔ نفل روزے میں تمیز کی قید نہیں ہے۔ فرض روزے میں روزے کا تعین بھی واجب ہے جیسا کہ رمضان کا روزہ۔

رمضان کے روزے کی اقل نیت یہ ہے: ”نَوَيْتُ صَوْمَ رَمَضَانَ“ (میں رمضان کے روزہ کی نیت کرتا ہوں) اور اکمل نیت یہ ہے: ”نَوَيْتُ صَوْمَ غَدٍ عَنْ أَدَاءِ فَرَضِ شَهْرِ رَمَضَانَ هَذِهِ السَّنَةِ لِلَّهِ تَعَالَى“ (میں نیت کرتا ہوں فرض روزے کی کل کے دن رمضان کے اس سال کی اللہ تعالیٰ کے لیے)

۲۔ عمداً کھانے پینے سے پرہیز کرنا، بھول کر یا جہالت کی وجہ سے کھائے یا پیے تو روزہ نہیں ٹوٹے گا، بشرطیکہ ناواقفیت علماء سے دوری کی وجہ سے ہو۔

۳۔ عمداً جماع سے پرہیز کرنا۔ بھول کر جماع کا حکم وہی ہے جو کھانے پینے کا ہے۔

۴۔ عمداً قئے کرنے سے پرہیز کرنا۔ اگر اپنے سے قئے ہو جائے تو روزہ نہیں ٹوٹے گا۔

## روزہ توڑنے والی چیزیں

روزہ توڑنے والے امور دس ہیں:

- ۱۔ کسی چیز کا عمداً معمولی ذریعہ سے
- ۲۔ یا غیر معمولی زخم وغیرہ کے ذریعہ سے پیٹ میں یا سر میں پہنچانا۔ چیز سے مراد دنیوی مادی شئی ہے اور تنباکو وغیرہ کا دھواں بھی اس میں شامل ہے۔
- ۳۔ حقنے کے ذریعے کوئی چیز شرم گاہوں کے راستے سے پہنچانا۔
- ۴۔ عمداً قئے کرنا، اگر قئے اپنے سے ہو جائے تو روزہ نہ ٹوٹے گا۔
- ۵۔ عمداً شرم گاہ میں جماع کرنا۔ اگر بھول کر جماع کرے تو روزہ نہیں ٹوٹتا۔

۶۔ انزال یعنی منی کا اخراج، مباشرت کی وجہ سے، بغیر جماع کے۔ مباشرت دو افراد کے چمڑوں کا بغیر حائل کے راست چھو لینے کو کہتے ہیں۔ مباشرت کی قید سے احتلام خارج ہو گیا، روزہ احتلام کی وجہ سے نہیں ٹوٹتا۔

۷۔ حیض۔

۸۔ نفاس۔

۹۔ جنون۔

۱۰۔ ارتداد۔

ان آخری چار امور میں سے کوئی بات ذرا برابر بھی روزے میں ظاہر ہو جائے تو روزے کو توڑ دے گا۔

روزے کے مستحبات

روزے میں تین باتیں مستحب ہیں:

۱۔ افطار میں جلدی کرنا بشرطیکہ سورج غروب ہونے کا یقین ہو جائے۔ اگر سورج کے غروب ہونے میں شک ہو تو افطار میں جلدی نہ کی جائے۔ کھجور سے ورنہ پانی سے ورنہ میٹھی چیز سے افطار کرنا سنت ہے۔ افطار کے بعد کہے:

”اَللّٰهُمَّ لَكَ صُمْتُ وَ عَلٰی رِزْقِكَ افْطَرْتُ وَ بَكَ اَمَنْتُ وَ لَكَ اَسْلَمْتُ  
وَ عَلَیْكَ تَوَكَّلْتُ ذَهَبَ الظَّمَا وَ ابْتَلَّتِ الْعُرُوْقُ وَ ثَبَتَ الْاَجْرُ اِنْ شَاءَ اللّٰهُ“

(اے اللہ! میں نے تیرے لیے روزہ رکھا اور تیرے دیے ہوئے رزق پر افطار کیا اور تجھ پر ایمان لے آیا اور میں نے تیرے لیے سر جھکا یا اور تجھ پر توکل کیا۔ پیاس چلی گئی اور رگیں گیلی ہو گئیں اور اگر اللہ چاہے تو اجر ثابت ہو گیا)

۲۔ سحری کرنے میں دیر کرنا بشرطیکہ کہ وقت کی نسبت کوئی شک نہ ہو۔ اگر شک ہے تو تاخیر نہ کرے۔ سحری کا وقت نصف شب سے شروع ہوتا ہے۔ سحری کا مقصد تھوڑے سے کھانے پینے سے بھی حاصل ہوتا ہے۔

۳۔ فحش کلامی ترک کرنا۔ جھوٹ، غیبت اور گالی گلوچ سے روزہ دار اپنی زبان کو محفوظ رکھے۔ گالی کے جواب میں روزہ دار کہے: ”میں روزہ سے ہوں“۔ نووی نے لکھا ہے کہ زبان سے کہے۔ اور رافعی نے لکھا ہے کہ اپنے دل میں کہہ لے اور بس اسی پر اکتفا کرے۔

### روزہ کی ممانعت

پانچ دنوں میں روزہ رکھنا حرام ہے: عید الفطر اور عید الاضحیٰ کے دو دن، اور تشریق یعنی گیارہ، بارہ اور تیرہ ذی الحجہ کے تین دن۔ دیگر ائمہ ثلاثہ کے نزدیک ایام تشریق دو ہیں۔

### شک کے دن کا روزہ

شک کے دن روزہ رکھنا مکروہ تحریمی ہے، سوائے اس کے کہ اُس دن نفل روزہ رکھنے کی عادت ہو جیسا کہ اس شخص کے لیے جو ہر دوسرے دن روزہ رکھتا ہو اور شک کا دن روزے کی باری کا دن ہو۔ نذر کیا ہو اور قضا روزہ بھی شک کے دن رکھا جاسکتا ہے۔ شک کا دن شعبان کا تیسواں دن ہے جب مطلع ابر آلود نہ ہونے (آسمان صاف رہنے) کے باوجود ہلال نظر نہ آئے اور لوگ ہلال کا نظر آنا بیان کریں مگر کس نے دیکھا ظاہر نہ ہو یا رویت ہلال کی شہادت بچے، غلام یا فاسق فاجرا کریں۔ ابر ہے تو کسی شک کی گنجائش ہی نہیں، وہ دن قطعی طور پر شعبان میں ہوگا۔

### روزہ کا کفارہ

وہ شخص جس پر رمضان کا روزہ فرض ہے اور رات میں روزے کی نیت کر چکا ہے، عمداً شرمگاہ میں جماع کرے تو اس پر روزے کی قضا اور کفارہ دونوں واجب ہیں۔ کفارہ یہ ہے کہ ایک مسلمان غلام یا باندی کو آزاد کرے۔ اگر یہ نہ ہو سکے تو دو مہینے مسلسل روزے رکھے۔ اگر اس طرح روزے نہ رکھ سکے تو ساٹھ فقیروں اور مسکینوں کو فی کس ایک مد یعنی بارہ چھٹانگ (۶۰۰ گرام) کے حساب سے غلہ دے جس کی شرط صدقہ فطر میں ہے۔ اگر ان سب سے عاجز ہے تو کفارہ اس کے ذمے باقی رہے گا، جب کبھی مذکورہ بالا صورتوں میں سے کسی صورت پر قدرت حاصل ہو تو اس پر عمل کرے۔

اگر کوئی شخص رمضان کا روزہ کسی عذر کی وجہ سے اپنے ذمے رکھ کر فوت ہو جائے جیسا

کہ مرض کی وجہ سے روزہ توڑا گیا ہو اور قضا نہ کیا گیا ہو اور اسی مرض میں فوت ہو جائے تو اُس روزے کے فوت ہونے کی وجہ سے اس پر کوئی گناہ نہیں ہے۔

اگر روزہ بغیر کسی عذر کے فوت ہو جائے اور قضا پر قدرت پانے سے پہلے وہ شخص فوت ہو جائے تو ولی کو چاہیے کہ میت کے ترکہ سے ہر ایک چھوٹے ہوئے روزے کے عوض ایک مدغلہ یعنی بارہ چھٹانگ (۶۰۰ گرام) صدقہ دے۔

قولِ قدیم کی رو سے یہ بھی جائز بلکہ سنت ہے کہ میت کی طرف سے ولی روزہ رکھے۔ بوڑھا شخص یا ایسا مریض جس کی صحت یا بی کی امید نہ ہو اگر روزہ نہ رکھ سکے تو ہر روزہ کے عوض ایک مدغلہ دے۔ روزے کی بابت اس روزے سے پہلے کی رات سے پیشتر فدیہ دینا جائز نہیں ہے۔

حاملہ اور دودھ پلانے والی عورت کو روزہ رکھنے کی وجہ سے اپنی ذات کو کوئی نقصان پہنچنے کا خوف ہو تو مریض کی طرح روزہ توڑ سکتی ہے اور اس پر روزہ کی قضا واجب ہے۔ اگر عورت کو خوف ہو کہ اس کے بچے کو نقصان پہنچے گا تو بھی روزہ توڑ سکتی ہے لیکن اس پر قضا اور کفارہ دونوں واجب ہوں گے اور کفارہ روزانہ ایک مد کے حساب سے ہوگا۔

مریض اور مسافر روزے سے نقصان کا اندیشہ کریں تو روزہ توڑ سکتے ہیں، لیکن ان پر قضا واجب ہے۔ مسافر کے لیے شرط ہے کہ سفر طویل اور مباح ہو۔ مریض کا مرض دن اور رات میں مسلسل جاری ہو یا روزے کے آغاز کا وقت ہی بیماری کا وقت ہو تو رات ہی کو نیت ترک کرے، ورنہ رات کو نیت کرے۔ اگر بیماری لوٹ آئے اور روزہ توڑنے کی نوبت آئے تو روزہ توڑ سکتا ہے۔

## نفل روزے

ان ایام میں نفل روزے رکھنا مستحب ہے: عرفہ یعنی نویں ذی الحجہ، عاشوراء یعنی دسویں محرم، تاسوعاء یعنی نویں محرم اور ایام بیض یعنی چاندنی راتوں کے تین دن تیرھویں سے پندرھویں تک اور سبت شوال کے چھ دن، لیکن ان کا عید سے متصل اور مسلسل رکھنا افضل ہے۔

## اعتکاف

اعتکاف کے معنی کسی بات پر قائم رہنے کے ہیں؛ نیک ہو یا بری۔ اور شریعت میں مسجد میں ایک خاص طریقہ پر ٹہرنے کو اعتکاف کہتے ہیں۔  
اعتکاف سنت ہے۔ بفضل نے سنت موکدہ لکھا ہے۔ اعتکاف واجب ہے اگر نذر کیا ہو۔ حرام ہے اگر عورت اپنے خاوند کی اجازت کے بغیر اعتکاف کرے اور مکروہ ہے اگر خوبصورت اور شکیل عورت اعتکاف کرے، شوہر کی اجازت کے باوجود۔

### اعتکاف کا وقت

ہر وقت اعتکاف کیا جاسکتا ہے، رات یا دن کی قید نہیں ہے، اور نہ روزے کی قید ہے، لیکن رمضان کے آخری دس دنوں میں اعتکاف افضل ہے، اس لیے کہ بقول امام شافعی لیلۃ القدر ان ہی دنوں میں ہوئی ہے۔ ان راتوں میں سے ہر ایک رات کی نسبت لیلۃ القدر کا احتمال ہے اور طاق تاریخوں کی راتوں میں احتمال قوی ہے اور ان میں بھی اکیسویں اور تیسویں تاریخوں میں قوی تر احتمال ہے۔

### اعتکاف صحیح ہونے کی شرطیں

اعتکاف صحیح ہونے کے لیے اسلام، عقل کا ہونا اور حیض و نفاس اور جنابت سے پاکی کی شرط ہے۔ کافر، مجنون، حیض اور نفاس والی عورت اور جنابت والے شخص کا اعتکاف صحیح نہیں ہے۔

### اعتکاف کے ارکان

اعتکاف کے ارکان یا فرائض یہ ہیں:

۱۔ نیت: نذر کیے ہوئے اعتکاف میں فرضیت کی نیت کرے، نیت دل سے ہوگی۔

سنت میں ”نَوَيْتُ الْإِعْتِكَافَ“ (میں اعتکاف کی نیت کرتا ہوں) اور نذر کی صورت میں ”نَوَيْتُ الْإِعْتِكَافَ الْمَنْدُورَ“ کہے۔

۲۔ مسجد میں قیام: قیام طمانینت کے اندازے پر کافی نہیں ہے بلکہ اس سے کچھ زیادہ ہو، تاکہ ایسا قیام عکوف کہلائے۔ طمانینت اس قدر زمانہ کو کہتے ہیں جس میں تسبیح ”سبحان اللہ“ کہی جاسکے۔

معتکف نذر کیسے ہوئے اعتکاف سے نکل نہیں سکتا، سوائے انسانی ضروریات؛ پیشاب پاخانہ یا غسل جنابت کی ضرورت ہو۔

عورت حیض و نفاس کے عذر کی وجہ سے مسجد سے نکل جائے گی۔ ایسے مرض کے عذر کے باعث بھی جس کے ساتھ مسجد میں قیام کرنا ممکن نہ ہو مسجد سے نکل سکتے ہیں۔ اس کا نتیجہ یہ کہ ہلکی بیماری یا بخار وغیرہ کی وجہ سے نہ نکلے۔

اعتکاف جماع سے ٹوٹتا ہے۔

## حج

حج کے معنی قصد اور ارادے کے ہیں، اور شریعت میں عبادت کی غرض سے بیت اللہ کا قصد کرنے کو حج کہتے ہیں۔

عمرہ کے معنی زیارت کے ہیں اور شریعت میں عبادت کی غرض سے بیت اللہ کی زیارت کو عمرہ کہتے ہیں۔

حج اور عمرہ میں فرق یہ ہے کہ حج میں وقوفِ عرفہ ایک رکن ہے جو عمرہ میں نہیں ہے۔

حج واجب ہونے کی شرطیں

پانچ شرطیں پائی جائیں تو حج اور عمرہ واجب ہوتے ہیں:

۱۔ اسلام۔

۲۔ بلوغ۔

۳۔ عقل۔

۴۔ آزادی۔

ان چار صفات کے خلاف یعنی بحالتِ کفر، نابالغی، جنون و غلامی حج واجب نہیں ہے۔

۵۔ استطاعت: اس میں زادِ سفر، سواری اور متعلقین کا نفقہ، راستہ کا امن اور سفر کا

امکان بھی داخل ہیں۔ سواری کی شرط صرف اس صورت میں ہے جب کہ مکہ کی مسافت دو

منزل یا اس سے زیادہ ہو۔ اس قدر مسافت میں حاجی کے پیادہ چلنے کی صلاحیت اور عدم

صلاحیت کا اثر نہ ہوگا۔ اگر مسافت دو منزل سے کم ہو اور چلنے کی صلاحیت اور قدرت ہو تو

اس پر حج بغیر سواری کے بھی واجب ہے۔ ان لوگوں کے لیے جن کی سکونت مکہ کے قریب

ہو سواری کی شرط نہیں ہے۔

یہ بھی شرط ہے کہ قرض کا بار نہ ہو اور اگر ہو تو ادائی کی صلاحیت رکھتا ہو۔  
اپنے سفر کے دوران ان لوگوں کے حالات کے بموجب نفقہ و سکونت اور خدمت  
گزاری وغیرہ کے انتظام کے مصارف کی گنجائش رکھتا ہو جن کی پرورش اس کے ذمہ ہو۔  
راستہ پر امن ہو، امن کی توقع ہو اور خطرہ کا احتمال نہ ہو۔ اگر سفر میں اپنی ذات، مال یا  
سامان کو نقصان پہنچنے کا خوف ہو تو اس پر حج واجب نہیں۔

راستے میں ٹہرنے کے مقامات پر پانی وغیرہ کی سہولت بھی شرط ہے۔  
وقت اتنا ہو کہ سفر طے کر سکے، اس میں وہ وقت بھی شامل ہے جو سامان سفر اور سواری  
کی تیاری کے لیے درکار ہے، اگر وقت کی تنگی کی وجہ سے ایک دن میں دو منزل کا سفر طے  
کرنے پر مجبور ہو اور اس سے نقصان کا احتمال ہو تو اس شخص پر حج واجب نہیں ہے۔

## حج کے ارکان

حج کے ارکان چھ ہیں:

۱۔ احرام یعنی حج میں داخل ہونے کی نیت ”نَوَيْتُ الْحَجَّ وَ أَحْرَمْتُ بِهِ لِلَّهِ  
تَعَالٰی“ (میں حج کی نیت کرتا ہوں اور اللہ تعالیٰ کے لیے احرام کرتا ہوں)

نیت کا مرکز دل ہے، لیکن زبان سے کہنا بھی سنت ہے۔  
احرام کے لیے غسل کرنا بھی سنت ہے، اگر غسل نہ کر سکے تو تیمم کرے۔  
احرام میں افضل یہ ہے کہ اس وقت احرام کرے جب کہ راستے کا رخ کرے۔  
احرام میں حج یا عمرہ یا دونوں کا تعین بھی کرے۔

۲۔ وقوف عرفہ: مقام عرفہ پر کم از کم ایک لحظہ حاجی کی حاضری مراد ہے، عرفہ یعنی نویں  
ذی الحجہ کے دن سورج کے زوال کے بعد بشرطیکہ عبادت کے اہل ہو یعنی عقل و حواس قائم  
ہوں۔ وقوف کا وقت یوم نحر یعنی دسویں ذی الحجہ کی فجر تک جاری رہتا ہے۔

سنت یہ ہے کہ عرفہ کے دن کو آئندہ رات کے ساتھ ملائے اور غروب تک وہیں رکا  
رہے۔ اس رکن کو تنہا حج کے مساوی تصور کیا گیا ہے۔ ذکر اور دعا میں کثرت بھی مسنون



ہے۔ یہ دعا افضل ہے:

”لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، اَللّٰهُمَّ اجْعَلْ فِيْ قَلْبِيْ نُورًا، وَ فِيْ بَصَرِيْ نُورًا، اَللّٰهُمَّ اشرحْ لِيْ صَدْرِيْ“

اللہ کے سوا کوئی معبود نہیں، اور وہ تنہا ہے، اس کے ساتھ کوئی شریک نہیں، اسی کی حکومت ہے اور اسی کے لیے تعریف ہے اور وہ ہر چیز پر پوری قدرت رکھنے والا ہے۔ اے اللہ! میرے دل میں نور اور میری آنکھ میں نور روشن کر۔ یا اللہ! میرے سینے کو کھول دے اور میرے کام آسان کر۔

۳۔ طواف: خانہ کعبہ کے اطراف سات چکر لگائے جائیں۔ خانہ کعبہ بائیں جانب رہے، حجر اسود سے طواف کی ابتدا کرے، اگر حجر اسود سے ابتداء نہ کی گئی ہو تو اس چکر کا شمار ہی نہیں ہوگا۔

۴۔ صفا مروہ کی سعی: صفا اور مروہ کے درمیان سات مرتبہ سعی کرے، صفا سے ابتداء کر کے مروہ پر ختم کرے۔ صفا سے مروہ کا سفر ایک سعی اور واپسی دوسری سعی شمار کی جائے۔ صفا اور مروہ کے درمیان فاصلہ تین سو پچاسی (۳۸۵) گز ہے اور ساتوں سعی کی جملہ مسافت ایک میل سوا چار فرلانگ ہوتی ہے۔ (صفا اور مروہ کے درمیان کی مسافت ۳۸۳۷۲۵ میٹر ہے، جملہ سعی کی مسافت ۲۶۸۲۷۵ میٹر ہوتی ہے)

۵۔ حلق یا تقصیر: یعنی بال مونڈھنا یا بال ترشوانا، مرد کے لیے حلق اور عورت کے لیے تقصیر افضل ہے۔ اقل حلق یا تقصیر یہ ہے کہ سر سے تین بال نکالے جائیں۔ جس کے سر میں بال نہ ہوں اس کے لیے سر پر اُسترا پھیرنا سنت ہے۔ سر کے علاوہ دوسرے مقامات داڑھی وغیرہ کے بالوں سے اس رکن کی تکمیل نہیں ہوتی۔

۶۔ ترتیب: ترتیب واجب ہے جو ارکان پر احرام کی تقدیم، اور طواف اور حلق یا تقصیر پر وقوف عرفہ کی تقدیم اور سعی پر طواف کی تقدیم۔ حلق یا تقصیر اور طواف کے مابین کوئی ترتیب

نہیں ہے۔ اس ترتیب کو ایک مستقل اور چھٹا رکن قرار دیا گیا ہے۔  
 حلق یا تقصیر کو ابوشجاع نے واجبات میں شمار کیا تھا اور ترتیب کو چھوڑ دیا تھا، لیکن ابن  
 قاسم اور بیجوری کا قول ہے کہ ارکان میں داخل ہے اور اعتماد اسی پر ہے۔  
 ارکان اور واجبات میں فرق یہ ہے کہ ارکان پر حج موقوف ہے، جس کی تلافی دم سے  
 نہیں ہو سکتی، اور واجبات پر حج موقوف نہیں ہے اور ان کی تلافی دم سے ہو سکتی ہے۔  
 ارکان نماز کی ترتیب کی طرح ارکان حج میں ترتیب رکن ہے۔

### عمر کے ارکان

عمرہ کے ارکان پانچ ہیں:

۱۔ احرام یعنی نیت ”نَوَيْتُ الْعُمْرَةَ وَ أَحْرَمْتُ بِهَا لِلَّهِ تَعَالَى“ (میں عمرہ کی نیت  
 کرتا ہوں اور احرام کرتا ہوں اللہ تعالیٰ کے لیے)

۲۔ طواف

۳۔ سعی

۴۔ حلق یا تقصیر

۵۔ ترتیب

ان کی تفصیل ارکان حج میں بیان کی جا چکی ہے۔

### حج کے واجبات

حج کے واجبات جو ارکان میں داخل نہیں ہیں سات ہیں: احرام، رمی جمرات، طواف  
 قدم، مزدلفہ میں شب باشی، منی میں شب باشی، طواف وداع، اور محرمات احرام سے اجتناب۔

### ۱۔ میقات سے احرام

میقات کی دو قسمیں ہیں: میقات زمانی اور میقات مکانی۔

۱۔ میقات زمانی یعنی وہ وقت جس میں احرام کیا جاتا ہے۔ میقات زمانی حج کے لیے

شوال، ذی القعدہ اور ذی الحجہ کی دس راتیں ہیں۔ اور عمرہ کے لیے سال کے تمام دنوں میں احرام ہو سکتا ہے۔

۲۔ میقاتِ مکانی: حج کے لیے اس شخص کے لیے جو مکہ میں مقیم ہو، مکی ہو یا آفاقی، نفسِ مکہ ہے اور غیر مقیم کے لیے جو بیرونِ مکہ سے آئے، آنے والے مقام کی جہت کے لحاظ سے علی حدہ علی حدہ میقات مقرر ہیں۔

مدینہ کی سمت کے لیے ذوالحلیفہ میقات ہے۔

شام، مصر یا مغرب کے لیے الجحفہ۔

تہامۃ الیمین اور ہندوستان کے لیے یلملم۔

نجد حجاز اور نجد یمین کے لیے قرن اور مشرق کے لیے ذات عرق ہے۔

عمرہ کے لیے میقاتِ مکانی اس شخص کے لیے جو بیرونِ حرم ہو وہی ہے جو حج کی میقات ہے اور اس شخص کے لیے جو حرم میں ہو حِلّ ہے یعنی حرم سے باہر۔

عمرہ کرنے والے کو احرام کے لیے قریب ترین حِلّ تک جانا ہوگا۔ افضل حِلّ جعرانہ ہے، اس کے بعد تنعیم اور حدیبیہ۔

## ۲۔ رمی جمرات

رمی کنکری مارنے کو اور جمرہ اس ستون کو کہتے ہیں جس کو کنکری ماری جاتی ہے جو تین جمرے ہیں۔ پہلا جمرہ کبریٰ جو مسجد خیف کے قریب ہے اور اس کے بعد جمرہ وسطیٰ یعنی درمیانی اور آخر میں جمرہ عقبہ جو مکہ کے رخ میں ہے۔

یومِ نحر یعنی دسویں ذی الحجہ کو سات کنکریاں صرف جمرہ عقبہ پر اور تشریق کے تینوں دن تینوں جمروں پر سات سات کنکریاں مارنا واجب ہے۔

## رمی صحیح ہونے کی شرطیں

رمی صحیح ہونے کے شرائط یہ ہیں کہ جمرات کو مارنے میں ترتیب ہو؛ کبریٰ سے ابتداء

کرے، اس کے بعد وسطیٰ کو اور پھر عقبہ کو مارے۔  
 ہر جمرے کو سات کنکریاں ایک کے بعد ایک مارے، اگر دو کنکریاں ایک ہی وقت  
 مارے تو ایک ہی شمار ہوگی۔ البتہ ایک ہی کنکری کو سات دفعہ مار سکتا ہے، مگر مکروہ ہے۔  
 جمرے کو مارنے کے ارادے سے کنکری مارے۔  
 مری (جس کو کنکری ماری جاتی ہے) کو کنکری پہنچنے کی توقع بھی ہو۔  
 کنکریاں پتھر کی قسم سے ہوں۔  
 کنکری ہاتھ سے پھینکے۔

### رمی کے اوقات

یوم نحر کو جمرہ عقبہ کی رمی کا وقت نحر کی آدھی رات سے شروع ہوتا ہے اور وقت فضیلت  
 سورج کے بلند ہونے کے بعد سے زوال تک ہے۔ وقت اختیاری دن کے آخر تک اور  
 وقت جواز تشریق کے تیسرے دن کے آخر تک ہے۔  
 ایام تشریق کو تینوں جمرات کی رمی کا وقت سورج کے زوال سے شروع ہوتا ہے اور وقت  
 اختیاری آخری دن تک ہے اور وقت جواز ایام تشریق کے آخری دن کے آخر تک ہے۔  
 سنت ہے کہ کنکری دوانگل سے کم ہو۔  
 اگر کنکری کی طہارت میں شبہ ہو تو دھو لے۔

یوم نحر کے لیے مزدلفہ سے اور ایام تشریق کے لیے وادی محسر سے کنکریاں حاصل  
 کرے۔ ہر کنکری کے مارتے وقت یہ دعا پڑھے:

”بِسْمِ اللَّهِ وَاللَّهُ أَكْبَرُ صَدَقَ اللَّهُ وَعْدُهُ وَنَصَرَ عَبْدُهُ وَأَعَزَّ جُنْدُهُ وَهَزَمَ  
 الْأَحْزَابَ وَحْدَهُ لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ مُخْلِصِينَ لَهُ الدِّينَ وَلَوْ كَرِهَ  
 الْكَافِرُونَ“۔

میں اللہ کے نام سے شروع کرتا ہوں اور اللہ بزرگ ہے، اللہ نے اپنا وعدہ سچ کیا اور  
 اپنے بندے کی مدد کی اور اس کے لشکر کو غالب کیا اور جماعتوں کو اس نے تنہا شکست دی۔

اللہ کے سوا کوئی معبود نہیں اور ہم صرف اسی کی عبادت کرتے ہیں اس کے لیے دین کو خالص کرتے ہوئے، اگرچہ کہ کافر لوگوں کو ناگوار ہو۔

### ۳۔ طوافِ قدوم

طوافِ قدوم اس شخص کے لیے واجب ہے جو مکہ میں داخل ہو خواہ کسی غرض کے لیے ہو۔ مکہ کا باشندہ ہو یا نہ ہو۔ یہ طواف اس شخص کے لیے مخصوص ہے جو عید کی آدھی رات سے پہلے مکہ میں داخل ہو۔ آدھی رات کے گزر جانے کے بعد طوافِ قدوم نہ ہوگا بلکہ طوافِ افاضہ ہوگا جو ارکانِ حج میں داخل ہے۔

### ۴۔ مزدلفہ میں شبِ باشی

مزدلفہ میں عید کی رات کے نصفِ آخر میں کم سے کم ایک لحظہ کے لیے موجود رہنا واجب ہے۔ مزدلفہ سے یومِ نحر کے رمی جمار کے لیے کنکریوں کا حاصل کرنا مسنون ہے۔

### ۵۔ منیٰ میں شبِ باشی

ایامِ تشریق کی تینوں راتوں کا بڑا حصہ منیٰ میں گزارنا واجب ہے اس شخص کے لیے جو نَفَرِ دوم پر عمل کرے، ورنہ نَفَرِ اول سے استفادہ کی صورت میں صرف دو راتوں کا بڑا حصہ منیٰ میں گزارنا واجب ہے۔

### ۶۔ طوافِ وداع

مکہ سے واپسی کا طواف واجب ہے، حج کیا ہو یا نہ کیا ہو، سفر طویل ہو یا مختصر۔ یہ طواف ہر شخص پر واجب ہے جو مکہ سے سفر کرے۔ طوافِ قدوم، طوافِ وداع، مزدلفہ میں شبِ باشی، اور منیٰ میں شبِ باشی امامِ نووی کے بقول واجبات میں شریک کیے گئے، ورنہ رافعی کے قول کے مطابق یہ مسنونات میں سے ہیں۔

### عمرہ کے واجبات

عمرہ میں دو باتیں واجب ہیں:

۱۔ میقات سے احرام، اس کی تفصیل واجبات حج میں بیان کی جا چکی ہے۔

۲۔ احرام کے محرمات سے پرہیز کرنا۔

جو امور حج میں ممنوع ہیں احرام عمرہ میں بھی ممنوع ہیں۔

## حج و عمرہ کی سنتیں

حج اور عمرہ کی سنتیں پانچ ہیں:

۱۔ افراد: حج پہلے اور عمرہ بعد میں۔

حج اور عمرہ کی ادائی کے تین طریقے ہیں:

**افراد:** اس طرح کہ حج کی میقات سے حج کے لیے احرام کرے اور مناسک حج ادا کرے اور اس سے فراغت پانے کے بعد مکہ سے باہر نکلے اور حلّ کے قریب تر مقام تک پہنچے اور عمرہ کے لیے احرام کر کے مناسک عمرہ ادا کرے۔ حلّ کا افضل مقام جعرّانہ ہے، اس کے بعد تنعیم اور پھر حدیبیہ۔

**تمتع:** اس طرح کہ پہلے عمرہ کے لیے احرام کرے اور مناسک عمرہ ادا کرے اور عمرے سے فراغت پانے کے بعد حج کے لیے احرام کرے۔

**قرآن:** اس طرح کہ حج اور عمرہ دونوں کے لیے ایک ساتھ احرام کرے یا پہلے عمرے کے لیے احرام کرے اور مناسک عمرہ کے شروع کرنے سے پہلے ہی حج کے لیے احرام کرے اور اس کے بعد مناسک ادا کرے تو حج اور عمرہ دونوں حاصل ہو جاتے ہیں۔ افراد افضل ہے اور اس کے بعد تمتع کا درجہ ہے اور پھر قرآن کا۔

۲۔ تلبیہ: احرام کے زمانے میں تلبیہ کثرت سے کہنا سنت ہے۔ البتہ طواف اور سعی کے لیے دوسرے اذکار ہیں، اور رمی کے لیے بھی علی حدہ تکبیر ہے۔ تلبیہ کے الفاظ یہ ہیں:

”لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ“ (میں حاضر ہوں، اے اللہ! میں حاضر

ہوں، میں حاضر ہوں، آپ کا کوئی شریک نہیں، میں حاضر ہوں، بے شک تمام تعریفیں، نعمتیں اور ملک آپ کے لیے ہیں، آپ کا کوئی شریک نہیں)

اس کے بعد دعا مانگے:

”اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ سَخَطِكَ وَالنَّارِ، اللَّهُمَّ اجْعَلْنِي مِنَ الَّذِينَ اسْتَجَابُوا لَكَ وَلِرَسُولِكَ وَآمَنُوا بِكَ وَثَقُّوا بِوَعْدِكَ وَوَفَّوْا بِعَهْدِكَ وَاتَّبَعُوا أَمْرَكَ، اللَّهُمَّ اجْعَلْنِي مِنْ وَفْدِكَ الَّذِي رَضِيتَ وَارْتَضَيْتَ، اللَّهُمَّ يَسِّرْ لِي إِذَا مَا نَوَيْتُ وَتَقَبَّلْ مِنِّي يَا كَرِيمُ“

یا اللہ! میں تجھ سے تیری رضا اور جنت مانگتا ہوں، اور تجھ سے تیرے قہر سے اور دوزخ سے پناہ مانگتا ہوں۔ یا اللہ! مجھ کو ان لوگوں میں سے بنا جنہوں نے تیری اور تیرے پیغمبر کی دعوت پر جواب دیا اور تجھ پر ایمان لائے اور تیرے وعدہ پر بھروسہ کیا اور تیرے عہد کو پورا کیا اور تیرے حکم کی پیروی کی۔ یا اللہ! مجھے تیرے پاس آنے والے ان لوگوں میں سے بنا جن سے تو راضی ہو اور پسند کیا، یا اللہ! جب میں ارادہ کروں تو میرے لیے آسان بنا اور مجھ سے قبول فرما، اے کریم!

مرد تبلیہ بلند آواز سے کہے۔

کسی پسندیدہ یا مکروہ چیز پر نظر پڑے تو محرم کے لیے یہ کہنا سنت ہے:

”لَبَّيْكَ إِنَّ الْعَيْشَ عَيْشُ الْآخِرَةِ“

اور غیر محرم کے لیے یہ کہنا سنت ہے:

”اللَّهُمَّ إِنَّ الْعَيْشَ عَيْشُ الْآخِرَةِ“

۳۔ دو رکعت طواف: طواف سے فارغ ہونے کے بعد دو رکعت نماز دن میں سرری

اور رات میں جہر سے پڑھے۔ اس نماز کے لیے سب سے افضل مقام ابراہیم ہے، اس کے

بعد کعبہ، پھر حطیم، پھر بقیع مسجد اور دارِ خدیجہ و دارِ خیزراں اور بقیع مکہ اور بقیع حرم اور پھر حل۔

۴۔ آب زمزم کا پینا، حاجی، معتمر اور دوسروں کے لیے۔

۵۔ نبی ﷺ کے مزار کی زیارت حاجی، معتمر اور دوسروں کے لیے۔ حرمِ مدینہ میں داخل ہونے سے قبل غسل بھی سنت ہے، نبی ﷺ پر آہستہ آواز میں سلام بھیجے۔

”السَّلَامُ عَلَيْكَ يَا رَسُولَ اللَّهِ، السَّلَامُ عَلَيْكَ يَا نَبِيَّ اللَّهِ، السَّلَامُ عَلَيْكَ يَا حَبِيبَ اللَّهِ، أَشْهَدُ أَنَّكَ رَسُولُ اللَّهِ حَقًّا، بَلَغْتَ الرِّسَالَةَ وَأَدَّيْتَ الْأَمَانَةَ، وَنَصَحْتَ الْأُمَّةَ وَكَشَفْتَ الْغُمَّةَ وَجَلَوْتَ الظُّلْمَةَ وَنَطَقْتَ بِالْحِكْمَةِ وَجَاهَدْتَ فِي سَبِيلِ اللَّهِ حَقَّ جِهَادِهِ، جَزَاكَ اللَّهُ عَنَّا أَفْضَلَ الْجَزَاءِ“۔

اے اللہ کے رسول! تم پر سلام ہو، اے اللہ کے نبی! تم پر سلام ہو، اے اللہ کے دوست! تم پر سلام ہو۔ میں گواہی دیتا ہوں کہ یہ سچ ہے کہ آپ اللہ کے پیغمبر ہیں۔ آپ نے (اللہ کے) پیغام کو پہنچایا، امانت پوری کی، امت کو نصیحت کی، اور تکلیف دور کی، تاریکی کو روشن کیا، اور جو کہا حکمت کے ساتھ کہا اور آپ نے اللہ کے راستے میں سچا جہاد کیا۔ اللہ آپ کو ہماری طرف سے بہترین اجر دے۔

احرام کے وقت مرد کو چاہیے کہ سیئے ہوئے اور بُنے ہوئے کپڑے ٹوپی، خُف (موزے) اور جوتے وغیرہ اتار دے، اور تہبند اور چادر دونوں سفید اور جدید استعمال کرے اور اگر جدید نہ ہوں اور پاک و صاف ہوں تو کافی ہے۔ نووی نے اس عمل کو مستحب کہا تھا، لیکن بیجوری نے اس کے واجب ہونے کی رائے دی ہے اور اعتماد اسی پر ہے۔

## احرام کے محرمات

احرام کی حالت میں مُحْرَم پر بارہ چیزیں حرام ہیں:

۱۔ سی ہوئی چیز؛ قمیص، قبا، خُف (موزے) بُنی ہوئی چیز، زرہ، نمدے کی طرح جمائی ہوئی چیز لبادہ وغیرہ کا بدن کے کسی حصہ پر بھی استعمال کرنا مرد کے لیے حرام ہے۔

۲۔ مرد کے لیے پورے سر یا سر کے بعض حصے کا ستر کرنے والی چیز یعنی شلوار اور ٹوپی وغیرہ سے ڈھانپنا حرام ہے۔ اگر وہ چیز ستر نہ تصور کی جائے تو مضائقہ نہیں، جیسا کہ سر کے کچھ حصے پر ہاتھ رکھے یا محمل کے سایہ میں رہے یا چھتری پکڑے۔



۳۔ عورت کے لیے چہرے یا اس کے کچھ حصے کا ایسی چیز سے جو سائر تصور کی جائے ڈھانپنا حرام ہے۔ عورت کے لیے جائز ہے کہ لکڑی وغیرہ کے توسط سے اس طرح نقاب لٹکائے کہ چہرے سے دور رہے۔

۴۔ سر اور داڑھی کے بالوں میں تیل لگانا حرام ہے اور خالی کنگھی کرنا مکروہ ہے۔

۵۔ بالوں کا ازالہ؛ مونڈھنے، اکھیڑنے یا جلانے سے حرام ہے، بھول کر کیوں نہ ہو۔

۶۔ ہاتھ پاؤں کے ناخن نکالنا؛ تراش کر یا کسی اور طرح بھی حرام ہے۔ محرم کا کوئی ناخن ٹوٹے اور تکلیف کا باعث ہو تو صرف اُسی ناخن کو نکال سکتا ہے۔

۷۔ خوشبو کا استعمال اس ارادے سے کہ خوشبو حاصل کی جائے جیسے مشک اور کافور وغیرہ بدن یا لباس پر حرام ہے۔ ارادے کی قید سے دیگر صورتیں خارج ہو جاتی ہیں جب کہ ہوا خوشبو اڑالائے یا خوشبو کی حرمت سے واقف نہ ہو یا یہ کہ احرام کی حالت یاد نہ رہی ہو۔ ان شکلوں میں فدیہ بھی نہیں ہے۔ اگر حرمت کا علم ہو تو فدیہ واجب ہو جائے گا۔

۸۔ صید: خشکی کے ماکول اللحم (کھانے کے لائق) حیوان کا یا ایسے وحشی چرند پرند کا شکار حرام ہے جس کی اصل ماکول ہے۔ جانور کا قتل کرنا، جال یا پھاند سے پکڑنا اور جانور پر ہاتھ ڈالنا اور اس کے کسی حصہ اور بال اور پر کو چھیڑنا بھی شکار میں داخل ہے۔

۹۔ حرم کے درخت کا کاٹنا اور اکھیڑنا حرام ہے، محرم اور غیر محرم اس بارے میں مساوی ہیں۔

۱۰۔ عقد نکاح محرم پر، اپنے لیے یا دوسرے کے لیے، وکالتاً یا ولایتاً حرام ہے۔

۱۱۔ عاقل کی جانب سے جماع، حرمت کا علم رکھتے ہوئے، حج کی حالت میں یا عمرہ کی

حالت میں حرام ہے۔

۱۲۔ مباشرت؛ شہوت کے ساتھ شرم گاہ کے علاوہ دوسرے طریقے سے چھونے یا بوسہ

وغیرہ سے حرام ہے۔ بغیر شہوت کے مباشرت حرام نہیں ہے۔

ان تمام محرمات کے ارتکاب کی صورت میں فدیہ ہے، سوائے نکاح کے جو منعقد نہیں

ہوتا۔ ان محرمات کی وجہ سے حج اور عمرہ کے مناسک میں کوئی فساد نہیں ہوتا، سوائے اس کے

کہ شرم گاہ میں جماع کیا جائے، ایسے جماع سے صرف وہ عمرہ فاسد ہوگا جو حج سے علی حدہ مفرداً کیا جائے، لیکن وہ عمرہ جو حج کے ضمن میں قرآن کی صورت میں ادا کیا جائے، صحیح ہونے اور فاسد ہونے میں حج کے تابع ہے۔

حج میں تحلل اول سے پہلے جماع ہو، خواہ وقوف عرفہ سے پہلے ہو یا بعد میں، تو حج فاسد ہو جائے گا۔ لیکن تحلل اول کے بعد جماع ہو تو حج فاسد نہیں ہوگا۔

مباشرت جو شرم گاہ کے علاوہ میں ہو اور دیگر محرمات کی صورت میں حج فاسد نہیں ہوگا۔ فاسد ہونے سے محرم احرام سے نہیں نکلتا ہے بلکہ اس پر حج و عمرہ کے بقیہ اعمال کی تکمیل واجب ہے۔

## تحلل

حج میں دو تحلل ہیں:

۱۔ تحلل اول اُس حالت کو کہتے ہیں جب کہ تین امور جمرۃ العقبہ، طوافِ افاضہ اور بال اتارنے میں سے کوئی دو ادا ہو جائیں۔

۲۔ تحلل دوم اس حالت کو کہتے ہیں جب کہ تیسرا عمل بھی ادا ہو جائے۔

تحلل اول کے بعد جملہ محرمات بجز جملہ جنسی محرمات (عورت کے تعلق سے) حلال ہو جاتے ہیں اور تحلل دوم سے محرمات جنسی بھی حلال ہو جاتے ہیں، لیکن بقیہ اعمال حج، جمروں کی سنگساری اور ایام تشریق میں منیٰ میں شبِ باشی کی تعمیل واجب ہے۔ عمرہ میں ایک ہی تحلل ہے اور وہ جملہ اعمالِ عمرہ سے فراغت پانے پر حاصل ہوتا ہے۔

## حج کے متروکات

کسی عذر کی وجہ سے یا بلا عذر عرفہ میں وقوف چھوٹ جائے تو عمرہ کے اعمال کی طرف تحلل کر کے طواف اور سعی کرے۔ فرض ہو یا نفل اصل عبادت کی قضا واجب ہے، بشرطیکہ حصر (روکنا) کی بنا پر نہ ہو۔

اگر کوئی شخص ایک راستے سے روکا جائے اور اس کے لیے دوسرا راستہ کھلا ہو تو اس پر لازم ہے کہ دوسرا راستہ اختیار کرے۔

اگر حصر کی وجہ سے حج چھوٹ جائے اور عمرہ کی طرف تحلیل کرے تو اس پر قضا نہیں ہے۔ جس نے وقوفِ عرفہ چھوڑ دیا اس پر قضا اور قربانی دونوں واجب ہیں۔

رکن جس پر حج اور عمرہ موقوف ہے چھوٹ جائے تو احرام سے نہیں نکلے گا جب تک کہ اس رکن کو ادا نہ کرے، چھوٹے ہوئے رکن کا جبر دم (قربانی) کے ذریعہ نہیں ہو سکتا۔ سنت چھوٹ جائے تو کوئی چیز لازم نہیں ہے۔

## واجب دم

دماء دم کی جمع ہے اور دم کے معنی خون کے اور قربانی کے ہیں، احرام کی حالت میں کسی واجب کے چھوٹ جانے یا کسی حرام کام کے وجود میں آنے سے شرعی حکم کے مطابق جو جانور ذبح کیا جائے یا اس کے عوض جو روزے رکھے جائیں یا غلہ دیا جائے اس کو دم، ہدی اور قربانی کہتے ہیں۔

واجب دم کی پانچ قسمیں ہیں:

### ۱۔ نسک چھوڑنے کا دم

وہ دم جو عبادت کے چھوٹ جانے کی وجہ سے واجب ہوتا ہے جیسا کہ تمتع، قرآن، حج چھوٹ جانا، میقات سے احرام نہ کرنا، مزدلفہ اور منیٰ میں رات نہ گزارنا، کنکریاں نہ مارنا، طوافِ وداع نہ کرنا، نذرِ مسنون کی خلاف ورزی۔

اس دم کی ترتیب یہ ہے کہ ایک بکری کی قربانی دی جائے۔ بکری میں مینڈی نر اور مادہ سب شامل ہیں۔ بکری نہ ملے یا واجبی قیمت سے زیادہ پر ملے تو دس روزے رکھے جائیں؛ تین حج کے زمانے میں اور سات وطن واپسی کے بعد۔

حج کے تین روزوں میں مستحب یہ ہے کہ عرفہ سے پہلے چھٹی سے آٹھویں تاریخ تک

رکھے جائیں۔ سفر کے دوران میں وطنی روزوں کو رکھنا جائز نہیں ہے۔ اگر مکہ میں قیام ہی کا ارادہ ہو تو یہ سات روزے بھی رکھے جائیں۔ اگر تین روزے حج کے زمانہ میں رکھے بغیر وطن لوٹے تو وطن میں اس کے دس روزے رکھنا لازم ہے۔ ان تین اور سات روزوں کے درمیان کم سے کم چار دن کے فصل کی ضرورت ہے۔ اس کو دم ترتیب کہتے ہیں۔

ابوشجاع نے اس کی تقلید کی ہے، لیکن محرّر اور منہاج کی رو سے اس میں ترتیب کے ساتھ تعدیل بھی ہے؛ پہلے بکری کی قربانی واجب ہوتی ہے اور بکری نہ مل سکے تو اس کی قیمت سے غلہ خرید کر صدقہ کرے۔ اگر یہ نہ ہو سکے تو ہر مد کے بدلے ایک روزہ رکھے۔

## ۲۔ دم حلق و ترقہ

سر کے بال اور ناخن نکالنے، خوشبو کا استعمال کرنے اور سر میں تیل ڈالنے، لباس پہننے سے جو دم واجب ہوتا ہے اس میں اختیار ہے؛ ایک بکری یا تین روزے یا تین صاع نو سیر (سات کلو دو سو گرام) غلہ کا چھ مسکینوں یا فقیروں پر ایک کو نصف صاع کے حساب سے صدقہ۔

## ۳۔ دم احصار

احصار حج اور عمرہ کے مناسک سے روکنے اور منع کرنے کو کہتے ہیں۔ حج اور عمرہ سے احصار چھ طرح کا ہو سکتا ہے: دشمن روک دے، بلا وجہ قید میں رکھے، غلام کو مالک، بیوی کو شوہر، اولاد کو ان کے اصول ماں باپ وغیرہ اور قرض دار کو قرض خواہ روک دے۔ احصار کی وجہ سے محرم تحلل کرے، تحلل مناسک سے نکل جانے کا ارادہ کرنے کو کہتے ہیں۔ اس کا دم ایک بکری ہے اور یہ اُس جگہ ذبح کی جائے گی جہاں روکا گیا ہو۔ احصار کی وجہ سے حج یا عمرہ سے نکلنے کی نیت کرے تو احرام سے نکل جائے گا۔

## ۴۔ دم صید

شکار کی وجہ سے جو دم واجب ہوتا ہے اس میں تین امور میں اختیار ہے:

- ۱۔ جس جانور کی مثال پالتو جانوروں میں صورت اور خلقت میں ہو تو اس کو ذبح

کرے اور حرم کے مسکینوں اور فقیروں میں تقسیم کرے۔

- ۲۔ یا اس شکار کے جانوروں کی مثل کی قیمت کا تعین رائج الوقت سکھ میں کر کے اس سے غلہ خریدے اور حرم کے مسکینوں اور فقیروں میں تقسیم کرے۔
- ۳۔ یا ہر ایک مد (۱۲ چھٹانگ یعنی ۶۰۰ گرام) اور اس کے ہر ایک کسر کے معاوضہ میں ایک روزہ رکھے۔

شکار کے جانور کی مثال بظاہر موجود نہ ہو تو دو امور میں اختیار ہے:

- ۱۔ اس کی قیمت سے غلہ خریدے اور صدقہ دے۔
- ۲۔ یا ہر ایک مد اور ہر ایک کسر کے عوض ایک روزہ رکھے۔

## ۵۔ دم وطی

وطی یعنی جماع جو عاقل کی جانب سے عمداً اس کی حرمت کے علم کے ساتھ ہو تو اس پر اس ترتیب سے دم واجب ہے: ایک اونٹ کی قربانی دے ورنہ ایک گائے کی، ورنہ سات بکریوں کی۔ ورنہ اونٹ کی قیمت کا تعین کر کے اس سے غلہ خریدے اور حرم کے مسکینوں اور فقیروں پر تقسیم کرے۔ فی کس کتنی مقدار میں غلہ دیا جائے اس کی قید نہیں ہے۔ اصل قیمت کا صدقہ دینا کافی نہیں ہے۔ یہ نہ ہو سکے تو ہر ایک مد (بارہ چھٹانگ؛ ۶۰۰ گرام) کے عوض ایک روزہ رکھے۔

## ہدی، اطعام مساکین اور روزہ کی جگہ

ہدی جانور کے ذبح کرنے کو کہتے ہیں اور اس کی دو قسمیں ہیں:

- ۱۔ جو ہدی احصار کی وجہ سے ہو اس کا حرم کو بھیجنا واجب نہیں ہے، بلکہ احصار کی جگہ پر قربانی دی جائے۔ بغیر ذبح کے زندہ جانور کا صدقہ دینا کافی نہیں ہے۔
- ۲۔ جو ہدی واجب کے چھوٹ جانے اور محرمات کے ارتکاب کی وجہ سے ہو حرم ہی میں قربانی دی جائے۔ عمرہ کرنے والے کے ہدی کا ذبح مروہ میں اور حاجی کا منیٰ میں ہوگا۔ غلہ بھی حرم میں دے۔ ذبح کیا ہو جانور کم از کم تین مسکینوں یا فقیروں کو دے۔ معتمر یا حاجی

اس میں سے کچھ نہ کھائے۔ اختیاری روزہ کا حرم میں رکھنا جائز ہے۔

ہدی اور طعام کے شرائط

اضحیہ کے جانور اور فطرہ کے غلہ کی نسبت جو شرائط ہیں وہ یہاں بھی ہیں۔

حرم کی حرمت

حرم کے جانور کا شکار جائز نہیں ہے۔ اس حکم کا احرام سے تعلق نہیں، مُحرم اور مُحِلّ دونوں کے لیے یکساں ہے۔ اس کا تعلق حرم کے رقبہ (علاقہ) سے ہے۔ حرم میں حرم مکہ اور حرم مدینہ دونوں داخل ہیں، اور حرمت میں یہ دونوں مساوی بھی ہیں، لیکن فرق یہ ہے کہ حرم مکہ کی خلاف ورزی میں دم ہے اور حرم مدینہ کی خلاف ورزی میں کوئی حکم نہیں ہے۔

حرم کے درختوں کو کاٹنا بھی جائز نہیں ہے، بڑے درخت کے لیے ایک گائے اور چھوٹے کے عوض ایک بکری ذبح کی جائے۔ حرم کی خود رو نباتات کا جس کو بویا نہ گیا ہو کاٹنا اور اکھیڑنا جائز نہیں ہے۔ لیکن خشک گھاس کا کاٹنا جائز ہے، اکھیڑنا جائز نہیں۔ اس حکم میں مُحِلّ اور مُحرم برابر ہیں۔

اذخر، کانٹی اور چوپایوں کا چارہ اور دوا کی جڑی بوٹی اور زراعت کی فصل کاٹنا جائز ہے۔

## ذبیحہ

### حیات یعنی زندگی

ذبح کے تعلق سے جانور کی زندگی کے تین درجے ہیں:

۱۔ حیاتِ مستقرّہ میں حیوان کی بینائی، آواز اور حرکت تینوں اختیاری ہوتے ہیں۔ اُس کی علامت خون کا کودنا اور حرکتِ عنیفہ (اضطرابی) ہے اور حیاتِ مستقرّہ کے لیے ان دونوں میں سے کسی ایک کا ظاہر ہونا کافی ہے۔ اس حالت میں حیوان کچھ وقت یا کچھ دن زندہ رہ سکتا ہے۔

۲۔ حیاتِ مستمرّہ: وہ حالت ہے جو جسم سے جان نکل جانے تک قائم رہتی ہے، اس کی علامت جان کی موجودگی ہے۔

۳۔ حرکتِ مذبوح وہ حالت ہے جس میں بینائی، آواز اور حرکت تینوں اختیاری نہیں رہتیں، بلکہ اضطرابی ہو جاتی ہیں اور حیوان کی موت فی الحال ہوتی ہے۔

### حیوانِ ماکول

حیوانِ ماکول (کھانے کے لائق) دو قسم کے ہیں:

۱۔ بحری یعنی پانی کے جانور جو پانی سے باہر زندہ نہیں رہ سکتے، یہ ضروری نہیں کہ یہ جانور مچھلی ہی کی شکل میں ہوں۔ یہ جانور بغیر ذبح کے حلال ہیں۔

۲۔ برّی یعنی خشکی میں زندہ رہنے والے جانور۔ یہ جانور ذبح کے بغیر حلال نہیں ہیں۔  
ذبح سے مقصود یہ ہے کہ حیوان کے جسم سے خون نکال کر حرارتِ غزیری کو دور کیا جائے اور گوشت کو کھانے کے لائق بنایا جائے۔

ذبح کی سہولت یا دشواری کے لحاظ سے ماکول اللحم حیوانوں کی پھر دو قسمیں ہیں:

مقدور علیہ اور غیر مقدور علیہ۔

۱۔ مقدور علیہ وہ حیوان ہے جس کے ذبح کرنے پر قدرت ہو، اگر اس کی گردن چھوٹی اور معمولی ہو جیسا کہ گائے بکری تو گردن کے اعلیٰ حصے یعنی حلق کے پاس ذبح کرنا چاہیے۔ اگر اونٹ کی طرح لمبی ہو تو گردن کے نچلے حصے یعنی جسم کے متصل ذبح کرنا چاہیے۔ ان کے علاوہ دیگر جگہوں پر ذبح کرنا جائز ہے، مگر مسنون یہ جگہیں ہیں۔

۲۔ غیر مقدور علیہ وہ حیوان ہے جس کے ذبح پر قدرت نہ ہو جیسا کہ ہرن وغیرہ وحشی جانور یا پالتو جانور جو وحشی یا بے قابو ہو جائیں، اس کے جسم کے جس جگہ پر ہو سکے ایسا زخم پہنچائے جو جان لینے والا ہو، اس شرط سے وہ زخم نکل جاتا ہے جو ہلکا ہو یا جان لینے والا نہ ہو۔

## ذبح کے واجبات

ذبح میں دو چیزیں واجب ہیں:

- ۱۔ حلقوم یعنی نر خرا، سانس کے آمد و رفت کی نالی۔
- ۲۔ اور مری یعنی غذا اور پانی کی نالی جو حلق سے معدہ کو جاتی ہے اور حلقوم کے پیچھے ہوتی ہے؛ ان دونوں کو کاٹنا واجب ہے۔ یہ بھی واجب ہے کہ کاٹنے میں کوئی طویل فصل نہ ہو۔ حلقوم اور مری دونوں پوری طور پر کاٹی جائیں۔ اگر ان کا کوئی حصہ باقی رہا تو ذبیحہ حلال نہ ہوگا۔

## ذبح کی سنتیں

ذبح میں آٹھ چیزیں سنت ہیں:

- ۱۔ ۲۔ دونوں شہ رگوں کا جو گردن میں حلقوم کی دونوں جانب ہوتی ہیں کاٹنا مسنون ہے۔ شہ رگوں کے علاوہ مزید کسی چیز کا کاٹنا سنت نہیں ہے۔
- ۳۔ تسمیہ یعنی ذبح کے وقت بسم اللہ کہنا مسنون ہے۔ اکمل بسم اللہ الرحمن الرحیم ہے۔ تسمیہ کے بغیر بھی ذبیحہ حلال ہے لیکن عمدۃ التسمیہ چھوڑنا مکروہ ہے۔ اللہ کے علاوہ کسی دوسرے کے نام سے ذبح کرنا حلال نہیں ہے۔ تسمیہ دیگر ائمہ کے نزدیک واجب ہے۔



- ۴۔ نبی علیہ وسلم پر درود۔ خدا کے نام کے ساتھ رسول کا نام ملانا حلال نہیں ہے۔
- ۵۔ استقبالِ قبلہ اس طرح کہ جانور کی گردن اور ذبح کرنے والے کا رخ قبلہ کی طرف ہو۔
- ۶۔ تکبیر یعنی اللہ اکبر تسمیہ سے پہلے یا بعد۔ قربانی اور عقیقہ میں یہ دعا پڑھی جائے:
- ”اللَّهُمَّ هَذِهِ مِنْكَ وَإِلَيْكَ فَتَقَبَّلْ مِنِّي“ یا کہے ”مِنْ فُلَان“ (یا اللہ! یہ تجھ سے ہے اور تیری طرف ہے، اس کو میری جانب سے یا فلاں کی جانب سے قبول کر)
- ۷۔ آلہ ذبح کو تیز کرنا، مگر جانور کو دکھاتے ہوئے نہ کرے۔
- ۸۔ ایک جانور کو دوسرے جانور کے سامنے ذبح نہ کرنا۔

## آلہ ذبح

لوہے یا تانبے وغیرہ کے دھاردار آلہ کے ذریعہ جس میں زخم پہنچانے کی صلاحیت ہو ذبح کرنا جائز ہے، البتہ دانت، ہڈی اور ناخن کے علاوہ ہو۔ دھاردار آلہ کی قید اس لیے لگائی گئی ہے کہ اُس کے ذریعہ جان لینے میں آسانی ہے، ایسے ذرائع سے بھی ذبح نہیں کیا جاسکتا جو گلا گھونٹنے کی تعریف میں داخل ہوں۔

## ذبح کا مجاز

ہر مسلم، بالغ اور میسر کا ذبیحہ حلال ہے جو ذبح کی طاقت رکھتا ہو اور ہر کتابی کا، یہودی ہو یا نصرانی بہ حکم آیت ”وَطَعَامُ الَّذِينَ أُوتُوا الْكِتَابَ حَلٌّ لَّكُمْ“ (جن لوگوں کو کتاب دی گئی ہے ان کا کھانا تمہارے لیے حلال ہے) اور اظہر قول کے مطابق مجنون اور نشہ کیے ہوئے شخص کا ذبیحہ بھی حلال ہے۔ اندھے شخص کا ذبیحہ مکروہ ہے۔ مجوسی (آتش پرست) اور بت پرست کا ذبیحہ حلال نہیں ہے، اور نہ مرتد کا۔

عورت بھی ذبح کر سکتی ہے، مگر مرد عورت سے افضل ہے اور عورت میسر سے۔ اگر کتابی کسی ذبیحہ کو ذبح کرنا بیان کرے تو اس کا کھانا حلال ہے۔

## جنین

جنین وہ بچہ جو ابھی پیٹ میں ہو اور پیدائہ ہوا ہو، اُس کی ماں کے ذبح ہونے سے حلال ہو جاتا ہے یعنی ماں کے ذبح کے بعد بچہ مرا ہوا نکلے یا اس میں حیات غیر مستقرہ ہو تو اس کو ذبح کرنے کی ضرورت نہیں۔ اگر اس کے شکم سے بچہ زندہ نکلے اور اس میں حیات مستقرہ ہو تو اس کو بھی ذبح کرے۔

علقہ (خون کا لٹھڑا) اور مضغہ (گوشت کا ٹکڑا) حرام ہیں۔

## حیوان کا جزء

وہ جزء جو زندہ جانور سے زندگی میں کاٹا جائے مراد ہے، حیوانِ ماکول (کھانے کے لائق) کے بالوں کے علاوہ دوسرے اجزاء۔ طہارت اور نجاست میں جزء کا حکم وہی ہے جو اس کے میتہ کا ہے۔ مچھلی، ٹڈی اور آدمی کا جزء طاهر ہے، گدھے اور بکری کا نجس۔ حیوانِ ماکول کی قید سے گدھے اور بلی کے بال خارج ہو جاتے ہیں اور نجس ہیں۔

## حلال اور حرام جانور

ہر وہ جانور حلال ہے جس کو دولت مند مرقہ الحال اور سلیم الطبع اہل عرب نے پسند کیا ہے، سوائے اس کے جس کو شریعت نے حرام قرار دیا ہے۔ تحریم کی نسبت صریح حکم کے بعد اہل عرب کی پسندیدگی کوئی چیز نہیں۔

نچر اور شہری گدھانص سے حرام گردانے گئے ہیں۔

وہ جانور بھی حرام ہیں جن کا قتل ایذا رسانی کی صفت کی وجہ سے مستحب قرار دیا گیا ہے جیسا کہ سانپ، بچھو، چوہا، گھونس؛ ان کے علاوہ سؤر بھی حرام ہے۔

ہر وہ جانور حرام ہے جس کو اہل عرب نے پسند نہ کیا ہو، سوائے اس جانور کے جس کو شریعت نے حلال قرار دیا ہے؛ ترس، خرگوش، لومڑی، سمور، گلہری، دُلْدُل حلال ہیں۔

چوپایوں میں سے وہ حرام ہیں جن کے دانت مضبوط اور دوسرے جانور کو زخمی کرنے

کے قابل ہیں جیسے شیر، بوز، بچہ، بھیڑیا، ریچھ، بندر، کتا، سور، بلی وغیرہ۔  
 پرندوں میں سے وہ پرند حرام ہیں جن کے پنجے مضبوط اور دوسرے جانور کو زخمی کرنے  
 کے قابل ہیں جیسے صقر، باز، شاہین وغیرہ۔

### اکل میتہ

وہ شخص جو کھانے کے لیے حلال چیز نہ پائے اور بھوک کی شدت کی وجہ سے ہلاکت کا  
 اندیشہ کرے تو سدِ رمق یعنی جان بچانے کی حد تک مردہ جانور کھا سکتا ہے۔

### مردہ جانور

دو قسم کے مرے ہوئے جانور حلال ہیں:

۱۔ مچھلی: مچھلی سے مراد ہر وہ جانور ہے جو پانی سے باہر زندہ نہ رہ سکے اور خشکی پر اس کی  
 زندگی صرف عیشِ مذبوح کی طرح ہو۔ عیشِ مذبوح اس حالتِ زندگی کو کہتے ہیں جو کسی  
 جانور کے ذبح کرنے بعد اس کے ہلاک ہونے تک طاری ہوتی ہے۔

وہ جانور جو خشکی اور تری دونوں میں زندہ رہتے ہیں حرام ہیں جیسا کہ مینڈک، کیکڑا  
 اور تانبیل وغیرہ۔

### ۲۔ ٹڈی۔

خون بھی دو قسم کے حلال ہیں: جگر اور تلی۔

مختصر یہ کہ جانوروں کی تین قسمیں ہیں:

پہلی قسم وہ ہے جن کے کھانے کی اجازت ہی نہیں، ذبح کیے گئے ہوں یا مردہ ہوں۔

دوسری قسم وہ ہے جن کے کھانے کی اجازت ہے، مگر شرعی طریقہ پر ذبح کرنے کے بعد۔

تیسری قسم وہ ہے جو مردہ اور بغیر ذبح کیے کھائے جاتے ہیں جیسے مچھلی اور ٹڈی۔

## صيد یعنی شکار

### شکار کا حکم

سدھائے ہوئے شکاری درندے؛ چیتے اور کتے وغیرہ اور پرندے؛ باز، بھری وغیرہ کا شکار کیا ہوا اور مار ڈالا ہوا جانور حلال ہے۔ چوں کہ شکار کیا ہوا جانور مقدور علیہ نہیں ہے اس لیے اس کے جسم کے کسی خاص حصہ پر زخم پہنچانے کی قید نہیں ہے۔ زخم سے تعبیر عام حالات کے لحاظ سے کی گئی ہے، ورنہ زخم کی بھی قید نہیں ہے۔

شکار کیے ہوئے جانور میں حیاتِ مستقرہ ہو تو اس کا ذبح کرنا ضروری ہے۔ حرکتِ مذبوح کی حالت میں اس کی بھی ضرورت نہیں، کتے کا زخمی کیا ہوا حصہ نجس ہے اور سات مرتبہ پانی سے دھونے سے پاک ہو جائے گا جس میں ایک مرتبہ مٹی استعمال کی گئی ہو۔

### تعلیم کے شرائط

شکاری جانوروں کے سدھانے کی چار شرطیں ہیں:

- ۱۔ شکاری جانور شکار پر چھوڑا جائے تو روانہ ہو۔
- ۲۔ روانہ ہونے کے بعد اگر روکا جائے تو رکے۔ اعتماد اس پر ہے کہ یہ شرط صرف سدھائے ہوئے درندے کے لیے ہے، نہ کے پرندے کے لیے۔
- ۳۔ شکار کو مارے تو اس میں سے کچھ نہ کھائے۔
- ۴۔ اور ان طریقوں کی تکرار کرے جس سے اس کی تربیت کی نسبت قیاس کیا جائے۔ ان میں سے کوئی ایک شرط بھی مفقود ہو تو مارا ہوا شکار حلال نہیں ہے، سوائے اس کے کہ شکار حیاتِ مستقرہ کی حالت میں پایا جائے اور ذبح کیا جائے۔

## اضحیہ یعنی قربانی

اضحیہ اس مویشی کو کہتے ہیں جو عید الاضحیٰ اور تشریق کے دنوں میں اللہ تعالیٰ سے حصولِ تقرب کے لیے ذبح کیے جاتے ہیں جس کو قربانی کہتے ہیں۔  
قربانی سنت مودہ کفایہ ہے کہ گھر والوں میں سے کوئی ایک قربانی دے تو دوسروں کے لیے کافی ہے۔

گو قربانی سنت ہے لیکن نذر کی جائے تو واجب ہو جاتی ہے۔ قربانی مستحب ہونے کے لیے اسلام، بلوغ، عقل، آزادی اور استطاعت کی شرط ہے۔ استطاعت سے مراد یہاں اتنے مال کا پایا جانا ہے جو اپنے اور اپنے متعلقین کی عید اور ایام تشریق کی غذا کی قیمت سے زیادہ ہو۔

سنت ہے کہ مرد اپنے ہاتھ سے ذبح کرے اور عورت دوسرے سے ذبح کروائے۔  
قربانی دینے والے کے لیے ذی الحجہ کے ابتدائی دس دن اور قربانی دینے تک بال اور ناخن نہ نکالنا سنت ہے۔

وہ جانور جن کی قربانی جائز ہے

مندرجہ ذیل جانوروں سے قربانی ادا ہوتی ہے:

- ۱۔ ضآن یعنی مینڈا یا پوٹلا جس میں مادہ بھی شامل ہے، جس کا ایک سال پورا ہوا ہو۔
- ۲۔ معز یعنی چھیلایا بکری جس میں مادہ بھی شامل ہے، جس کے دو سال پورے ہوئے ہوں۔
- ۳۔ اونٹ جس کے پانچ سال پورے ہوئے ہوں۔
- ۴۔ گائے میں بیل بھی داخل ہے جس کے دو سال پورے ہوئے ہوں۔

اونٹ اور گائے کی قربانی سات لوگوں یا سات گھروں کی طرف سے دی جاسکتی ہے، ہر ایک کو اپنے حصہ سے کچھ دینا چاہیے۔ سات کی تعداد کا حکم حج کے سات اغراض کی

قربانیوں پر بھی حاوی ہے۔

بکری کی قربانی صرف ایک شخص کی طرف سے ہو سکتی ہے۔ بکری میں افراد (قربانی میں تنہائی) اور اونٹ گائے میں شرکت افضل ہے۔  
قربانی میں افضل اونٹ ہے، پھر گائے پھر بکری۔

وہ جانور جن کی قربانی صحیح نہیں

معیوب جانوروں کی قربانی جائز نہیں ہے، جانوروں کا عیوب سے پاک ہونا ضروری ہے، مندرجہ ذیل جانور معیوب ہیں:

۱۔ اندھا؛ خواہ ایک آنکھ سے ہو۔

۲۔ لنگڑا۔

۳۔ بیمار؛ بیماری سے گوشت میں خرابی پیدا ہوتی ہے۔

اگر یہ تمام عیوب کم ہوں تو کوئی حرج نہیں۔

۴۔ ایسا لاغر جانور جس کا بھیجا خالی ہو گیا ہو۔

۵۔ کان کٹا ہوا یا بے کان والا۔

۶۔ دم کٹا ہوا۔

خصی کیا ہوا اور سینگھ ٹوٹے ہوئے جانور کی قربانی جائز ہے۔

اضحیہ کی مدت

قربانی کے ذبح کرنے کی مدت کا آغاز عید الاضحیٰ کی نماز کے وقت سے ہوتا ہے، اس وقت تک تاخیر کرنا افضل ہے جب کہ سورج ایک نیزہ برابر بلند ہونے کے بعد اتنا وقت گزر جائے کہ دو رکعت نماز اور دو مختصر خطبے پڑھے جاسکیں۔ اور تشریق کے آخری دن سورج غروب ہونے تک وقت جاری رہتا ہے۔

یوم نحر یعنی دسویں ذی الحجہ سے متصل تین دنوں کو ایام تشریق کہتے ہیں۔ یوم نحر اور ایام

تشریق کو ملا کر جملہ چار دن ہیں جن میں قربانی دی جاسکتی ہے۔  
جو جانور نماز سے پہلے ذبح کیا جائے قربانی میں داخل نہ ہوگا۔

### نذر کی ہوئی قربانی

نذر کیا ہوا ذبیحہ ہو تو نذر کرنے والے لیے اس میں سے کچھ کھانا جائز نہیں ہے، بلکہ واجب ہے کہ پورا گوشت فقیروں اور مسکینوں میں تقسیم کر دے۔ اس کے چمڑے وغیرہ سے بھی استفادہ نہ کرے۔ حج کے نذر کیے ہوئے ہدی اور دم جبران کا بھی یہی حکم ہے۔  
متطوع یعنی بطور ثواب والے ذبیحہ میں سنت ہے کہ ایک تہائی سے زیادہ حصے کا استعمال اپنے لیے نہ کرے، اور دوسرا تہائی فقراء پر تقسیم کرے اور تیسرا تہائی دیگر لوگوں کو بطور ہدیہ دے۔

ذبیحہ نذر کا ہو یا ثواب کی نیت سے کیا ہوا؛ اس کا گوشت، چمڑا، بال وغیرہ کسی چیز کو فروخت کرنا حرام ہے، اس کا کوئی حصہ بطور اجرت قصائی کو دینا بھی حرام ہے۔  
افضل یہ ہے کہ بطور تبرک خود چند لقمے کھائے اور پورا تقسیم کر دے۔

## عقیقہ

عقیقہ ان بالوں کو کہتے ہیں جو ولادت کے وقت بچے کے سر پر ہوتے ہیں اور شریعت میں اس ذبیحہ کو کہتے ہیں جو بچے کے لیے ولادت کے ساتویں دن ذبح کیا جاتا ہے۔ گنتی میں ولادت کا دن بھی شمار کیا جائے گا۔ ساتویں دن سے پہلے ہی بچہ فوت ہو جائے تو بھی عقیقہ کیا جائے۔

تاخیر کی وجہ سے عقیقہ چھوٹ نہیں جائے گا، بلوغ کے بعد عقیقہ ولی (سرپرست) پر سے ساقط ہو جائے گا، لیکن خود کو اختیار رہے گا کہ اپنی ذات کے لیے عقیقہ دے۔ عقیقہ سنت مودہ ہے، اس کا وقت بچے کے پیدا ہونے سے شروع ہوتا ہے۔ لڑکے کے لیے دو اور لڑکی کے لیے ایک بکری یا مینڈی ذبح کی جائے، اگرچہ کہ لڑکے کے لیے بھی ایک بکری ذبح کرنے سے عقیقہ کی سنت حاصل ہو جاتی ہے۔ عقیقہ کے گوشت کو کشمش اور شہد وغیرہ کے ساتھ پکائے اور فقیروں اور مسکینوں کو پہنچائے۔ ولیمہ کی طرح دعوت نہ دے۔ اگر تو نگوں کو بھیجے تو وہ اس میں تصرف کا حق رکھتے ہیں۔ ہڈیوں کو توڑنا مکروہ نہیں ہے لیکن جوڑوں سے جدا کرنا مندوب ہے۔

عقیقہ کے جانوروں کی عمر، ان کے عیوب سے پاک ہونے، ان کے کھانے اور صدقہ دینے، نہ بیچنے اور نذر کرنے کے بارے میں وہی احکام ہیں جو اضحیٰ میں بیان کیے گئے ہیں۔ نذر کیے ہوئے عقیقہ سے کچھ نہ کھائے۔ البتہ ثواب کی نیت سے کیے جانے والے عقیقہ سے کچھ کھائے۔

بچے کے داہنے کان میں اذان اور بائیں کان میں اقامت کہنا سنت ہے۔ بچے کے داہنے کان میں سورہ ”انا انزلناہ“ پڑھنا بھی مندوب ہے۔ کھجور کو چبا کر بچے کو چٹائے۔ خشک کھجور نہ ہو تو پینڈ کھجور، ورنہ کوئی شیریں چیز چٹائے۔



ولادت کے ساتویں دن نام رکھنا سنت ہے، اس سے پہلے اور بعد میں بھی جائز ہے۔  
نووی نے لکھا ہے کہ ولادت کے ساتویں دن یا ولادت کے دن نام رکھنا سنت ہے۔ اچھا  
نام رکھنا بھی مسنون ہے۔

## شفعہ

شفعہ کے معنی ضم کرنے اور ملانے کے ہیں اور شریعت میں ملکیت کے اُس جبری استحقاق کو کہتے ہیں جو شراکت کے سبب سابق شریک کو اُس موجودہ شریک کے خلاف حاصل ہے جس نے عوض ادا کیا ہے۔

جس جائداد پر کوئی عوض ادا کیے بغیر حق حاصل ہوا ہو جیسا کہ وراثت میں تو شفیع وارث سے جائداد حاصل نہیں کر سکتا۔ وصیت اور ہدیہ کا بھی یہی حکم ہے۔ بعض دوسرے شرعی ہدیے بھی ہیں جو حق شفعہ کو بے اثر کرتے ہیں۔

شفعہ واجب ہے، شفعہ واجب ہونے سے مراد شرعی معنی نہیں ہیں جس کے کرنے میں ثواب اور نہ کرنے میں گناہ ہے بلکہ واجب ہونے سے مراد قانونی حق کے ثابت ہونے کے ہیں۔ حق شفعہ کا معاف کرنا افضل ہے۔

شفعہ کا حق شریک کو خلطت یعنی ملکیت میں شرکت کی بنیاد پر حاصل ہوتا ہے، نہ کہ ہمسائیگی کی وجہ سے۔ ایسے ہمسایہ کو جس کی جائداد متصل اور ملی ہوئی ہو یا نہ ہو کوئی شفعہ کا حق حاصل نہیں ہے، برخلاف حنفی مسلک کے۔ اگر حنفی حاکم نے شافعی ہمسایہ کے حق میں ایسا تصفیہ کیا تو اس کا تصفیہ قطعی ہوگا۔

شفعہ کا حق ایسی جائداد میں ہوتا ہے جو تقسیم ہو سکتا ہو اور تقسیم ایسی ہو جس کی وجہ سے اس سے استفادہ کے مقصد میں کوئی خلل نہ پڑتا ہو۔ جو جائداد تقسیم نہ ہو سکتی ہو یا جس سے استفادہ میں تقسیم کی وجہ سے خلل پڑتا ہو، اس میں شفعہ نہیں ہے۔ جیسا کہ ایک چھوٹا سا حمام۔ اگر حمام بڑا ہو اور اس میں تقسیم ہو سکتی ہو اور دو حمام کر دیے جاسکتے ہوں تو اس میں شفعہ ہے۔

ہر ایسی جائداد میں شفعہ ثابت ہے جو غیر منقولہ ہے اور زمین سے منتقل نہ ہو سکے، اور موقوفہ نہ ہو جیسے عمارت اور درخت جو زمین پر ہوں اور دروازے جو عمارت میں نصب

ہوں۔ موقوفہ جائداد میں شفعہ نہیں ہے۔

شفیع جائداد کے اس حصہ کو اس کا عوض ادا کر کے حاصل کرے گا جس پر کہ خرید و فروخت ہوئی ہو، اگر قیمت ایسی ہو جس کا مثل ہو جیسے غلہ یا نقد تو اس کو ادا کرے گا۔ دیگر اشیاء کی قیمت مقرر کی جائے گی۔

حق شفعہ علی الفور اور بلا تاخیر طلب کیا جائے گا، علی الفور کی قید بیچنے کا علم ہونے کے بعد عاید ہوگی۔ اگر شفیع کو بیچنے کا علم نہ ہو سکے تو اس کا حق مدت دراز تک جاری رہ سکتا ہے۔ جائداد کے بیچے جانے کا علم ہوتے ہی شفیع اس کے حصول کی نسبت جلدی کرے گا۔ شفعہ کے مطالبہ میں جلدی اُسی حد تک ہوگی جس کی عام طور پر عادت ہے۔ شفیع ایسی جلدی پر مجبور نہیں ہوگا جو خلافِ عادت ہے۔

قاعدہ یہ ہے کہ کوئی ایسا عمل نہ کیا جائے جو سستی اور غفلت پر محمول ہو سکے۔ بیچے جانے کے علم کے ساتھ حق کے مطالبہ کی قدرت حاصل ہو اور پھر تاخیر کرے اور جلدی نہ کرے تو حق شفعہ ختم ہو جائے گا۔ اگر شفیع بیمار ہو یا مشتری کے شہر سے غایب ہو لیکن اس کو حق کے مطالبہ کے لیے اپنی جانب سے دوسرے کو وکیل بنانے پر قدرت ہو تو وکیل مقرر کرے گا۔ اگر وکیل بنانے کی قدرت نہ ہو تو حق کے مطالبہ کی نسبت گواہ بنائے گا، اگر باوجود قدرت کے وکیل نہ بنائے یا گواہ نہ کرے تو اظہر قول یہ ہے کہ حق شفعہ ختم ہو جائے گا۔ بہر حال وکیل بنانے کو گواہ بنانے پر ترجیح حاصل ہے۔

اگر شفیع کا دعویٰ یہ ہو کہ علی الفور طلب کرنے کی شرط سے واقف نہ تھا اور اس کی حیثیت کے لحاظ سے اس دعویٰ کی گنجائش بھی ہو تو اس کے قول کی تصدیق قسم لے کر کی جائے گی۔ اگر کوئی مرد کسی عورت سے کسی مشترکہ جائداد کو مہر قرار دے کر عقد نکاح کرے تو شفیع اس جائداد کو مہر مثل کے عوض حاصل کرے گا۔

اگر شفیع متعدد ہوں تو ہر ایک اپنی ملکیت والے حصہ کے تناسب سے مشفوع کی جائداد میں حصہ پائے گا۔ یہی قول معتمد علیہ ہے، ورنہ بعض فقہاء نے لوگوں کی تعداد کے لحاظ سے

اس حق کو ثابت قرار دیا ہے۔

خلاصہ

شفعہ کے تین ارکان ہیں:

۱۔ شفیع؛ شفعہ کا حق رکھنے والا۔ شفیع کے لیے شرط ہے کہ ملکیت میں شریک ہو، نہ کہ جوار اور ہمسایہ میں۔

۲۔ مشفوع: وہ چیز جس پر حق شفعہ نافذ کیا جاتا ہے۔ مشفوع میں شرط ہے کہ لایق تقسیم ہو اور غیر منقولہ ہو۔

۳۔ مشفوع عنہ: مشتری جس کے خلاف حق شفعہ نافذ کیا جاتا ہے۔ مشفوع عنہ کے لیے شرط ہے کہ شفیع کی ملکیت کے بعد اس کو ملکیت حاصل ہوئی ہو۔

## وقف

وقف کے معنی جس یعنی روکنے کے ہیں اور شریعت میں ایسے مال کے روکنے کو وقف کہتے ہیں جو معین ہو۔ اس سے عین چیز کے باقی رہتے ہوئے فائدہ اٹھانا ممکن ہو اور اس جائیداد میں وقف کرنے والا اپنے تصرف کو اس مقصد سے منقطع کرے کہ نیک کام میں اللہ تعالیٰ سے تقرب حاصل کرنے کے لیے اس کو صرف کرے۔

### وقف کے شرائط

چند شرائط پر وقف جائز ہے بلکہ مستحب ہے:

۱۔ وقف کیا ہوا مال ایسا ہو جس کے عین کو باقی رکھ کر فائدہ اٹھایا جائے اور یہ فائدہ اٹھانا جائز ہو۔ عین کے باقی رہنے کے لیے کسی مدت کی قید نہیں ہے۔ تھوڑی مدت بھی کافی ہے۔ اس لیے کہ حقیقی دوام مخلوقات میں ممکن نہیں ہے۔

فائدہ اٹھانے کی قید عام ہے، فی الحال ہو یا آئندہ ممکن ہو۔ عین چیز کی بقا کی قید سے وہ چیزیں نکل جاتی ہیں جس کے عین کو ختم کیے بغیر فائدہ اٹھانا ممکن نہ ہو جیسا کہ شمع یا غذا۔ مباح کی قید سے لہو و لعب کے وسائل نکل جاتے ہیں۔

۲۔ موقوف علیہ: وقف ایسے شخص پر ہو جو فی الحال زندہ ہو۔ اس شرط سے وہ وقف نکل جائے گا جو قریب میں پیدا ہونے والے بچے پر کیا جائے۔ ایسے وقف کو ”منقطع اول“ کہتے ہیں۔ ”منقطع اوسط“ اور ”منقطع آخر“ کی نسبت اختلاف ہے۔ اور معتمد علیہ یہ ہے کہ جائز ہے۔

۳۔ وقف کا مقصد حرام نہ ہو۔ کسی معصیت کے لیے نہ ہو۔ مقصد یعنی اللہ کا تقرب ظاہر کرنے کی ضرورت نہیں۔ معصیت کے مقصد کی نفی کرنا کافی ہے۔ فقیروں کے علاوہ مالداروں پر بھی وقف ہو سکتا ہے۔

۴۔ وقت کی تعیین نہ ہو: وقف کسی خاص مدت کے لیے نہ ہو اور نہ وقف کو کسی شرط کے

ساتھ معلق کیا جائے۔

۵۔ وقف کرنے والا: وقف کرنے والا بالغ اور عاقل ہو، بچے اور مجنون کی طرف سے وقف صحیح نہیں، وہ وقف بھی صحیح نہیں ہوگا جس کو جبراً کیا گیا ہو۔

۶۔ وقف کے صیغہ کی نسبت جو الفاظ استعمال کیے جائیں صراحۃً ہو سکتے ہیں اور کنایۃً بھی۔

۷۔ وقف کی نسبت وقف کرنے والے کی طرف سے مقرر کردہ شرائط پر عمل ہوگا۔  
تقدیم کی شرط اس طرح ہوگی کہ میں نے اپنی اولاد میں سے ان پر وقف کیا جو نیکوکار ہیں۔ تاخیر کی شرط اس طرح ہوگی کہ اس کو میں نے اپنی اولاد پر وقف کیا اور جب وہ گزر جائیں تو ان کی اولاد پر۔ تسویہ اس طرح کہ میں اپنی اولاد پر مساویانہ؛ مردوں اور عورتوں پر وقف کیا۔ تعطیل اس طرح کہ میں نے اپنی اولاد پر اس حساب سے وقف کیا کہ ایک مرد کو دو عورتوں کے برابر حصہ ملے۔

## ہبہ

ہبہ ہبوب سے ماخوذ ہے جس کے معنی ہوا کے چلنے اور بہنے کے ہیں۔ نیند سے بیدار ہونے کو بھی ہبہ کہا گیا ہے۔ شریعت میں اپنی زندگی میں ثواب کے لیے مال کی ملکیت کو کسی عوض کے بغیر منتقل کرنے کو ہبہ کہتے ہیں۔

اس تعریف میں صدقہ جو معطی (دینے والے) کے ثواب یا معطی لہ (جس کو دیا جائے) کی ضرورت کی وجہ سے دیا جائے اور ہدیہ جو معطی لہ کو تعظیماً یا تکریماً دیا جائے داخل ہیں۔ ہبہ کی خاص تعریف یہ ہے کہ اپنی زندگی میں ثواب کے لیے مال کی ملکیت کو بغیر کسی عوض منتقل کیا جائے، کسی کی تعظیم کے لیے نہیں اور نہ کسی کی ضرورت کی وجہ سے، اور جس میں ایجاب و قبول ہو۔ اس تعریف سے صدقہ اور ہدیہ خارج ہو جاتے ہیں۔

## ہبہ کے ارکان

ہبہ کے ارکان چار ہیں:

- ۱۔ واہب یعنی ہبہ کرنے والا۔ شرط یہ ہے کہ اس کی ملکیت حقیقی اور حکمی ہو۔
- ۲۔ موہوب لہ؛ وہ شخص جس کے فائدے کے لیے ہبہ کیا گیا۔ شرط یہ ہے کہ موہوب لہ میں ہبہ کی ہوئی چیز کے مالک ہونے کی اہلیت ہو، اگرچہ کہ غیر مکلف ہو۔ اس بچہ کے لیے جو ابھی حمل میں ہو یا جانور کے لیے ہبہ نہ ہوگا۔
- ۳۔ موہوب؛ وہ چیز جو ہبہ کی گئی ہو۔ شرط یہ ہے کہ ہبہ کی ہوئی چیز معلوم، طاہر، فائدہ اٹھانے کے قابل ہو اور غصب کی ہوئی نہ ہو۔
- ۴۔ صیغہ؛ وہ الفاظ جو ہبہ کرنے والا ایجاب کے طور پر بولے اور جس کے حق میں ہبہ کیا گیا ہو قبول کے طور پر کہے۔ ایجاب و قبول کے معنی میں موافقت بھی شرط ہے۔

## ہبہ کا حکم

ہر وہ چیز جس کی خرید و فروخت صحیح ہے اس کا ہبہ صحیح ہے اور جس کی خرید و فروخت صحیح نہیں اس کا ہبہ بھی صحیح نہیں۔ مجہول و نامعلوم چیز کا ہبہ جائز نہیں جیسا کہ کوئی کہے کہ ان دو کپڑوں میں سے ایک کو ہبہ کیا۔ نامعلوم کی طرح نجس اور غصب کی ہوئی چیز کا ہبہ بھی جائز نہیں۔

ہبہ کی بنیاد پر ملکیت حاصل نہیں ہوتی جب تک کہ ہبہ کرنے والے کی اجازت سے قبضہ نہ کیا جائے۔ اگر بغیر اجازت کے قبضہ کیا جائے تو ملکیت حاصل نہیں ہوگی۔ اگر ہبہ کی ہوئی چیز پر قبضہ ہونے سے پہلے موہوب لہ یا ہبہ کرنے والے میں سے کوئی فوت ہو جائے تو ہبہ فسخ نہیں ہوگا اور فریقین کے وارثین قبضہ لینے اور قبضہ دینے میں قائم مقام ہوں گے۔ موہوب لہ اس پر قبضہ کرے تو ہبہ کرنے والا رجوع نہیں کر سکتا، سوائے اس کے کہ وہ والدین یا جدین یعنی دادا نانا جیسے اصول کے رشتے داروں میں سے ہو۔

قبضہ کی اجازت دینے اور قبضہ لینے سے پہلے رجوع ہو سکتا ہے، اگر عمر بھر کے لیے یا موت کے انتظار میں کوئی چیز دوسرے شخص کو دی جائے اور موہوب لہ اس کو قبول کر کے قبضہ کر لے تو وہ چیز موہوب لہ کی ہوگی اور اس کے بعد اس کے وارثین کی فاسد شرط ساقط ہو جائے گی اور معاہدہ قائم رہے گا۔ جیسا کہ کوئی شخص ایک مکان کے بارے میں یہ کہے کہ اگر تم مجھ سے پہلے فوت ہو گئے تو مکان کی ملکیت میری طرف واپس لوٹے گی اور اگر میں تم سے پہلے فوت ہو جاؤں تو مکان تمہارا ہوگا۔ ان دونوں صورتوں میں مکان موہوب لہ اور اس کے وارثین کا ہوگا۔



## فرائض

فرائض فریضہ کی جمع ہے اور فریضہ فرض سے مشتق ہے اور مفروضہ کے معنی میں ہے۔ فرض کے معنی اندازہ کرنے کے ہیں اور شریعت میں وارث کے مقررہ حصہ کو فرض کہتے ہیں اور فرائض سے مراد فقہ کا وہ شعبہ ہے جس میں ترکہ کی تقسیم کے مسائل بیان کیے گئے ہیں۔ زمانہ جاہلیت میں وراثت پانے کا حق صرف مردوں کو تھا، عورتوں کو نہ تھا، بڑوں کو تھا، چھوٹوں کو نہ تھا۔ ابتدائے اسلام میں حلف یعنی ایک دوسرے کی امداد اور تعاون کے عہد پر ترکہ میں حصہ ملتا تھا۔ اس کے بعد اسلام اور ہجرت کے تعلق سے ایک دوسرے سے حصہ پانے لگے۔ پھر وصیت کے ذریعہ حصوں کا تعین ہوا۔ بالآخر کلام مجید کی آیات میراث کے ذریعہ فقہ کے اس شعبہ کی تکمیل ہوئی۔

### علوم فرائض

فرائض کے لیے تین علوم سے واقفیت ضروری ہے:

- ۱۔ علم نسب۔
- ۲۔ علم حساب۔
- ۳۔ اور علم فتویٰ۔

### وراثت کے ارکان

وراثت کے تین ارکان ہیں:

- ۱۔ وارث۔
- ۲۔ مورث۔
- ۳۔ اور حق موروث۔

## موقوف علیہ وراثت

وراثت تین امور پر موقوف ہے:

۱۔ اسباب کی موجودگی۔

۲۔ رکاوٹوں کی نفی۔

۳۔ اور شرائط۔

## وراثت کے اسباب

وراثت کے چار اسباب ہیں:

۱۔ نسب۔

۲۔ نکاح۔

۳۔ ولاء۔

۴۔ اور جہتِ اسلام۔

## رکاوٹیں

وراثت پانے کے لیے چار امور کی نفی لازم ہے:

۱۔ غلامی۔

۲۔ قتل۔

۳۔ اختلافِ ملتین۔

۴۔ اور دو حکمی یعنی ایک حکم دوسرے حکم پر موقوف ہو۔ (اس کا مطلب یہ ہے کہ ایک

کو وارث بنانے سے دوسرا وراثت سے محروم ہو جائے، مثلاً متوفی کا بھائی جو وراثت پا رہا ہے متوفی کا کوئی بیٹا ہونے کا اقرار کرے)

## وراثت کی شرطیں

وراثت کی چار شرطیں ہیں:

- ۱۔ مورث کی موت کا یقین۔
- ۲۔ وارث کی زندگی۔
- ۳۔ میت سے رشتے داری۔
- ۴۔ اور وراثت کی جہت کا علم۔

### مرد و ارثین

مردوں میں سے وراثت پانے والوں کی تعداد پندرہ ہے:

- ۱۔ باپ۔
- ۲۔ دادا اور اسی طرح جہاں تک سلسلہ اوپر جائے۔
- ۳۔ بیٹا۔
- ۴۔ پوتا اور اسی طرح جہاں تک سلسلہ نیچے جائے۔
- ۵۔ حقیقی بھائی۔
- ۶۔ علاقائی بھائی۔
- ۷۔ اخائی بھائی۔
- ۸۔ حقیقی بھائی کا بیٹا۔
- ۹۔ علاقائی بھائی کا بیٹا اور اسی طرح ان کا سلسلہ۔
- ۱۰۔ حقیقی چچا۔
- ۱۱۔ علاقائی چچا۔
- ۱۲۔ حقیقی چچا کا بیٹا۔
- ۱۳۔ علاقائی چچا کا بیٹا اور ان کا سلسلہ۔
- ۱۴۔ شوہر۔

۱۵۔ مولیٰ یعنی غلام کا مالک جس نے غلام کو آزاد کیا۔  
دس کی تعداد پر اختصار اس طرح ہو سکتا ہے کہ بھائی میں حقیقی، علاقائی اور اخائی تینوں کو

شمار کیا جائے اور بھتیجے میں حقیقی اور علاقائی بھائی کا بیٹا اور چچا میں حقیقی اور علاقائی چچا اور چچا کے بیٹے میں حقیقی اور علاقائی چچا کا بیٹا شمار کیے جائیں۔

اگر یہ سب کے سب مرد وارثین موجود ہوں تو ان میں سے صرف تین افراد؛ باپ، بیٹا اور شوہر وراثت پائیں گے۔ پوتا بیٹے کی موجودگی میں وراثت نہ پائے گا، اور دادا باپ کی وجہ سے اور باقی وارثین بیٹے کی وجہ سے وراثت نہ پائیں گے۔ اور ان حالات میں میت عورت کی ہوگی۔

### عورت وارثین

عورتوں میں وراثت پانے والوں کی تعداد اجمالاً سات اور درحقیقت دس ہے:

۱۔ ماں۔

۲۔ دادی۔

۳۔ نانی اور اسی طرح ان کا سلسلہ جہاں تک اوپر جائے۔

۴۔ بیٹی۔

۵۔ پوتی اور اسی طرح ان کا سلسلہ جہاں تک نیچے تک جائے۔

۶۔ حقیقی بہن۔

۷۔ علاقائی بہن۔

۸۔ اخیا فی بہن۔

۹۔ بیوی۔

۱۰۔ مولات یعنی غلام کی مالک عورت جس نے غلام کو آزاد کیا ہے۔

دادی میں نانی کو، بہن میں حقیقی، علاقائی اور اخیا فی بہنوں کو شمار کیا جائے تو ان کی تعداد سات ہوتی ہے۔

اگر یہ عورتیں سب کی سب موجود ہوں تو ان میں سے صرف پانچ عورتیں؛ ماں، بیٹی، پوتی، بیوی اور حقیقی بہن وراثت پائیں گی۔

بقیہ عورتیں اس طرح محبوب ہوتی ہیں؛ دادی اور نانی ماں کی موجودگی میں وراثت نہ پائیں گی اور اخیانی بہن بیٹی اور علاقہ بہن کی موجودگی میں اور آزاد کیے ہوئے غلام کی مالکہ اصل رشتہ داروں کی موجودگی میں وراثت نہ پائیں گی اور میت مرد کی ہوگی۔

اگر مرد اور عورت وارثین سب کے سب بیوی یا شوہر کو چھوڑ کر موجود ہوں تو باپ، ماں، بیٹا، بیٹی اور شوہر یا بیوی صرف پانچ اشخاص وراثت پائیں گے۔

کبھی محبوب نہ ہونے والے وارثین

ایسے وارثین جن کی وراثت کسی حال میں ساقط نہیں ہوتی پانچ ہیں:

باپ، ماں، بیٹا، بیٹی، شوہر یا بیوی۔

### عصبہ

عصبہ کسی شخص کی پدری رشتہ داری کو کہتے ہیں جس کی قرابت میت کے ساتھ عورت کے توسط کے بغیر ہو اور جس کے لیے عصبہ بننے کی صورت میں کوئی حصہ مقرر نہیں ہے۔ اگر تنہا ہو تو وراثت میں پورا ترکہ پاتا ہے، اور اگر ذوی الفروض کے ساتھ ہو تو ذوی الفروض کو ان کے حصے دیے جانے کے بعد جو کچھ بچ جاتا ہے لے لیتا ہے۔ عصبہ کی حالت میں صرف باپ اور دادا کو شامل کرنے کے لیے حصہ مقرر کیا گیا ہے۔ اس لیے کہ ان دونوں کے لیے جب عصبہ نہ ہوں تو حصہ مقرر ہے۔ باپ دادا، بیٹے کے ساتھ ہوں تو ان کو چھٹا حصہ ملے گا۔ عصبہ میں ترجیح جہت کے لحاظ سے ہوگی، اگر جہت ایک ہی ہو تو قربت کا لحاظ کیا جائے گا۔ جہت اور قربت دونوں مساوی ہوں تو پھر رشتے کی قوت کا لحاظ ہوگا۔ جہت کی تفصیل عصبہ بنفسہ میں بیان کی گئی ہے، رشتے کی قوت کی مثال علاقہ بھائی پر حقیقی بھائی کی ترجیح ہے۔ باپ کی جہت اصلی اور بیٹے کی جہت فرعی کہی جاتی ہے۔ جہت اور قربت کے لحاظ سے رشتہ داروں کی ترتیب بھی مقرر ہے۔

عصبہ تین قسم کے ہیں: عصبہ بنفسہ، عصبہ بغیرہ، عصبہ مع الغیر۔

## ۱۔ عصبہ بنفسہ

وہ قرابت دار جو خود سے عصبہ کا حق رکھتے ہیں اور دیگر رشتے داروں میں سے بعض کو ان کے حصہ سے بالکلیہ محروم کر دیتے ہیں اور بعض کو اپنے عصبہ میں شریک کرتے ہیں۔ مستحق ہونے کے لحاظ سے ان کی ترتیب یہ ہے:

بیٹا پھر پوتا اور اسی طرح جہاں تک نیچے جائے۔

پھر باپ پھر دادا اور اسی طرح جہاں تک اوپر جائے۔

اور حقیقی بھائی۔ دادا اور حقیقی بھائی کے درمیان کوئی ترتیب نہیں ہے، دونوں مساوی ہیں۔ پھر علاتی بھائی، پھر حقیقی بھائی کا بیٹا پھر علاتی بھائی کا بیٹا۔

پھر چچا اسی ترتیب سے، پھر چچا کا بیٹا، پھر علاتی چچا، پھر علاتی چچا کا بیٹا۔ چچاؤوں اور ان کے بیٹوں میں حقیقی کو علاتی پر ترجیح ہوگی۔

اگر نسب کے عصبات نہ ہوں تو مولیٰ یعنی غلام کا مالک وارث ہوگا (مرد ہو یا عورت) جس نے غلام کو رہا کیا ہو۔

اگر میت کے لیے نسب اور ولاء دونوں کے عصبات نہ ہوں تو ترکہ بیت المال میں داخل کیا جائے گا۔

## ۲۔ عصبہ بغیرہ

وہ رشتے دار جن کو خود سے عصبہ بننے کا حق حاصل نہیں ہے، بلکہ بعض دیگر عصبی رشتے داروں کے ساتھ ان کو عصبہ کا حق حاصل ہوتا ہے۔

وہ افراد جن کی وجہ سے عصبہ کا حق پیدا ہوتا ہے چار مرد ہیں جو اپنی بہنوں کو عصبہ بناتے ہیں اور ان میں ترکہ کی تقسیم مرد کو دو حصے اور عورت کو ایک حصے کے حساب سے ہوتی ہے:

۱۔ بیٹا۔

۲۔ پوتا اور اسی طرح جہاں تک نیچے جائے۔

۳۔ حقیقی بھائی۔

۴۔ علاقائی بھائی۔

اخیا فی بھائی اپنی بہن کو عصبہ نہیں بناتا، بلکہ ان دونوں کا ایک تہائی حصہ ہے جس کی تقسیم مساوی ہوگی۔

۳۔ عصبہ مع الغیر

وہ رشتے دار جن کو تنہا ہونے کی صورت میں عصبہ کا حق نہیں، مگر جب آپس میں جمع ہو جائیں تو ایک دوسرے کو عصبہ بناتے ہیں جیسا کہ بہنیں جب بیٹیوں یا پوتیوں کے ساتھ ہوں۔

## ذوی الفروض

### مقرر کردہ حصے

وہ حصے جو کلام مجید میں مقرر ہیں چھ ہیں:

نصف، ربع، ثمن، ثلثان، ثلث اور سدس۔

ان چھ حصوں کے علاوہ اور دو صورتیں بھی ہیں:

عول اس صورت کو کہتے ہیں جب کہ ذوی الفروض پر ترکہ کی تقسیم سے مال میں کمی ہو۔

ردّ اس صورت کو کہتے ہیں جب کہ تقسیم کے بعد مال باقی رہ جائے۔

### نصف

آدھا حصہ پانے والے پانچ اشخاص ہیں:

۱۔ ۲۔ بیٹی، پوتی اور ان کا سلسلہ جہاں تک نیچے جائے، جب کہ یہ دونوں تنہا ہوں اور

ان کے ساتھ کوئی مرد عصبہ بنانے والا نہ ہو۔

۳۔ ۴۔ حقیقی اور علاقائی بہن جب کہ ان کے ساتھ کوئی مرد عصبہ بنانے والا نہ ہو۔

۵۔ شوہر جس کے ساتھ بیٹا، بیٹی، پوتا، پوتی وغیرہ نہ ہوں۔

## رُبع

چوتھا حصہ پانے والے دو اشخاص ہیں:

۱۔ شوہر جب کہ اس کے ساتھ بیٹا، بیٹی، پوتا، پوتی وغیرہ موجود ہوں، اس سے پیدا ہوئے ہوں یا دوسرے شوہر سے۔

۲۔ بیوی؛ ایک ہو یا زیادہ، جب کہ ان کے ساتھ بیٹا بیٹی، پوتا پوتی وغیرہ نہ ہوں۔

## ثمن

۲ اٹھواں حصہ صرف بیوی پاتی ہے خواہ ایک ہو یا زیادہ، جب کہ اس کے ساتھ بیٹا بیٹی، پوتا پوتی وغیرہ نہ ہوں۔

## ثلثان

دو تہائی حصہ پانے والے چار لوگ ہیں:

۱۔ بیٹیاں جب ایک سے زیادہ ہوں۔

۲۔ پوتیاں جب ایک سے زیادہ ہوں اور ان کے ساتھ صُلَہی بیٹی نہ ہو۔ بیٹی کی موجودگی میں پوتیوں کو ثلثین کا تکملہ سدس یعنی چھٹا حصہ ملے گا۔

۳۔ حقیقی بہنیں جب ایک سے زیادہ ہوں۔

۴۔ علاقائی بہنیں جب ایک سے زیادہ ہوں اور ان دونوں یعنی نمبر ۳ و ۴ کے ساتھ ان کا بھائی نہ ہو۔ بھائی ان کے ساتھ ہو تو ان کو عصبہ بنائے گا اور عصبہ میں ان کو بعض وقت ثلثین سے زیادہ اور بعض وقت ثلثین سے کم حصہ ملے گا۔

## ثلث

ایک تہائی حصہ پانے والے دو اشخاص ہیں:

۱۔ ماں جب محبوب نہ ہو یعنی جب کہ میت کی اولاد نہ ہو یا بھائی اور بہنیں حقیقی، علاقائی یا اخیانی دو کی تعداد میں نہ ہوں۔



۲۔ اخیانی بھائی اور بہنیں جب ایک سے زیادہ ہوں؛ مرد ہوں یا عورت، مساوی حصہ پائیں گے، اس لیے کہ ان کا رشتہ محض ماں کی وجہ سے ہے اور ماں کے رشتہ میں عصبہ نہیں۔

سدرس

چھٹا حصہ پانے والے سات اشخاص ہیں:

۱۔ ماں جب کہ اس کے ساتھ میت کی اولاد؛ بیٹا بیٹی، پوتا پوتی وغیرہ یا ایک سے زیادہ حقیقی یا غیر حقیقی بھائی اور بہن ہوں۔

۲۔ جدہ یعنی دادی یا نانی، ماں کی عدم موجودگی میں۔ جدات ایک سے زیادہ ہوں تو بھی ان سب میں یہی حصہ چھٹا ملے گا۔ اگر ماں موجود ہو تو جدہ ساقط ہو جائے گی اور اس کو کوئی حصہ نہیں ملے گا۔ باپ کی موجودگی سے دادی ساقط ہو جاتی ہے، لیکن نانی ساقط نہیں ہوتی۔ اصول یہ ہے کہ ایک ہی جہت میں جو قریب تر ہوں وہ بعید تر کو محروم کرتے ہیں۔

۳۔ پوتی جو بیٹی کے ساتھ ہو۔ دو تہائی میں سے بیٹی کو نصف دینے کے بعد جو چھٹا حصہ باقی بچتا ہے پوتی کو ملے گا۔

۴۔ علاقائی بہن جو حقیقی بہن کے ساتھ ہو۔

۵۔ باپ جو میت کی اولاد؛ بیٹا بیٹی، پوتا پوتی کے ساتھ ہو۔ میت کی ایک بیٹی اور باپ ہو تو بیٹی کو نصف اور باپ کو چھٹا حصہ بطور حصہ ملے گا اور جو باقی رہے گا وہ بھی باپ کو عصبہ کے طور پر ملے گا۔ میت کا ایک بیٹا اور باپ ہو تو باپ کو صرف چھٹا حصہ ملے گا اور باقی سب بیٹا عصبہ کے طور پر پائے گا۔

۶۔ دادا باپ کی عدم موجودگی میں۔ نانا جد فاسد کہلاتا ہے اور ذوی الارحام میں ہے۔

۷۔ اخیانی بھائی یا بہن میں سے ہر ایک کو۔

حجب

حجب کے معنی منع کرنے اور روکنے کے ہیں۔ اور شریعت میں وارث کو وراثت سے روکنے کو حجب کہتے ہیں۔ اس کی دو قسمیں ہیں: حجب حرمان اور حجب نقصان:

## ۱۔ حجب حرمان

وراثت سے بالکلیہ روکنے اور محروم کرنے کو کہتے ہیں، اس کی دو قسمیں ہیں: حجب حرمان بالوصف اور حجب حرمان بالشخص۔

## حجب حرمان بالوصف

وہ اشخاص جو ایک خاص صفت کی وجہ سے وراثت سے محروم کیے گئے ہوں، ان کی چار قسمیں ہیں:

## ۱۔ غلام

۲۔ قاتل، مقتول کی وراثت نہیں پائے گا؛ اس نے خود قتل کا ارتکاب کیا ہو یا اعانت کی ہو، اور قتل، قتل عمد ہو یا قتل خطا یا شبہ عمد۔

۳۔ مرتد، اسی طرح زندیق جو کفر کو پوشیدہ رکھے اور اسلام کا اظہار کرے۔

۴۔ اہل ملتین؛ مختلف مذہب والے اشخاص مسلم کافر سے اور کافر مسلم سے وراثت نہیں پائے گا۔ مرتد کسی سے وراثت نہیں پائے گا، نہ مرتد سے، نہ مسلم سے، نہ کافر سے۔

## حجب حرمان بالشخص

وہ افراد جو دوسرے افراد کی موجودگی کی وجہ سے وراثت سے محروم ہوتے ہیں؛ جدات (دادیاں اور نانیاں) قریب کی ہوں یا دور کی، ماں کی موجودگی میں ساقط ہو جاتی ہیں۔ اور دادیاں باپ کی وجہ سے بھی۔

دادا باپ کی موجودگی میں ساقط ہوتے ہیں، اسی طرح دور کا دادا نزدیک کے دادا کی وجہ سے ساقط ہو جاتا ہے۔

اخانی بھائی اور بہن میت کی اولاد اور اجداد کی وجہ سے محروم ہو جاتے ہیں۔ حقیقی بھائی تین اشخاص بیٹے پوتے وغیرہ اور باپ کی وجہ سے محروم ہو جاتے ہیں۔ علاقائی بھائی اور بہن چار اشخاص بیٹے پوتے وغیرہ اور باپ اور حقیقی بھائی کی وجہ سے، حقیقی بھائی کا بیٹا سات

اشخاص سابقہ چھ اور حقیقی بھائی کے بیٹے کی وجہ سے۔ حقیقی چچا آٹھ اشخاص؛ سابقہ سات اور  
 علاقائی بھائی کے بیٹے کی وجہ سے، علاقائی چچا نو اشخاص؛ سابقہ آٹھ اور حقیقی چچا کی وجہ سے۔  
 حقیقی چچا ک بیٹا دس اشخاص؛ سابقہ نو اور علاقائی چچا کی وجہ سے۔ علاقائی چچا کا بیٹا گیارہ  
 اشخاص؛ سابقہ دس اور حقیقی چچا کے بیٹے کی وجہ سے۔  
 غلام کو آزاد کرنے والا غلام کے نسبی عصبہ کی وجہ سے محروم ہوتا ہے۔

## ۲۔ جب نقصان

وراثت میں بڑے حصے سے روک کر اُس سے کم تر حصے کے دینے کو کہتے ہیں۔ اس کی  
 چھ قسمیں ہیں:

۱۔ ایک حصہ سے دوسرا حصہ؛ ماں کو تہائی سے چھٹا حصہ، شوہر کو نصف سے پاؤ حصہ،  
 بیوی کو پاؤ حصہ سے آٹھواں حصہ۔

۲۔ ایک عصبہ سے دوسرے عصبہ جیسا کہ بہن عصبہ مع الغیر سے عصبہ بغیرہ ہو جائے۔  
 بہن بیٹی کے ساتھ عصبہ مع الغیر ہے اور اس کا حصہ نصف ہے۔ جب بہن کے ساتھ اُس کا  
 بھائی ہو تو عصبہ بغیرہ ہو جائے گی اور اس کا حصہ ایک تہائی ہوگا۔

۳۔ حصہ سے عصبہ؛ تنہا بیٹی کا حصہ نصف تھا، بھائی کے ساتھ ہوگی تو عصبہ بنے گی اور  
 ایک تہائی پائے گی۔

۴۔ عصبہ سے حصہ جیسا کہ دادا جو تنہا عصبہ کی وجہ سے وراثت پاتا ہے، بھائیوں کے  
 ساتھ مقررہ حصہ پاتا ہے۔

۵۔ حصہ میں مزاحمت؛ بیٹیوں کا حصہ دو تہائی ہے، جس قدر زیادہ بیٹیاں ہوں گی اسی  
 میں سے اپنا حصہ پائیں گی۔

۶۔ عصبہ میں مزاحمت؛ بیٹے جس قدر زیادہ ہوں گے ایک دوسرے کا حصہ کم کریں گے۔

ذوی الارحام

ذوی الارحام کے معنی قرابت داروں کے ہیں اور شریعت میں ان قرابت داروں کو ذوی الارحام کہتے ہیں جو ذوی الفروض اور عصبات کے علاوہ ہیں اور جن کی رشتہ داری میت کے ساتھ عورت کے توسط سے ہوتی ہے۔

عصبات اور ذوی الفروض کی عدم موجودگی میں مال بیت المال میں داخل ہوگا۔ اگر بیت المال نہ ہو یا بیت المال کا انتظام اطمینان بخش نہ ہو تو مال ذوی الارحام پر تقسیم ہوگا۔

ذوی الارحام گیارہ ہیں:

۱۔ نانا، پرانا، پرنائی وغیرہ۔

۲۔ بیٹیوں کی اولاد۔

۳۔ حقیقی اور علاقائی بھائی کی بیٹیاں۔

۴۔ حقیقی اور علاقائی بہن کی اولاد۔

۵۔ اخیانی بھائی کی اولاد۔

۶۔ اخیانی چچا۔

۷۔ ۸۔ حقیقی اور علاقائی چچا کی بیٹیاں۔

۹۔ پھوپھیاں۔

۱۰۔ ماموں۔

۱۱۔ خالائیں۔

### متفرق مسائل

چار مرد ایسے ہیں جو عصبہ کے طور پر وراثت پاتے ہیں لیکن ان کی بہنیں وراثت نہیں پاتیں:

۱۔ حقیقی یا علاقائی چچا۔

۲۔ حقیقی یا علاقائی چچا کے بیٹے۔

۳۔ حقیقی یا علاقائی بھائی کے بیٹے۔

۴۔ مولیٰ معتق کے عصبات وراثت پاتے ہیں اور ان کی بہنوں؛ پھوپھی، چچا کی بیٹی اور بھتیجی کو عصبہ نہیں اور یہ ذوی الارحام میں سے ہیں۔

## وصیت

وصیت کے معنی ملانے کے ہیں اور شریعت میں وصیت کی دو قسمیں ہیں: وصیت اور ایصاء۔

۱۔ وصیت جو خیر و احسان کے طور پر کسی کے حق میں کی جائے اور اس پر عمل کو موت کے بعد موقوف رکھا جائے۔

۲۔ ایصاء جس کی رُو سے وصی کو اپنی موت کے بعد جائیداد میں تصرف کا اختیار اس غرض سے دیا جائے کہ بچوں کی پرورش اور نگرانی کرے، امانتوں کو واپس لے اور قرضوں کو ادا کرے، لیکن اس نوع کی وصیت میں کوئی امر تبرع یعنی خیر و احسان نہیں ہے۔

### وصیت کا حکم

وصیت خیر و احسان کے لیے سنت موکدہ ہے۔ مالداروں کے حق میں مباح ہے، ایک تہائی سے زیادہ مال کی وصیت مکروہ ہے۔ اُس شخص کے حق میں جس کی نسبت علم ہو کہ ترکہ میں حق پیدا ہونے پر وہ ترکہ کو تباہ و تاراج کرے، وصیت کرنا حرام ہے۔ اُن حقوق کی ادائیگی کی نسبت جو خود کے ذمے ہیں وصیت کرنا واجب ہے۔

### وصیت کی مقدار

وصیت کی مالیت ترکہ کی مالیت کے ایک تہائی سے زیادہ نہ ہو، بلکہ مستحب ہے کہ ایک

تہائی سے کچھ کم ہو۔ زیادہ کی نسبت تعمیل وارثین کی اجازت پر موقوف ہے۔ ورنہ زیادہ کی حد تک وصیت باطل ہوگی۔

وصیت کا نفاذ اس صورت میں ہوگا جب کہ ترکہ قرض کی ادائیگی میں ختم نہ ہو۔ ترکہ میں سب سے پہلے تجہیز کے مصارف ہوں گے، پھر قرض کی ادائیگی ہوگی۔ اس کے بعد وصیت اور پھر وراثت کی تقسیم ہوگی۔

وارث کے حق میں وصیت کرنا مکروہ ہے۔ اگر کی جائے تو نافذ نہیں ہوگی جب تک کہ باقی وارثین اجازت نہ دیں، وارث سے مراد وہ شخص ہے جو موصی کی موت کے وقت وراثت کا مستحق ہو، وارثین کی اجازت بھی موصی کی موت کے بعد ہوگی۔

**رجوع:** موصی زندگی میں وصیت سے رجوع کر سکتا ہے، لیکن وارثین اجازت سے رجوع نہیں کر سکتے۔

### وصیت کی شرطیں

خیر و احسان کے لیے جو وصیت کی جائے اس کے ارکان چار ہیں:

۱۔ موصی۔

۲۔ موصی لہ۔

۳۔ موصی بہ۔

۴۔ صیغہ۔

۱۔ **موصی** یعنی وصیت کرنے والے کے لیے شرط ہے کہ بالغ، عاقل اور مختار ہو۔ مجنون، بیہوش، بچے اور مجبور کی وصیت جائز نہیں۔

۲۔ **موصی لہ**؛ جس کے حق میں یا جس کے لیے وصیت کی جائے، اس کے لیے شرط ہے کہ اگر معین ہو تو اس میں ملکیت کی اہلیت ہو۔ کسی میت یا جانور کے حق میں وصیت نہیں ہو سکتی۔ نابالغ، مجنون اور اس بچے کے حق میں وصیت ہو سکتی ہے جو شکمِ مادر میں ہو۔ موصی لہ مبہم نہ ہو متعین ہو۔ موصی لہ اصالتاً یا ولایتاً وصیت کو قبول بھی کرے، موصی کے

انتقال کے بعد نہ کہ پہلے۔ موصیٰ لہ غیر متعین بھی ہو سکتا ہے اور جہت عامہ کے لیے بھی وصیت ہو سکتی ہے۔ فی سبیل اللہ یعنی اللہ کے راستے میں صرف کرنے کے لیے وصیت کی جائے تو وصیت کا مال نمازیوں پر صرف کیا جاسکتا ہے۔ دیگر کارِ خیر مثلاً فقراء کا تعاون اور مسجد کی تعمیر کے لیے بھی وصیت کی جاسکتی ہے۔

۳۔ **موصیٰ بہ:** وہ چیز جس کی نسبت وصیت کی جائے مقصود بہ ہو، منتقل ہو سکتی ہو اور مباح ہو۔ اس کا معلوم اور موجود ہونا ضروری نہیں ہے، مجہول اور معدوم کی نسبت بھی وصیت ہو سکتی ہے۔ جانور کے تھن میں جو دودھ ہے اور جس کی مقدار معلوم نہیں اور درخت کے پھل کی نسبت جو ابھی ظاہر نہیں ہوا ہے وصیت ہو سکتی ہے۔ بشرطیکہ کہ موصیٰ کی میت کے وقت وہ موصیٰ کی ملکیت میں ہو۔

۴۔ **صیغہ:** ایسے الفاظ استعمال کیے جائیں جن سے وصیت کا مقصد صریحاً یا کنایہً ظاہر ہو سکے اور بمنزلہ ایجاب ہو۔ موصیٰ لہ کی جانب سے قبول کا عمل موصیٰ کی موت کے بعد ہو۔ موت سے پہلے قبول کرنا بے سود ہے، اس لیے کہ موصیٰ اپنی زندگی میں رجوع کر سکتا ہے۔ اگر موصیٰ لہ متعین نہ ہو تو قبول کی شرط نہیں ہے اور وصیت پر عمل بمنزلہ قبول ہے۔

### ایصاء کی شرطیں

موت کے بعد اپنی ذمہ داریوں سے سبکدوش ہونے کے لیے جو وصیت کی جائے اس کے ارکان بھی چار ہیں:

۱۔ موصیٰ۔

۲۔ وصیٰ۔

۳۔ موصیٰ فیہ۔

۴۔ صیغہ۔

۱۔ موصیٰ: وصیت کرنے والے کے لیے شرط ہے کہ بالغ، عاقل، مختار ہو، نابالغ،

مجنون یا مجبور نہ ہو۔

۲۔ **وصی**؛ وہ شخص ہے جس کو وصیت کی تعمیل کے لیے مقرر کیا گیا ہے، اور پہلی قسم کے موصیٰ لہ کی جگہ ہے۔ وصی کے لیے چھ شرائط ہیں:

۱۔ اسلام۔

۲۔ بلوغ۔

۳۔ عقل۔

۴۔ امانت عدالت کی جگہ پر۔

۵۔ وصیت پر عمل کرنے کی صلاحیت۔

۶۔ وصیت پر عمل کرنے کا تعلق جن افراد سے ہے ان سے وصی کو کوئی دشمنی

نہ ہو۔

وہ افراد جو ان صفات کی ضد صفات سے متصف ہوں وصی نہیں بنائے جاسکتے۔

وصی کے مرد ہونے کی شرط نہیں ہے، عورت بھی ہو سکتی ہے۔

اگر یہ شرائط بچے کی ماں میں موجود ہوں تو اس کو دیگر لوگوں پر ترجیح ہوگی۔

۳۔ **موصیٰ فیہ**؛ وہ چیز جس کے تعلق سے وصیت کی جائے جس کو پہلی قسم میں

موصیٰ بہ کہا گیا ہے۔ اس میں ایسے تصرف کی شرط ہے جس کو مالی تصرف کہا جائے اور یہ بھی

شرط ہے کہ معصیت کے کام یعنی کنیسہ کی تعمیر یا بت تراشی کے لیے نہ ہو۔

۴۔ **صیغہ**؛ ایسے الفاظ استعمال کیے جائیں جس سے ایصاء کا مطلب ظاہر ہو اور

بمنزلہ ایجاب ہو۔ اس کا قبول بھی موصیٰ کی موت کے بعد جب چاہے ہو سکتا ہے۔



## نکاح

نکاح کے معنی ضم کرنے اور ملانے کے ہیں اور شریعت میں ایسے معاہدہ کو نکاح کہتے ہیں جس کے منعقد ہونے سے جماع حلال ہو جاتا ہے۔

موسیٰ علیہ السلام کی شریعت میں مردوں کے مفادات کی رعایت کرتے ہوئے عورتوں کی تعداد کی نسبت کوئی قید نہیں تھی، اور عیسیٰ علیہ السلام کی شریعت میں عورتوں کے مفادات کی رعایت کرتے ہوئے بیویوں کی تعداد کو گھٹا کر ایک پر محدود کیا گیا۔ اور شریعت محمدی میں ان دونوں کے مفادات کی رعایت رکھتے ہوئے خاص شرائط کے ساتھ ایک محدود تعداد کی اجازت دی گئی۔

### نکاح کا حکم

اس شخص کے لیے نکاح مستحب ہے جس کو نکاح کی ضرورت ہو، جماع کی طاقت اور خواہش ہو، اور مہر و نفقہ وغیرہ کی استطاعت رکھتا ہو۔ مہر و نفقہ کی عدم استطاعت کی صورت میں نکاح مستحب نہیں ہے بلکہ نہ کرنا مستحب ہے۔ اگر جماع کی طاقت یا خواہش نہ ہو تو نکاح مکروہ ہے۔

مرد چار عورتوں کو اور غلام دو عورتوں کو نکاح میں جمع کر سکتا ہے۔ آزاد مرد باندی کے ساتھ نکاح نہیں کر سکتا، البتہ تین شرطیں پائی جائیں تو کر سکتا ہے:

۱۔ آزاد عورت میسر نہ ہو۔

۲۔ نافرمانی کا خوف ہو۔

۳۔ باندی مسلمان ہو۔

## نظر کے احکام

یہاں صرف آنکھ سے دیکھنے کے متعلق احکام ہیں، اس کو مس کرنے اور چھونے سے کوئی تعلق نہیں ہے۔ جن مقامات پر نظر کرنا حرام ہے ان کا چھونا بھی حرام ہے، جس چیز سے لذت حاصل کرنا منع ہے، اس کی طرف شہوت سے نظر کرنا بھی حرام ہے، اگرچہ کہ حیوانات یا جمادات سے کیوں نہ ہو۔

مرد کی نظر عورت کی طرف نو طرح ہو سکتی ہے، ہر ایک صورت میں اس کے عکس یعنی عورت کی نظر مرد کی طرف کے لیے بھی وہی حکم ہے۔ جو حکم مرد کی نظر کی نسبت ہے وہی عورت کی نظر کی نسبت ہے:

۱۔ مرد کی نظر عورت کی طرف ضرورت کے بغیر جائز نہیں ہے، بلکہ حرام ہے، اگرچہ کہ بغیر شہوت کے ہو۔ مرد کی ضعیفی اور ناکاری اس حکم کو تبدیل نہیں کرتی۔

۲۔ مرد کی نظر اپنی بیوی اور باندی کے پورے بدن کی طرف جائز ہے، مگر شرم گاہ کی طرف مکروہ ہے۔

۳۔ مرد کی نظر محرم عورت یا شادی شدہ باندی کے بدن کے اس حصے کے علاوہ جائز ہے جو ناف اور گھٹنے کے درمیان ہے۔ محرم اس رشتے دار کو کہتے ہیں جس کے ساتھ نکاح حرام ہے۔ محرمیت میں نسب، رضاعت اور مصاہرت کے رشتے شامل ہیں۔ ناف اور گھٹنے کے درمیانی حصہ پر نظر کرنا حرام ہے، مرد کی نظر صرف مرد کی طرف اور عورت کی نظر عورت کی طرف بھی اسی حد تک محدود ہے۔

۴۔ نکاح کی غرض سے عورت کے چہرے اور ہاتھوں پر نظر کرنا صرف جائز نہیں بلکہ سنت بھی ہے، مس کرنے اور چھونے کی اجازت نہیں، عورت کے لیے بھی یہی حکم ہے۔

۵۔ علاج کے لیے بدن کے اس حصہ کی طرف نظر کرنا جائز ہے جس کے علاج کی ضرورت ہو، شرم گاہ بھی مستثنیٰ نہیں ہے، لیکن شرط یہ ہے کہ کسی محرم رشتے دار یا شوہر کی موجودگی میں معائنہ ہو اور عورت معالج دستیاب نہ ہو، یہی حکم جنس مخالف کے لیے بھی ہے۔

۶۔ گواہی کے لیے عورت کے بدن کے اس حصہ کی طرف دیکھنا جائز ہے جس کی نسبت گواہی دینی ہے۔

۷۔ خرید و فروخت وغیرہ کے معاملات کے لیے عورت کے چہرے کی طرف نظر کرنا جائز ہے۔

۸۔ باندی کی خریدی کے وقت اس کے بدن کے ان مقامات کی طرف نظر کرنا جائز ہے جس سے اس کے کاموں کی صلاحیت کا قیاس کیا جاسکے۔

۹۔ تعلیم کے لیے نظر کرنا جائز ہے۔

### نکاح کے ارکان

نکاح کے پانچ ارکان ہیں جن کے بغیر عقدِ نکاح صحیح نہیں ہو سکتا:

۱۔ شوہر

۲۔ بیوی

۳۔ ولی

۴۔ شاہدین یعنی دو گواہ

۵۔ صیغہ یعنی ایجاب و قبول

### نکاح کے شرائط

**شوہر کے لیے پانچ شرطیں ہیں:**

۱۔ حلال رشتہ رکھتا ہو، محرم کا نکاح نہیں ہو سکتا۔

۲۔ مختار ہو یعنی مجبور نہ ہو۔

۳۔ معین ہو، غیر معین کا نکاح نہیں ہو سکتا۔

۴۔ عورت کے نام اور حسب و نسب کا علم رکھتا ہو۔

۵۔ مرد ہونا یقینی ہو۔

### بیوی کے لیے چار شرطیں ہیں:

- ۱۔ حلال رشتہ رکھتی ہو، محرم نہ ہو۔
- ۲۔ متعین ہو، غیر متعین کے ساتھ نکاح نہیں ہو سکتا۔
- ۳۔ دوسرے کے نکاح اور عدت سے خالی ہو، عدت کے زمانہ میں بھی نکاح نہیں ہو سکتا۔
- ۴۔ عورت ہونا یقینی ہو۔

### ولی اور شاہدین یعنی دو گواہوں کی اہلیت کے لیے

#### چھ شرائط ہیں:

- ۱۔ اسلام
- ۲۔ بلوغ
- ۳۔ عقل
- ۴۔ آزادی
- ۵۔ مرد؛ عورت ولی نہیں بن سکتی، نہ اپنا نکاح خود کر سکتی ہے اور نہ دوسرے کا اور نہ گواہ ہو سکتی ہے۔
- ۶۔ عدالت؛ شاہدین کے لیے عدل کی شرط ہے، ولی کے لیے فاسق نہ ہونا کافی ہے۔
- قرب تر ولی میں یہ صفات نہ ہوں تو بعید تر ولی کو مقرر کیا جائے گا۔
- گواہوں کے لیے مزید شرط یہ ہے کہ اندھے، بہرے اور گونگے نہ ہوں اور عاقدین کی زبان سے واقف ہوں اور ولی نہ مقرر کیے گئے ہوں۔
- صیغہ؛ الفاظ نکاح یعنی ایجاب و قبول صریح ہوں، کنایہ نہ ہوں۔ عقد نکاح یعنی ایجاب قطعی طور پر عورت کی جانب سے ہوگا اور نکاح کا قبول شوہر کی جانب سے، لیکن قبول کو مقدم کرنے میں کوئی مضائقہ نہیں ہے۔

### اولی الوالات یعنی ولایت کا حق رکھنے والوں کی ترتیب

عورت کے رشتے داروں کو ولایت یعنی نکاح کرانے کا حق بالترتیب یعنی یکے بعد

دیگرے حاصل ہے، پہلے شخص کی موجودگی میں دوسرے شخص کو کوئی حق نہیں ہے۔ باپ کو دادا، دادا کا باپ اور اسی طرح حقیقی بھائی، علاتی بھائی، حقیقی بھائی کا بیٹا، حقیقی چچا، علاتی چچا اور ان دونوں کے بیٹے، اسی ترتیب سے۔

نسب کے رشتے دار موجود نہ ہوں تو مولیٰ معق اور ان کے عصبات۔ نسب اور ولاء دونوں میں سے کوئی رشتہ دار موجود نہ ہو تو حاکم۔

### خطبہ یعنی پیغام نکاح

نکاح کے سوال کو خطبہ کہتے ہیں جو مرد کی جانب سے عورت کے پاس پیش کیا جاتا ہے جس کو پیام کہا جاتا ہے۔ ایسی عورت کی نسبت جو شوہر کے فوت ہونے کی وجہ سے یا طلاقِ بائن کی بناء پر عدت میں ہو صراحۃً پیام دینا جائز نہیں ہے، البتہ کنایۃً جائز ہے۔ طلاقِ رجعی کی صورت میں تعریض یعنی کنایۃً بھی جائز نہیں ہے۔

تصریح ایسے الفاظ کے استعمال کو کہتے ہیں جو نکاح کرنے کی خواہش کو صاف اور صریح طور پر ظاہر کریں جیسا کہ ”تجھ سے نکاح کرنا چاہتا ہوں“۔

تعریض ایسے الفاظ کے استعمال کو کہتے ہیں جو نکاح کرنے کی خواہش کو صاف و صریح طور پر ظاہر نہ کریں، بلکہ صرف نکاح کا احتمال پیدا کریں جیسا کہ یہ کہنا کہ ”تمہارے بہت سے خواہش مند ہیں“۔ تعریض کی صورت میں عدت گزرنے کے بعد نکاح ہو سکتا ہے۔

ایک مرد کے پیام کے رد ہونے سے پہلے دوسرے مرد کی جانب سے پیام پیش کرنا جائز نہیں ہے۔

ایسی عورت جو نکاح کی رکاوٹوں اور سابقہ پیام سے خالی ہو اس سے نکاح کا سوال تعریض اور تصریح دونوں میں ہو سکتا ہے۔

اجبار کے معنی مجبور کرنے کے ہیں۔ باکرہ لڑکی کو باپ اور دادا نکاح پر مجبور کر سکتے ہیں۔ باکرہ اس لڑکی کو کہتے ہیں جس کی بکارت جماع کی وجہ سے زایل نہ ہوئی ہو۔ یہاں صرف بکارت کو امتیاز حاصل ہے۔ لڑکی کے بالغ یا نابالغ، عاقلہ یا مجنونہ ہونے میں کوئی

فرق نہیں ہے۔

دادا کو اسی صورت میں اختیار ہے جب کہ باپ موجود نہ ہو یا یہ کہ باپ موجود ہو، مگر اہلیت نہ رکھتا ہو۔

اگر لڑکی بالغہ اور عاقلہ ہو تو اس کی اجازت لینا مسنون ہے اور اجازت کے لیے لڑکی کا خاموش رہنا بھی کافی ہے۔

لیکن سنت یہ ہے کہ صغیرہ (چھوٹی بچی) کا نکاح نہ کیا جائے جب تک کہ بالغ نہ ہو اور اجازت نہ دے۔

اجبار کے صحیح ہونے کے لیے یہ شرطیں ہیں کہ نکاح کفو میں ہو، شہر کے مروجہ سکھ کے حساب سے مہر مثل پر ہو۔

ثیبہ کا نکاح اس کی اجازت کے بغیر جائز ہی نہیں ہے، بجز اس کے کہ عورت بالغ ہونے کے بعد اپنی زبان سے اجازت دے۔ استفسار پر ثیبہ عورت کا خاموش رہنا کافی نہیں ہے۔ ثیبہ اس عورت کو کہتے ہیں جس کی بکارت جماع کی وجہ سے زایل ہوئی ہو۔

اس تقریر کا خلاصہ یہ ہے کہ باپ اور دادا کے علاوہ دوسرا کوئی شخص نابالغ لڑکی کا نکاح ہی نہیں کر سکتا۔ اس لیے کہ نکاح کے لیے اجازت کی ضرورت ہے اور نابالغ لڑکی کی اجازت صحیح نہیں ہے۔

## محرمات

وہ عورتیں جن کے ساتھ نکاح کرنا حرام ہے؛ نص قرآن سے چودہ عورتوں کے ساتھ نکاح حرام ہے، نسب کی رو سے سات ہیں:

۱۔ ماں کتنی ہی اوپر ہو

۲۔ بیٹی کتنی ہی نیچی ہو

۳۔ حقیقی، علاتی یا اخیانی بہن

۴۔ پھوپھی حقیقی یا بالواسطہ جیسے باپ یا ماں کی پھوپھی

۵۔ خالہ حقیقی یا بالواسطہ جیسے باپ یا ماں کی خالہ

۶۔ بھائی کی بیٹی اور بھائی کی اولاد کی بیٹیاں

۷۔ بہن کی بیٹی اور بہن کی اولاد کی بیٹیاں

رضاعت کی وجہ سے دو عورتیں حرام ہیں:

۱۔ رضاعی ماں

۲۔ رضاعی بہن

یہ دو تو نص قرآنی کی وجہ سے حرام ہیں، ورنہ نسب کی ساتوں محرمات رضاعت میں بھی

حرام ہیں جیسا آگے آئے گا۔

مصاہرت (سسرالی رشتہ) کی وجہ سے چار عورتیں حرام ہیں:

۱۔ بیوی کی ماں نسب یا رضاعت سے کتنی ہی اوپر ہو۔

۲۔ ربیبہ یعنی بیوی کی دوسرے شوہر سے بیٹی۔

۳۔ باپ یا دادا وغیرہ کی بیوی۔

۴۔ بیٹے وغیرہ کی بیوی۔

ان تیرہ عورتوں کی حرمت جو اس وقت تک بیان کی جا چکی ہیں دائمی ہے اور ہر حالت میں

قائم رہے گی، لیکن ایک دوسری اور آخری قسم وہ ہے جس کی حرمت جمع کے ساتھ مشروط ہے:

۱۔ بیوی کے ساتھ اس کی بہن، علاقہ، رضاعی یا نسبی جمع نہیں کی جاسکتی۔ اس بارے

میں بہن کی رضامندی کوئی چیز نہیں ہے۔

۲۔ حدیث کے حکم سے بیوی کے ساتھ اس کی پھوپھی اور خالہ کو جمع کرنا بھی حرام ہے۔

جن عورتوں کو نکاح میں جمع کرنا حرام ہے ان کے ساتھ نکاح کیا گیا تو دوسرا نکاح

باطل ہوگا، نہ کہ پہلا۔

رضاعت کی وجہ سے وہ ساتوں عورتیں حرام ہیں جو نسب کی وجہ سے حرام ہیں۔

عیب کی وجہ سے نسخ نکاح کا خیال

بعض عیوب کے پائے جانے کی وجہ سے شوہر اور بیوی دونوں کو اختیار ہے کہ نکاح کو فسخ کروائیں۔ وہ عیوب جو دونوں کے لیے عام ہیں تین ہیں:

۱۔ جنون؛ دائمی ہو یا غیر دائمی، بیہوشی جنون سے خارج ہے۔

۲۔ جذام

۳۔ برص؛ بہق جس میں صرف جلد کا رنگ تبدیل ہوتا ہے خارج ہے۔

دو امور عورت کے لیے مختص ہیں اور مرد نکاح کو فسخ کروا سکتا ہے:

۱۔ رلق؛ گوشت کی وجہ سے جماع کی جگہ بند ہو۔

۲۔ قرن؛ ہڈی کی وجہ سے جماع کی جمع بند ہو۔

دو امور مرد کے لیے مختص ہیں اور عورت نکاح فسخ کروا سکتی ہے:

۱۔ جب عضو تناسل کٹا ہوا ہو۔

۲۔ عنت؛ مرد عینین ہو اور جماع کرنے سے عاجز ہو۔

مہر

مہر اس مال کو کہتے ہیں جو نکاح کے سبب سے شوہر کی جانب سے بیوی کو دیا جاتا ہے۔

نکاح میں مہر متعین کرنا مستحب ہے۔ بغیر مہر کے بھی نکاح صحیح ہو سکتا ہے لیکن مکروہ ہے۔

مہر متعین کرنے کے تین طریقے ہیں:

۱۔ مہر کی مقدار شوہر خود مقرر کرے اور بیوی اس پر رضامند ہو۔

۲۔ مہر قاضی مقرر کرے، قاضی کے مقرر کردہ مہر کے لیے لازم ہے کہ تخمیناً مہر مثل کے

مساوی ہو، اس کی نسبت فریقین کی رضامندی شرط نہیں ہے۔ قاضی کا مقرر کردہ مہر، مہر مثل

نہ ہو تو فریقین کی رضامندی کی ضرورت ہے۔

۳۔ مہر متعین ہونے سے پہلے بیوی کے ساتھ جماع کرے تو مہر مثل شوہر کے ذمہ

عائد ہوگا۔ ہر عین چیز یا منفعت جس کی قیمت ہو سکتی ہو مہر ہو سکتی ہے۔ منفعت کی ایک مثال

قرآن کی تعلیم بھی ہے۔



مہر کی مقدار متعین نہیں ہے، لیکن سنت ہے کہ دس درہم یعنی ڈھائی تولے (چاندی سے کم نہ ہو۔ اور پانچ سو درہم یعنی ایک سو پچیس تولے (چاندی سے زیادہ نہ ہو۔

مہر مسٹی وہ مہر ہے جس کی مقدار نکاح کے وقت مقرر کی جائے۔

مہر مثل مہر کی اس مقدار کو کہتے ہیں جو بیوی کے رشتے داروں، بہنوں، پھوپھیوں وغیرہ کے لیے مقرر کیا گیا ہو یا عادت کے طور پر بیوی کے مساوی درجہ کے خاندان میں مقرر کیا گیا ہو۔

مہر کب ساقط ہوتا ہے؟

کامل مہر اس وقت شوہر کے ذمے ہوگا جب کہ نکاح کے بعد عورت کے ساتھ جماع کیا ہو یا نکاح کے بعد اور جماع سے پہلے شوہر یا بیوی کا انتقال ہو جائے۔  
نصف مہر شوہر کے ذمے اس وقت ہوگا جب کہ نکاح کے بعد دھول سے پہلے کسی وجہ سے بیوی سے علی حدگی ہو جائے۔

اس صورت میں مہر شوہر کے ذمہ ہی نہیں ہوگا جب کہ نکاح کے بعد اور جماع سے پہلے کسی ایسے عیب کی وجہ سے جس کا ذکر خیارِ عیوب میں کیا گیا ہے یا تنگ دستی کی وجہ سے نکاح فسخ کر دیا جائے یا یہ کہ نکاح خود فاسد ہو۔

مہر کی ادائی کا وقت

مہر کی ادائی کے وقت کے لحاظ سے مہر کی تین قسمیں ہیں:

- ۱۔ مہر معجل وہ مہر ہے جو نکاح کے وقت ادا کیا جائے۔
- ۲۔ مہر مؤجل وہ مہر ہے جس کی ادائی کے لیے کوئی وقت مقرر کیا جائے۔
- ۳۔ حال وہ مہر ہے جس میں تا جیل یا تعجیل کا ذکر نہ کیا جائے، یہ مہر عند الطلب ادا کیا جائے گا۔

## ولیمہ

ولیمہ ”ولم“ سے مشتق ہے اور اس کے معنی جمع ہونے کے ہیں اور شریعت میں اس ضیافت کو ولیمہ کہتے ہیں جو عقد نکاح کے بعد شوہر کی جانب سے دی جاتی ہے۔ عام طور پر ولیمہ ہر اس ضیافت کو کہتے ہیں جو کسی قابل مسرت واقعہ پر دی جاتی ہے۔

### ولیمہ کا حکم

ولیمہ سنت موکدہ ہے، ولیمہ کے علاوہ دیگر ضیافتیں سنت ہیں، جیسا کہ ختنہ کے وقت وغیرہ۔ شرط یہ ہے کہ داعی صرف تو انگریزوں کو نہ بلائے بلکہ فقیروں کو بھی شریک کرے۔

### ولیمہ کا کھانا

مالدار کے لیے ولیمہ کی اقل مقدار یہ ہے کہ ایک بکری ذبح کرے۔ تنگ دست کے لیے اجازت ہے کہ اس کو جو میسر آئے کھلائے پلائے جیسا کہ قہوہ، کافی اور دیگر مشروبات۔

### ولیمہ کی دعوت کو قبول کرنے کے احکام

نکاح کے ولیمہ کی دعوت کا قبول کرنا اور اس میں شرکت کرنا واجب ہے۔ ابن قاسم نے فرض عین اور بعض نے فرض کفایہ لکھا ہے۔ یہ حکم صرف شرکت کی حد تک ہے، کھانا اور پینا مسنون ہے۔ ولیمہ نکاح کے علاوہ دیگر دعوتوں کا قبول کرنا اور شرکت کرنا مسنون ہے۔ وجوب اور استحباب کے حکم کے لیے شرط یہ ہے کہ فقیروں کو بھی بلایا گیا ہو۔

پہلے دن ولیمہ کی دعوت قبول کرنا واجب ہے اور دوسرے دن مسنون۔

بعض اعذار کی وجہ سے ولیمہ میں شرکت سے انکار بھی کیا جاسکتا ہے، جب کہ محفل ولیمہ میں وہ شخص موجود ہو جس سے اذیت کا خطرہ ہو یا خرافات عمل میں لائی جائیں۔

## خلع

خلع مشتق ہے ”خَلَعَ“ سے اور خلع کے معنی نزع کرنے اور اتارنے اور نکالنے کے ہیں اور شریعت میں عوض کے بدلے فرقت اور علی حدگی کے حاصل کرنے کو خلع کہتے ہیں۔ خلع بھی دراصل طلاق کی ایک قسم ہے۔

### خلع کا حکم

عوض کے بدلے خلع جائز ہے۔ عوض ایسا ہو جس کا علم ہو اور جس کا سپرد کرنا ممکن ہو۔ اگر عوض متعین نہ ہو یا معلوم نہ ہو یا یہ کہ عوض نجس ہو تو بھی خلع ہو جائے گا۔ البتہ عورت کے ذمے مہر مثل لازم ہو جائے گا۔

خلع کے جواز کا مطلب یہ ہے کہ خلع صحیح ہے۔ خلع کے ذریعہ عورت اپنے نفس کی آپ مالک اور مرد کے حق میں اجنبی ہو جاتی ہے۔ اس لیے خلع کے بعد شوہر بیوی سے نکاح جدید کے بغیر رجوع نہیں کر سکتا۔ طہر اور حیض دونوں حالتوں میں خلع جائز ہے۔ نکاح کے مانند خلع میں بھی بیوی کی طرف سے ایجاب اور شوہر کی جانب سے قبول ہوگا۔

## طلاق

طلاق کے معنی قید کھول دینے کے ہیں اور شریعت میں نکاح کی قید کھول دینے کو طلاق کہتے ہیں۔

طلاق صحیح ہونے کے لیے شوہر کا مکلف اور مختار ہونا شرط ہے۔ مکلف کی قید سے بچہ اور مجنون، اور مختار کی قید سے مجبور خارج ہو جاتا ہے۔ البتہ باختیار خود نشہ کیے ہوئے شخص کی طلاق سزا کے طور پر نافذ ہوگی۔

نکاح سے پہلے طلاق نہیں ہوتی۔ طلاق کی تقسیم مختلف طرح سے الفاظ طلاق، بیوی کی حالت اور طلاق کے احکام کے لحاظ سے ہو سکتی ہیں۔

### الفاظ کے لحاظ سے طلاق کی قسمیں

الفاظ کے لحاظ سے طلاق کی دو قسمیں ہیں:

۱۔ طلاقِ صریح: ایسے الفاظ میں دینے کو کہتے ہیں جن سے سوائے طلاق کے کوئی دوسرے معنی کا احتمال ہی نہ ہو۔ طلاقِ صریح کے لیے نیت شرط نہیں ہے۔ طلاقِ صریح کے الفاظ کے استعمال کے بعد شوہر کا یہ دعویٰ صحیح نہ ہوگا کہ طلاق دینا مقصود نہ تھا۔

طلاقِ صریح کے لیے تین الفاظ متعین ہیں:

۱۔ طلاق اور جو اس سے مشتق ہو جیسے: ”میں نے تجھ کو طلاق دی“ یا ”تو طالق ہے“ یا ”تو مطلقہ ہے“۔

۲۔ فراق جیسے: ”میں نے تجھ سے فراق کیا“ اور ”تو مفارقہ ہے“۔

۳۔ صراح جیسے ”تجھ کو میں نے چھوڑ دیا“۔ ”تو مسرّحہ“ ہے۔

اگر خلع میں مال کا ذکر کیا گیا تو ظلاقِ صریح ہوگی۔

اگرچہ طلاقِ صریح میں نیت شرط نہیں ہے مگر منکرہ (مجبور کیا ہوا) شخص کی طلاقِ صریح

طلاق کنایہ کی جگہ پر ہوگی۔ اگر اس کی نیت بھی شامل تھی تو طلاق ہوگی، ورنہ نہیں۔

۲۔ طلاق کنایہ ایسے الفاظ میں طلاق دینے کو کہتے ہیں جن سے طلاق اور غیر طلاق دونوں کا احتمال پیدا ہو۔ طلاق کنایہ کے صحیح ہونے کے لیے نیت شرط ہے۔ اگر کنایہ کے الفاظ کے ساتھ طلاق کی بھی نیت کی جائے تو طلاق ہوگی، ورنہ نہیں۔

کنایہ کے الفاظ یہ ہو سکتے ہیں: تم آزاد ہو۔ تم خالی ہو۔ تم اپنے لوگوں سے مل جاؤ۔ طلاق صریح کے الفاظ میں تعداد کا ذکر نہ ہو تو وہ بھی بمنزلہ طلاق کنایہ ہوگی اور اس میں نیت لازم ہوگی۔

بیوی کے حالات کے لحاظ سے طلاق کی قسمیں

بیوی کے حالات کے لحاظ سے طلاق کی تین قسمیں ہیں:

۱۔ طلاق سنی: طلاق کا سنت طریقہ یہ ہے کہ حیض والی عورت کو ایسے طہر میں طلاق دی جائے جس میں جماع نہ ہوا ہو۔

۲۔ طلاق بدعی: طلاق کا بدعتی طریقہ یہ ہے کہ شوہر بیوی کو حیض کے زمانہ میں یا ایسے طہر کے زمانے میں طلاق دے جس میں جماع ہوا ہو۔

۳۔ طلاق لاؤلا: اس طریقہ کو کہتے ہیں جو نہ سنی ہو اور نہ بدعی، جیسا کہ آئیے یعنی اس عورت کی طلاق جس کا حیض ضعیفی کی وجہ سے بند ہو گیا ہو۔ صغیرہ اور کم سن لڑکی کی طلاق جس کو حیض نہ آیا ہو اور حاملہ اور مختلہ کی طلاق جس کو خلع دیا گیا ہو اور غیر مدخولہ کی طلاق جس کے ساتھ شوہر نے جماع ہی نہ کیا ہو۔

طلاق کے حکم کے لحاظ سے طلاق کی قسمیں

طلاق کے حکم کے لحاظ سے طلاق کی پانچ قسمیں ہیں:

۱۔ واجب ہے جب کہ مولیٰ اور مالک حکم دے یا یہ کہ فریقین کے اختلاف اور مصالح کا لحاظ کرتے ہوئے حاکم تصفیہ کرے یا یہ کہ خود شوہر عاجز ہو اور جماع کی قدرت نہ رکھتا ہو۔

- ۲۔ مندوب ہے اس بیوی کو طلاق دینا جو غیر مستقیمۃ الحال اور بدچلن ہو۔
- ۳۔ مباح ہے اس عورت کو طلاق دینا جس کی طرف شوہر میلان نہ رکھے اور جس کی پرورش نہ کرے۔
- ۴۔ مکروہ ہے اس عورت کو طلاق دینا جو مستقیمۃ الحال اور نیک چلن ہو۔
- ۵۔ حوام ہے طلاق بدعی جس کی صراحت اس سے پہلے ہو چکی ہے۔

### طلاق کی تعداد

- آزاد مرد تین طلاق دے سکتا ہے اور غلام صرف دو۔ مسنون طریقہ یہ ہے کہ ایک طہر میں ایک طلاق اور دوسرے طہر میں دوسری طلاق اور تیسرے طہر میں تیسری طلاق دی جائے۔
- طلاق میں استثناء ہو سکتا ہے جب دونوں جملے ملا کر کہے جائیں کہ ”میں نے تین طلاق دے سوائے ایک مرتبہ کے“۔
- طلاق کو کسی صفت یا شرط کے ساتھ معلق کیا جاسکتا ہے جیسا کہ ”اگر میں گھر میں داخل ہوا تو تُو طالق ہے“۔

## رجعت یا رجوع

رجعت ”رجوع“ سے ہے اور اس کے معنی لوٹنے اور پلٹنے کے ہیں اور شریعت میں خاص طریقہ پر طلاق غیر بائن کی عدت کے اندر عورت کو طلاق سے نکاح کی طرف لوٹانے کو رجعت کہتے ہیں۔

طلاق اور عدت کے لحاظ سے بیوی کی زوجیت قائم رکھنے یا طلاق کے بعد دوبارہ نکاح کرنے کی نسبت تین صورتیں ہیں:

۱۔ رجعت: اگر ایک یا دو طلاق دی جائے اور بیوی کی عدت کے دن پورے نہ ہوئے ہوں تو شوہر کو اختیار ہے کہ بیوی کی اجازت کے بغیر طلاق سے رجوع کر کے بیوی کی زوجیت کو قائم رکھے۔

رجعت کے تین ارکان ہیں: شوہر، بیوی اور صیغہ: شوہر کے لیے شرط ہے کہ اہلیت رکھتا ہو، بالغ، عاقل اور مختار ہو۔ وہ مرد جو نشے میں ہو رجعت کر سکتا ہے۔ مرتد رجعت نہیں کر سکتا۔ بچہ اور مجنون رجعت نہیں کر سکتے۔

بیوی کے لیے شرط ہے کہ نکاح کے بعد شوہر نے اس کے ساتھ جماع کیا ہو۔ اگر جماع سے پہلے طلاق دی جائے تو شوہر رجعت نہیں کر سکتا۔ قاضی کے حکم سے نکاح فسخ کیا گیا ہو تو رجعت نہیں ہو سکتی۔

طلاق کی تعداد تین مرتبہ سے کم ہو، ایک مرتبہ طلاق دی گئی ہو یا دو مرتبہ، مگر تین مرتبہ نہ دی گئی ہو۔ تین مرتبہ کی طلاق کے بعد رجعت نہیں ہو سکتی۔ طلاق کی قید سے خلع خارج ہو جاتا ہے۔ عدت کی مدت نہ گزری ہو۔

صیغہ یعنی رجعت کے الفاظ کے لیے شرط ہے کہ صریح ہوں یا کنایہ اور کنایہ میں نیت بھی شامل ہو۔ شرط یہ ہے کہ معلق یا موقت نہ ہو۔ صریح الفاظ یہ ہیں: ”رَدَدْتُكَ

لِنِكَاحِي وَ اُمْسَكْتُكَ عَلَيْهِ“ میں نے تجھ کو میرے نکاح کی طرف لوٹایا اور میں نے تجھ کو نکاح پر روکا۔

الفاظ کنایہ یہ ہیں: ”تَزَوَّجْتُكَ، اُنْكَحْتُكَ“ یعنی میں نے تجھ سے شادی کی یا میں نے تجھ سے نکاح کیا۔

۲۔ نکاح جدید: اگر طلاق ایک یا دو مرتبہ ہی دی گئی ہو، مگر عدت کے دن گزر گئے ہوں تو شوہر رجعت نہیں کر سکے گا، بلکہ نکاح جدید کرے گا اور بیوی شوہر کے ساتھ طلاق کی بقیہ تعداد تک رہے گی۔ نکاح جدید سے پہلے ایک طلاق ہوئی تھی تو نکاح جدید کے بعد شوہر کو دو طلاق کا حق رہے گا اور اگر دو طلاق ہوئی تھیں تو صرف ایک طلاق باقی رہے گی۔

۳۔ تحلیل: اگر تین طلاق دئے گئے ہوں تو شوہر رجوع نہیں کر سکے گا اور نہ نکاح جدید کر سکے گا، سوائے اس کے کہ نکاح سے پہلے پانچ شرائط کی تکمیل کی گئی ہو:

۱۔ عورت طلاق دینے والے شوہر کی عدت پوری کرے۔

۲۔ دوسرے مرد کے ساتھ صحیح طور پر نکاح کرے۔

۳۔ دوسرا مرد عورت کے ساتھ جماع کرے۔

اس مرد کے لیے شرط ہے کہ جماع کی صلاحیت رکھتا ہو۔

۴۔ اس دوسرے مرد سے عورت طلاق بائن لے۔

۵۔ عورت اس دوسرے مرد کی طلاق کی عدت پوری کرے۔



## ایلاء

ایلاء کے معنی حلف اٹھانے کے ہیں اور شریعت میں ایک خاص مدت تک بیوی کے ساتھ جماع نہ کرنے کا حلف اٹھانے کو ایلاء کہتے ہیں۔ طلاق کی شرط کے ساتھ جماع بھی ایلاء کے حکم میں داخل ہے۔

### ایلاء کا حکم

اگر کوئی شوہر اس بات کا حلف اٹھائے کہ مطلقاً اپنی بیوی کے ساتھ جماع نہ کرے گا یا ایسی مدت کے لیے جو چار مہینوں سے زیادہ ہو تو شوہر کو چار مہینوں کے گزرنے کے بعد دو امور میں اختیار ہے:

- ۱۔ فیئہ یعنی جماع کرے اور کفارہ ادا کرے۔
- ۲۔ طلاق دے دے۔

### ایلاء کی قسمیں

ایلاء کی تین قسمیں ہیں:

- ۱۔ اللہ تعالیٰ کی ذات کا حلف اٹھائے۔
  - ۲۔ اللہ تعالیٰ کی صفات میں سے کسی صفت کا حلف اٹھائے۔
  - ۳۔ بیوی کے ساتھ جماع کو طلاق کے ساتھ مشروط کرے، مثلاً یہ الفاظ کہے: ”اگر تیرے ساتھ جماع کروں تو تو طالق ہے“۔ اس کے بعد جماع کرے تو عورت کو طلاق ہو جائے گی۔ یا یوں کہے: ”اگر تیرے ساتھ جماع کروں تو میرے ذمہ اللہ کے لیے نماز یا روزہ یا حج ہوگا“۔ اس کو بھی ایلاء کہتے ہیں۔
- ایلاء کے لیے شوہر میں جماع کی صلاحیت بھی شرط ہے۔ اگر شوہر عینین ہو تو ایلاء نہ ہوگا۔

مطلقاً سے مراد یہ ہے کہ زمانہ کا ذکر ہی نہ ہو۔ دائمی بھی مطلقاً میں داخل ہے۔ بیوی کے لیے شرط ہے کہ جماع کے لایق ہو اور جماع میں کوئی رکاوٹ نہ ہو جیسا کہ بیماری یا احرام کی حالت یا روزہ۔ ایسی مدت حساب میں نہیں لی جائے گی۔ چار مہینوں کی مدت اس لیے مقرر کی گئی ہے عورت اس سے زیادہ میں اذیت محسوس کرتی ہے۔ اس لیے شریعت نے ایلاء کو حرام قرار دیا اور گناہِ صغیرہ میں شامل کیا۔ مدت کا آغاز ایلاء سے ہوگا اور بیوی طلاقِ رجعی میں ہو تو مدت کا آغاز رجعت کرنے کے بعد ہوگا۔

فیہ ”فاء“ سے ہے اور جماع کی طرف رجوع کرنے کو کہتے ہیں۔ اگر شوہر میں ایسا کوئی طبعی مرض وغیرہ ہو تو زبان سے اپنے الفاظ واپس لے سکتا ہے اور اظہارِ ندامت کر سکتا ہے۔

کفارہ: اگر حلف اٹھایا تھا تو حلف کا کفارہ شوہر پر لازم آئے گا اور اگر ایلاء کو طلاق یا نماز پر مشروط کیا تھا تو طلاق ہو جائے گی یا نماز واجب ہوگی۔

شوہر کی طرف سے انکار

اگر شوہر جماع اور طلاق دونوں یا صرف جماع سے انکار کرے تو حاکم اس کی طرف سے ایک طلاقِ رجعی دے گا۔ حاکم کی طلاق شوہر کی طرف سے نیابتاً ہوگی۔ اور اس کا نفاذ چار مہینوں کے اندر نہ ہوگا جس کی مہلت شوہر کو دی گئی ہے۔

## ظہار

ظہار ماخوذ ہے ”ظہر“ سے اور ”ظہر“ کے معنی پشت کے ہیں اور شریعت میں ظہار یہ ہے کہ شوہر اپنی زوجہ کو ایسی عورت سے تشبیہ دے جو اس کے لیے حلال نہیں ہے۔ شوہر اپنی بیوی کے ساتھ ظہار کرے اور طلاق نہ دے اور رجوع کرے تو اس پر کفارہ واجب ہے۔ ظہار کی مثال یہ ہے: ”تو میرے لیے ماں کی پشت کے مانند ہے“۔ ماں کی تشبیہ سے مراد یہاں ہر ایک محرم عورت کی تشبیہ ہے اور پشت کا لفظ دیگر اہم اعضائے بدن کو بھی شامل ہے۔

### ظہار کا کفارہ

کفارہ ”کفر“ سے مشتق ہے اور اس کے معنی چھپانے کے ہیں۔ کفارہ سے گناہ کی نفی مقصود ہوتی ہے۔ ظہار کے کفارہ میں ترتیب ہے:

- ۱۔ مسلمان غلام یا باندی آزاد کرے۔
  - ۲۔ اگر یہ نہ ہو سکے تو دو مہینے مسلسل روزے رکھے۔
  - ۳۔ اگر یہ بھی نہ ہو سکے تو ساٹھ مسکینوں یا فقیروں کو ایک مد یعنی بارہ چھٹانگ (۶۰۰ گرام) فی کس کے حساب سے غلہ دے جس کی صراحت فطرہ میں ہے۔
- کفارہ کی ادائیگی تک بیوی کے ساتھ جماع حلال نہیں ہے۔

## عدت

عدت اسم مصدر ہے اور عدد سے ماخوذ ہے اور شریعت میں ایسی مدت تک عورت کو انتظار میں رکھنے کے ہیں، جس میں اس کا رحم پاک ہو جائے؛ حیضوں کے آنے یا مہینوں کے گزرنے یا وضع حمل ہونے کی وجہ سے۔

عدت کی دو قسمیں ہیں:

۱۔ عدت شوہر کی وفات کی وجہ سے ہو۔

۲۔ یا کسی دوسرے سبب کی وجہ سے ہو۔

۱۔ عدت شوہر کے وفات پانے کی وجہ سے ہو اور عورت حمل سے ہو تو وضع حمل تک عدت ہے۔ اگر حمل نہ ہو تو چار مہینے قمری اور دس دن تک عدت ہے۔

۲۔ شوہر کی وفات کے علاوہ کسی دوسرے سبب کی وجہ سے عدت ہو اور عورت حمل سے ہو تو عدت وضع حمل تک ہے۔ اگر حمل نہ ہو اور عورت کو حیض آتا ہو تو اس کی عدت تین کامل طہر تک ہے۔ اگر طہر میں ایسے وقت طلاق دی گئی ہو کہ طلاق کے بعد طہر کے کچھ دن باقی رہتے ہوں تو تیسرا حیض شروع ہوتے ہی اس عورت کی عدت پوری ہوگی۔

اگر حیض یا نفاس کی حالت میں طلاق دی گئی ہو تو جیسا ہی چوتھا حیض شروع ہو اس کی عدت پوری ہوگی۔

اگر عورت صغیرہ ہو یا بڑی ہو مگر اس کو حیض نہ آیا ہو یا اس کا حیض بند ہو گیا ہو تو اس کی عدت قمری تین مہینے ہے۔

اس عورت کے لیے جس کو جماع سے پہلے طلاق دی گئی ہو، کوئی عدت نہیں ہے۔ اگر باندی حمل سے ہو تو اس کی عدت آزاد عورت کی عدت ہے۔ حیض والی ہو تو اس کی عدت دو طہر ہے اور شوہر کے وفات پانے کی وجہ سے ہو تو دو مہینے پانچ رات اور طلاق کے

سبب سے ہو تو دیر ھ مہینہ ہے، لیکن اولی دو مہینے ہے۔

### عدت کا نفقہ

طلاق رجعی کی عدت میں شوہر پر عورت کا نفقہ، سکونت، لباس اور دیگر ضروریاتِ زندگی کی فراہمی واجب ہے، البتہ طلاق سے پہلے یا طلاق کے دوران میں عورت کی جانب سے شرارت کی بناء پر ہی ہو تو اس کو نفقہ وغیرہ کوئی چیز نہیں ملے گی۔

طلاق بائن میں صرف سکونت کا انتظام شوہر پر واجب ہوگا، نفقہ یا دیگر ضروریاتِ زندگی فراہم نہیں کیے جائیں گے، لیکن حمل سے ہو تو نفقہ و سکونت وغیرہ سب ملیں گے۔ جس عورت کو خلع دیا گیا ہو یا جس کا نکاح فسخ کیا گیا ہو تو وہ بھی اسی حکم میں داخل ہے۔ عورت متوفی عنہا کو جس کا شوہر فوت ہو گیا ہو اگرچہ کہ حمل سے ہو نفقہ نہیں ملے گا۔

## احداد یعنی سوگ

احداد حدّ سے ماخوذ ہے جس کے معنی منع کرنے اور رکنے کے ہیں اور شریعت میں زینت اور خوشبو سے روکنے کو 'احداد' کہتے ہیں۔

### احداد کا حکم

شوہر کے فوت ہونے پر عدت کے زمانے میں زینت اور خوشبو سے احتراز کرنا اور سابقہ مکان میں سکونت رکھنا عورت پر واجب ہے۔ عدت چار مہینے قمری اور دس روز ہے۔ زیور اور لباس دونوں میں زینت ممنوع ہے۔ لباس میں رنگین اور رنگوں میں زرد اور سرخ رنگ ممنوع ہیں۔ پارچہ کی نوعیت کی قید نہیں ہے؛ سوتی، ریشمی یا اونی لباس جو رنگا ہوا نہ ہو پہن سکتی ہے۔

سرمہ لگانا بھی زینت کے لیے ممنوع ہے اور ضرورت پر جائز ہے۔

خوشبو کا استعمال بدن، لباس اور غذا میں ممنوع ہے۔

مفارقت کی دیگر صورتوں میں زینت کا ترک کرنا واجب نہیں ہے بلکہ سنت ہے۔

### سکونت

جس مکان میں شوہر سے جدائی ہوئی ہے اُسی مکان میں عدت کے زمانے میں قیام رکھنا عورت پر واجب ہے، خواہ شوہر فوت ہوا ہو یا طلاقِ بائن دی گئی ہو یا یہ کہ نکاح فسخ کیا گیا ہو۔ شوہر یا اس کے رشتے دار عورت کو اس کی قیام گاہ سے نکال نہیں سکتے اور نہ عورت شوہر کی رضامندی کے باوجود ناگزیر حالات کے علاوہ اپنے قیام سے باہر جاسکتی ہے۔

شوہر کے علاوہ دوسرے قریبی رشتے دار باپ بیٹے وغیرہ یا کسی اجنبی شخص کے لیے اس کے غیر معمولی علم و فضل یا زہد و تقویٰ کی وجہ سے تین دن یا اس سے کم مدت کے لیے عورت زینت ترک کر سکتی ہے۔

## رضاعت

رضاعت کے معنی دودھ پینے کے ہیں۔ اس عورت کو جس نے دودھ پلایا مُرضعہ اور بچے کو جس نے دودھ پیا رضيع کہا جاتا ہے۔ رضاعت کا رشتہ عورت کا دودھ پینے سے پیدا ہوتا ہے۔

### رضاعت کے ارکان

رضاعت کے تین ارکان ہیں:

۱۔ مريض ۲۔ رضيع ۳۔ دودھ

مرضعہ کے لیے شرط ہے کہ دودھ پلاتے وقت اس کی عمر کم سے کم نو سال قمری ہو۔  
رضیع کی عمر دودھ پیتے وقت دو سال قمری سے کم ہو۔

دودھ کے لیے شرط ہے کہ پانچ متفرق دفعات میں پیا ہو۔ پلائے ہوئے دودھ کی مقدار کی کمی یا زیادتی یا دودھ کے چھاتی سے پلانے یا نکال کر کسی برتن یا آلہ کے ذریعہ پلانے میں کوئی فرق نہیں ہے۔

### رضاعت کا حکم

رضاعت کی وجہ سے مريض؛ رضيع کی ماں اور مريض کا شوہر؛ رضيع کا باپ ہو جاتا ہے۔  
مرضعہ اور اس کے جملہ نسبی اور رضاعی محرم قرابت دار رضيع کے لیے بھی محرم ہو جاتے ہیں۔ ان کے ساتھ رضيع کا نکاح حرام ہے۔ اسی طرح رضيع اور اس کی اولاد کے ساتھ مريض کا نکاح حرام ہے۔ البتہ وہ اشخاص جو رضيع کے درجہ میں ہوں جیسا کہ رضيع کا بھائی اور جو رضيع کے درجہ سے بالاتر ہوں جیسے کہ رضيع کا باپ، دادا یا چچا، اس حکم سے خارج ہیں۔ نسب یا رضاعت کی وجہ سے رشتے میں جو تحریم پیدا ہوتی ہے اس کی صراحت محرماتِ نکاح میں ہو چکی ہے۔

## نفقہ

نفقہ ”إنفاق“ سے ماخوذ ہے جس کے معنی کارِ خیر میں خرچ کرنے کے ہیں۔ تین اسباب کی وجہ سے نفقہ واجب ہوتا ہے:

- ۱۔ قرابت۔
- ۲۔ ملکیت۔
- ۳۔ زوجیت۔

### ۱۔ قرابت

قرابت میں اصول اور فروع کا نفقہ ایک دوسرے پر واجب ہے۔ اصول؛ ماں باپ، دادا دادی وغیرہ کو، اور فروع؛ بیٹا بیٹی اور پوتا پوتی وغیرہ کو کہتے ہیں۔ نفقہ میں مرد یا عورت ہونے یا کسی مذہب کی قید نہیں ہے۔

اصول کا نفقہ فروع پر صرف فقر کی وجہ سے واجب ہوتا ہے، فقر مال کے نہ رکھنے یا ہنر کے نہ جاننے کی حالت کو کہتے ہیں۔ فروع کا نفقہ اصول پر فقر کے علاوہ کم سنی یا کسی آفت یا جنون کی وجہ سے واجب ہوتا ہے۔

### ۲۔ ملکیت

ملکیت میں غلام اور جانوروں کا نفقہ مالک پر واجب ہے۔ ان کو ایسے کام پر مجبور نہ کیا جائے جس کی طاقت ان میں نہ ہو۔ جانوروں میں قید ہے کہ مُحَرَّم (حرمت والے) ہوں۔ غیر مُحَرَّم جانور جیسے چیل، کوئے، بچھو، چوہے اور دیوانے کتے کی پرورش واجب نہیں ہے۔



## ۳۔ زوجیت

زوجیت میں ممکنہ بیوی کا نفقہ واجب ہے۔ ممکنہ بیوی اس عورت کو کہتے ہیں جو اپنے آپ کو اپنے شوہر کے سپرد کر دے۔ غیر ممکنہ بیوی کا نفقہ واجب نہیں ہے۔ نکاح سے مہر واجب ہوتا ہے اور تمکین سے نفقہ۔

شوہر خوش حال ہو تو جس غلہ کا عام رواج ہے اس کے دو مُد (دیڑھ سیر یعنی ایک کلو دو سو گرام) اور سالن اور حسبِ عادت لباس اور مکان بھی دینا ہوگا۔ شوہر تنگ دست ہو تو عام غلے سے ایک مُد (بارہ چھٹانگ یعنی ۶۰۰ گرام) اور غریبوں کا سالن اور لباس دینا ہوگا۔ اگر شوہر متوسط الحال ہو تو دیڑھ مُد (اٹھارہ چھٹانگ یعنی ۹۰۰ گرام) اور سالن اور لباس بھی متوسط الحال لوگوں کے موافق دینا ہوگا۔

اگر عورت کی حیثیت مقتضی ہو تو شوہر اس کی خدمت کا انتظام بھی کرے گا۔

اگر شوہر اس قدر تنگ دست ہو کہ نفقہ نہ دے سکے تو بیوی کو دو امور میں اختیار ہوگا:

۱۔ صبر کرے اور اپنے مال سے خرچ کرے یا قرض لے کر گزارا کرے اور اس طرح جو خرچ ہوگا وہ شوہر پر بطور قرض رہے گا۔

۲۔ یا نکاح فسخ کروائے۔ فسخ نکاح کی جدائی سے طلاق کی تعداد میں کمی نہ ہوگی اور

سابقہ نفقہ ساقط نہ ہوگا۔

اگر شوہر اتنا تنگ دست ہو کہ جماع سے پہلے مہر ادا نہ کر سکے تو بھی عورت فسخ نکاح کروا سکتی ہے، اگرچہ کہ شوہر کی تنگ دستی سے نکاح سے پہلے واقف رہی ہو۔

## حضانت

حضانت ”حُضْن“ سے ماخوذ ہے اور حُضْن کے معنی پہلو اور گود کے ہیں اور شریعت میں حضانت سے ایسے شخص کی حضانت مراد ہے جو تمیز نہ ہونے کی وجہ سے اپنی آپ پرورش نہ کر سکتا ہو جیسا کہ کم سن بچہ اور مجنون۔ اگر شوہر اپنی بیوی کو ایسی حالت میں علی حدہ کرے جب کہ اُسی بیوی کے لطن سے شوہر کو بچہ موجود ہو تو بچے کے تمیز کی عمر کو پہنچنے تک یعنی تقریباً سات سال کی عمر تک بیوی بچہ کی حضانت کا ترجیحی حق رکھتی ہے۔

حضانت میں بچے کی پرورش، تربیت، تیمارداری وغیرہ سارے امور داخل ہیں، جس شخص پر بچے کا نفقہ واجب ہے اسی پر ان مصارف کا بار ہوگا۔ اگر بچے کی حضانت سے ماں انکار کرے تو حضانت کا حق ماں کی ماؤں کی طرف منتقل ہوگا۔

عمر کی قید نہیں ہے بلکہ بچے میں قوتِ تمیز پیدا ہونا شرط ہے جو عموماً سات سال کی عمر کے لگ بھگ پیدا ہوتی ہے۔ تمیز پیدا ہونے کے بعد بچے کو اختیار ہوگا کہ ماں اور باپ دونوں میں سے جس کے ساتھ چاہے رہے۔

ماں اور باپ دونوں میں سے کسی میں کوئی کہنہ مرض ہو تو دوسرا اُس مرض کے ختم ہونے تک حضانت کا مستحق ہوگا۔

اگر باپ موجود نہ ہو تو بچے کو دادا اور ماں کے درمیان یا ماں اور بھائی اور چچا کے درمیان انتخاب کا اختیار دیا جائے گا۔

### حضانت کی شرطیں

حضانت کی سات شرطیں ہیں:

۱۔ عقل؛ مجنون کو حق نہیں ہے۔

۲۔ آزادی

۳۔ مذہب؛ کافر عورت مسلم بچے کی حضانت کا حق نہیں رکھتی

۴۔ عفت و پاک دامنی؛ بدچلن عورت کو حق نہیں۔

۵۔ امانت

۶۔ اقامت؛ ماں کا قیام اسی شہر میں ہو۔ اگر ماں باپ دونوں میں سے کوئی عارضی طور

پر سفر کرے تو بچہ مقیم کے ساتھ رہے گا اور اگر مستقل طور پر اپنا علاقہ چھوڑ دے تو بچہ باپ کے ساتھ رہے گا۔

۷۔ خلو؛ یعنی بچے کی ماں شوہر نہ رکھتی ہو اور شادی سے خالی ہو۔ البتہ بچے کی ماں

بچے کے کسی محرم رشتے دار چچا وغیرہ کے ساتھ نکاح کرے اور دوسرا شوہر رضا مند ہو تو ماں کا حق باقی رہے گا۔

ان میں سے ایک بھی شرط مفقود ہو تو حضانت کا حق ختم ہوگا۔

## رَدِّت یعنی ارتداد

رَدِّت کے معنی کسی ایک چیز سے دوسری کی طرف رجوع کرنے کے ہیں اور شریعت میں کفر کی نیت سے یا کفر کے قول یا فعل سے اسلام سے روگردانی کرنے کو رَدِّت کہتے ہیں۔ کفر کا قول و فعل دل لگی کے طور پر بھی کیا جائے تو رَدِّت ہے۔ کفر کی فحش ترین قسم ارتداد ہے۔

اگر کوئی شخص اسلام سے مرتد ہو جائے، اللہ تعالیٰ کے وجود سے انکار کر دے یا اللہ تعالیٰ کے بھیجے ہوئے پیغمبروں میں سے پیغمبر کو جھٹلائے، اس چیز کو جو اجماع سے حرام قرار دی گئی ہو حلال ٹھیرائے یا اس چیز کو جو اجماع سے حلال قرار دی گئی ہو حرام ٹھیرائے تو اس قول یہ ہے کہ اس کو فوراً توبہ کی ہدایت کی جائے اور تین دن تک مہلت دی جائے۔ اگر توبہ کرے اور اسلام کی طرف لوٹ آئے تو بہتر ہے، ورنہ امام کے حکم سے اس کا قتل کیا جائے گا۔ مرتد کی میت کو غسل دینا واجب نہیں ہے بلکہ جائز ہے۔ اس پر نماز پڑھنا جائز نہیں ہے بلکہ حرام ہے۔ اور اس کو مسلمانوں کے قبرستان میں دفن کرنا جائز نہیں ہے۔

## ترکِ صلات

پانچ وقت کی فرض نمازوں میں سے کسی ایک نماز کے بھی نہ پڑھنے کو ترکِ صلات کہتے ہیں اور تارکِ صلات کے لیے شرط ہے کہ مکلف یعنی عاقل، بالغ اور مختار ہو۔  
تارکِ صلات کی دو قسمیں ہیں:

- ۱۔ ایک وہ شخص جو نماز کے واجب ہونے کی نسبت اعتقاد نہ رکھنے کی وجہ سے نماز چھوڑ دے، اس کا حکم مرتد کا حکم ہے جس کی تفصیل ردّت کے بیان میں لکھی گئی ہے۔
- ۲۔ دوسرا وہ شخص جو نماز کے واجب ہونے کا اعتقاد رکھتا ہو، مگر سستی کی وجہ سے نماز نہ پڑھے، یہاں تک کہ وقت نکل جائے تو اس کو توبہ کی ہدایت دینا مندوب ہے۔ اس نے توبہ کی اور نماز پڑھی تو ٹھیک۔ اگر توبہ نہیں کی اور نماز نہیں پڑھی تو اس کو قتل کیا جائے، تعزیراً نہ کہ کفر کی وجہ سے۔ غسل، کفن، نماز اور دفن میں اس کا حکم مسلمانوں کا حکم ہوگا۔

## مسابقت

دو لوگوں کے ایک دوسرے سے بڑھنے کی کوشش کرنے کو مسابقت کہتے ہیں۔ اور شریعت میں ایک دوسرے کے مقابلہ میں گھوڑے وغیرہ کے دوڑانے اور تیراندازی کرنے کو مسابقت کہتے ہیں۔

### مسابقت کا حکم

سواری کے جانوروں کو دوڑانا اور تیراندازی کرنا عوض کے ساتھ یا بغیر عوض جائز ہے۔ سپاہ گری کے فنون سے مقصود اسلام کی حفاظت ہو تو واجب ہے۔ محض مسابقت کے لیے ہو تو سنت ہے۔ اور بغیر کسی ارادے کے ہو تو مباح ہے، اگر ایسے لوگوں کے خلاف ہو جن سے اسلام کو کوئی نقصان نہیں پہنچا تو مکروہ اور راہزنی وغیرہ کے لیے ان فنون کو استعمال کیا جائے تو حرام ہیں۔ کسی فن سپاہ گری کی مہارت حاصل کرنے کے بعد اس کو چھوڑ دینا مکروہ ہے۔

### مسابقت صحیح ہونے کی شرطیں

جانور سواری کے ہوں اور جنگ میں کارآمد ہوں۔ گھوڑے اور اونٹ کا دوڑانا قطعی طور پر ثابت ہے۔ اور اظہر یہ ہے کہ ہاتھی، خچر اور گدھے کو بھی دوڑا سکتے ہیں۔ گائے، کتے اور پرندوں کا دوڑانا عوض کے بغیر جائز ہے۔ چوپایوں اور پرندوں کا لڑانا عوض کے ساتھ یا بغیر عوض حرام ہے۔

مسافت معلوم ہو یا آغاز اور انتہا کا علم ہو، مسافت اس قدر ہو کہ طے کی جاسکے۔

سواری کے جانور اور سواری کرنے والے معین ہوں اور سواری کی جائے۔

فن جس میں مسابقت کی جاری ہو فنون حرب میں سے ہو۔

نشانہ اندازی میں طریقہ، نشانہ اندازی، نشانہ کی مقدار اور نشانہ بازوں کی ترتیب مقرر ہو۔  
نشانہ اندازی میں نیزہ بازی اور بندوق اور غلیل سے نشانہ بازی داخل ہے۔

### عوض کے لیے شرائط

مقابلہ کے لیے جو انعام یا صلہ مقرر کیا جائے وہ ایک طرفہ ہو۔ مقابلہ کرنے والوں میں سے کوئی ایک اپنے ذمے عوض مقرر کرے۔ اگر وہ خود سبقت لے گیا تو عوض اسی کا ہوگا، ورنہ دوسرا پائے گا۔ اگر دونوں ایک ساتھ عوض مقرر کریں تو تیسرے محلّ کے مسابقت میں داخل ہوئے بغیر مسابقت جائز نہ ہوگی۔ محلّ سبقت لے گیا تو وہ دونوں عوض پائے گا، ورنہ کسی کو کچھ نہیں ملے گا۔

محلّ اس شخص کو کہتے ہیں جس کی شرکت کی وجہ سے شرط حلال اور جائز ہو جاتی ہے۔ مسابقت کرنے والوں کے علاوہ ایک تیسرا شخص یا حاکم بھی عوض مقرر کر سکتا ہے۔ آنحضرت ﷺ نے ایک مرتبہ پانچ چھ میل اور دوسری مرتبہ ایک میل گھوڑا دوڑایا۔ آپ ﷺ کی سائڈنی عضباء دوڑ میں مشہور تھی۔ حضرت عائشہ رضی اللہ عنہا آپ کے ساتھ پیدل دوڑی تھیں۔ آپ ﷺ نے رکانہ پہلوان کے ساتھ کشتی لڑی تھی اور رکانہ نے کشتی میں ہارنے کے بعد اسلام قبول کیا۔

امام شافعی رضی اللہ عنہ تیر انداز تھے۔ مشہور ہے کہ آپ دس میں سے نو تیر نشانہ پر لگاتے اور دسواں تیر خطا کرتے تاکہ نظر بد سے محفوظ رہیں۔

## ایمان

ایمان یمن کی جمع ہے اور یمن داہنے اور سیدھے ہاتھ کو کہتے ہیں، پھر حلف کے معنی میں اس لفظ کا استعمال کیا گیا۔ اور شریعت میں ایسے معاملہ کی نسبت جس میں ممانعت کا احتمال ہو اللہ کے نام یا اس کی ذات کی صفت کا ذکر کر کے تحقیق اور تاکید کرنے کو کہتے ہیں۔ یمن صرف اللہ تعالیٰ کی ذات یا اس کے نام یا اس کی ذات کی صفت سے منعقد ہوتی ہے۔ حلف اٹھانے والے کے لیے شرط ہے کہ مکلف، بالغ، عاقل، مختار اور گویا ہو اور حلف کا ارادہ رکھتا ہو۔

یمن لغو اس حلف کو کہتے ہیں جو ارادہ اور نیت کے بغیر غصہ اور عجلت کی حالت میں زبان سے نکل جائے۔ اس میں کوئی مضائقہ نہیں ہے۔

اگر کسی نے کسی کام کے نہ کرنے کا حلف اٹھایا اور کسی دوسرے کو اس کے کرنے کے لیے حکم دیا تو اس میں حلف کی خلاف ورزی نہیں ہوئی۔ اگر کسی نے اس صراحت کے ساتھ حلف اٹھایا کہ نہ خود کام کرے گا اور نہ دوسرے سے کام لے گا اور پھر دوسرے سے کام لے تو خلاف ورزی ہوگی۔ اگر کسی نے دو کاموں کے نہ کرنے کا حلف اٹھایا اور ان دو میں سے ایک کام کیا تو خلاف ورزی نہیں ہوئی۔

### قسم کا کفارہ

حلف کی خلاف ورزی ہونے کی صورت میں حلف اٹھانے والے کو تین امور میں اختیار ہے:

۱۔ مسلم غلام کو آزاد کرے۔

۲۔ یادس مسکینوں کو فی کس ایک مد (بارہ چھٹانک یعنی ۶۰۰ گرام) کے حساب سے



شہر کے مروجہ غلے سے دے۔

۳۔ یادس مسکینوں کو ایک ایک پارچہ ایسا دے جو پہننے کے لائق ہو۔ یہ ضروری نہیں ہے کہ جو پارچہ جس شخص کو دیا جائے اسی کے پہننے کے لائق ہو، بلکہ اس کے، اس کی بیوی اور بچوں کے پہننے کے لائق ہو تو کافی ہے۔ استعمال کیا ہوا لباس بھی دیا جاسکتا ہے۔ اگر یہ تینوں امور جس میں اس کو اختیار حاصل ہے نہ پاسکے تو تین روزے رکھے۔ معتمد یہ ہے کہ ان روزوں کا پے درپے رکھنا واجب نہیں ہے۔

## نذر

نذر کے معنی مطلقاً وعدہ کرنے کے ہیں، نیک کام کی نسبت ہو یا برے۔ اور شریعت میں ایسے نیک کام کے وعدہ کو نذر کہتے ہیں جو اصلاً شریعت میں لازم نہ ہو۔

### نذر کے ارکان

نذر کے ارکان تین ہیں:

۱۔ ناذر۔

۲۔ منذور۔

۳۔ صیغہ۔

نذر کرنے والے کے لیے شرط ہے کہ مسلم، مکلف، مختار اور متصرف ہو۔  
 منذور وہ چیز جس کی نذر کی جائے معصیت کا کام نہ ہو۔  
 صیغہ زبان سے الفاظ کہے، محض نیت کافی نہیں ہے۔

### نذر کی قسمیں

نذر کی دو قسمیں ہیں:

۱۔ نذر لجاج۔

۲۔ نذر تبرّر۔

### نذر لجاج

لجاج خصومت کو طول دینے کو کہتے ہیں۔ شریعت میں لجاج سے مراد ایسی نذر ہے جس میں کارِ خیر یا عبادت کی نیت نہ ہو، بلکہ عمل پر ترغیب دلانا یا کسی عمل سے منع کرنا یا کسی

واقعہ کی تحقیق کرنا مقصود ہو۔ ترغیب کی مثال یہ ہے: ”اگر میں گھر میں داخل نہ ہوں تو اللہ کے لیے مجھ پر فلاں چیز ہے“۔ منع کی مثال یہ ہے: ”اگر میں فلاں سے بات کروں تو اللہ کے لیے فلاں چیز ہے“۔ تحقیق کی مثال یہ ہے: ”اگر واقعہ ایسا نہ ہو جیسا کہ فلاں نے کہا تو مجھ پر اللہ کے لیے فلاں چیز ہے“۔

### نذرِ تبرر

تبرر ”پُر“ سے ہے جس کے معنی کارِ خیر کے ہیں۔ نذرِ تبرر کارِ خیر یا عبادت کی غرض سے کی جاتی ہے اور اس میں شرط یہ ہے کہ معصیت کے لیے نہ ہو، اس کی دو قسمیں ہیں:

۱۔ نذرِ مجازات: ایسے معاملہ کی نذر کو کہتے ہیں جو غیر لازم ہو اور جس کی تعمیل کو کسی پسندیدہ واقعہ پر موقوف رکھا جائے۔ غیر لازم کی قید سے فرضِ عین نکل جاتا ہے۔ جیسا کہ کہے: ”اللہ مجھ کو شفا دے تو میں اللہ کے لیے نماز پڑھوں گا، روزہ رکھوں گا“۔ یا ”صدقہ دوں گا“۔ یہاں نماز، روزہ اور صدقہ سے مراد وہ امور ہیں جو فرضِ عین نہیں ہیں، بلکہ فرضِ کفایہ یا سنت ہیں۔ اس نذر کی تعمیل واجب ہوگی، تاخیر کے ساتھ، نہ کہ علی الفور۔ فعلِ مباح چھوڑنے کی نذر منعقد نہیں ہوتی جیسا کہ کوئی شخص کہے کہ گوشت نہیں کھاؤں گا یا دودھ نہیں پیوں گا۔

### ۲۔ نذرِ غیر مجازات

وہ نذر جو مطلق ہو اور کسی واقعہ پر موقوف نہ رکھی گئی ہو جیسا کہ مرض سے شفا پانے کے بعد کوئی شخص کہے کہ اللہ تعالیٰ کے لیے مجھ پر فلاں چیز ہے۔

غفر الله لنا و لوالدنا و لإخواننا و لكافة المسلمين اجمعين. آمين

یہ کتاب المكتبة الشافعية ادارہ رضیۃ الابرار بھٹکل میں  
شامل کیا جا رہا ہے،

<https://telegram.me/shafayibooks>